

కార్మికలోకం

వెల 5/-

ఏప్రిల్, 2002



ఏప్రిల్ 16న సార్వత్రిక పారిశ్రామిక సమ్మె



ఏప్రిల్- 2002

కార్మిక లోకం

సి.వి.టి.యు. ఇంటర్నల్ కమిటీ మాసపత్రిక

సంపుటి 18

సంచిక 4

విడి ప్రతి వెల : రూ. 5

సంఖ్య చందా - 50

విషయ సూచిక

సంపాదకీయం	1
వి.ఇ.పి.జెడ్. అనుభవాలు	2
గ్రామసేవకుల పోరాటం-అనుభవాలు	3
కారోబార్లు	4
మార్చి 14 ధర్మాలు	6
ఏప్రిల్ 16 సమ్మె	7
బెంగాల్	12
ప్రైవేటీకరణ-రిజర్వేషన్స్	19
విద్యుత్	20
జానపద ఉత్సవాలు	22
విజ్ఞానమేళా	25
గుజరాత్	26
కేంద్ర బడ్జెట్	27
ఆరోగ్య సలహాలు	28
అయోధ్య కుట్ర	29
పోటా	30
రీ-నెషనలైజేషన్	31
సీక్రెట్ బ్యాలెట్ వి.ఎన్.టి.యు.సి.	32

సంపాదక వర్గం

సర్వా సత్యనారాయణ
ఎం.ఎ. గృహ, ఎస్. వీరయ్య
ఆర్. సుధాహాస్యర్
కోట, అరుణ
ఎడిటర్ : పై. సిద్ధయ్య
మేనేజర్ : పి.రాజారావు

ఏప్రిల్ 16 సమ్మెను జయప్రదం చేద్దాం

వివిధ కేంద్ర కార్మిక సంఘాలు కేంద్ర ప్రభుత్వరంగ సంస్థల యూనియన్ల సమన్వయ కమిటీ,, ఏప్రిల్ 16న దేశవ్యాపితంగా సమ్మె చేయాలని పిలుపునిచ్చాయి. మన రాష్ట్రంలో ఆరోజున సార్వత్రిక పారిశ్రామిక సమ్మె నిర్వహించి చంద్రబాబు ప్రభుత్వాల దూకుడుకు ముక్కుతాడు వేయాలని రాష్ట్రంలోని కార్మిక సంఘాలు సంయుక్తంగా నిర్ణయించాయి. ఇది సకాలంలో చేసిన సముచిత నిర్ణయం. ఈ సమ్మె జయప్రదం కావాలని కాంక్షిస్తున్నాం.

కేంద్ర ప్రభుత్వరంగ సంస్థలతో పాటు ఇన్సూరెన్స్, బ్యాంకులు, ఓడరేవులు- డాక్స్, బొగ్గు, భారత్ సంచార్ నిగమ్ లిమిటెడ్ (బిఎస్ఎన్ఎల్) వగైరా సంస్థలు ఈ సమ్మెలో మమేకమాతున్నట్లు ప్రకటించటం హర్షణీయం. పూసల్లో దారంలా దేశంలోని కార్మిక వర్గాన్ని పట్టిపీడిస్తున్న కీలక సమస్యలను త్రిప్పికొట్టడమే ఈ కార్యాచరణ ప్రధాన లక్ష్యం.

దేశప్రయోజనాలను పణంగా పెట్టే అడ్డగోలు ప్రైవేటీకరణ కార్మిక హక్కులపై దాడిని, ఉద్యోగులు, కార్మికుల సంఖ్యలో కోతలు నెల వేతనాలు పొందే కార్మికుల నుండి పన్నుల రూపంలో ఆదాయానికి కన్నం వేయడం, ప్రావిడెంట్ ఫండ్, చిన్న మొత్తాల పొదుపు పై వడ్డీరేట్లు కుదింపు వంటి ప్రభుత్వ దాడులను సమైక్యంగా త్రిప్పికొట్టాలన్న విశాల కార్మిక వర్గం అకాంక్షలకు ఈ వుద్యమం కేంద్రబిందువు అవుతున్నది.

అమెరికా వంటి అభివృద్ధి చెందిన దేశాల ఏజంట్లు ప్రపంచబ్యాంకు, ఐ.యం.యఫ్, డబ్ల్యు.టి.వో. సంస్థలు, ఆ సంస్థలకు గులాంగిరీ చేస్తున్నాయి కేంద్ర, రాష్ట్ర ప్రభుత్వాలు. అభివృద్ధి పేరుతో సంస్కరణల మాయాజాలంతో ఇక్కడి ప్రజలను వంచించేందుకు పాలకులు కుట్రలు పన్నుతున్నారు.

ప్రైవేటీకరణ, సిబ్బంది సంఖ్య తగ్గింపులను దేశ అభివృద్ధికి తారకమంత్రాలుగా వల్లెవేస్తున్నారు. ఉద్యోగులు, కార్మికుల పట్ల ప్రజలలో ద్వేషం రెచ్చగొడుతున్నారు. బెంగాల్, త్రిపుర వామపక్ష ప్రభుత్వాలు మాత్రమే ఇందుకు మినహాయింపు.

సంస్కరణలకు వ్యతిరేకంగా ప్రజలలో పెంపొందుతున్న ఐక్యతను చీలగొట్టేందుకు వాజ్ పేయి ప్రభుత్వం అండతో మతోన్మాద శక్తులు విజృంభిస్తున్నాయి. విశ్వహిందూపరిషత్, భజరంగదళ్, ఆర్.యస్.యస్. సంఘ పరివార్ శక్తులు గుజరాత్ లో సాగిస్తున్న మరణకాండ దేశ భక్తులను కలవరపరుస్తున్నది.

ప్రజా వుద్యమాలపై వుక్కుపాదం మోపేందుకు 'పోటా' నల్ల చట్టాన్ని బిజెపి ప్రభుత్వం పార్లమెంటులో నెగ్గించుకుంది. ప్రజల ప్రాథమిక హక్కులకే ప్రమాదకరం ఈ పోటో.

మన రాష్ట్రంలో పరిస్థితి ఆందోళనకరంగా మారుతున్నది. ఉద్యోగులు, కార్మికులపై చంద్రబాబు ప్రభుత్వం కత్తికట్టింది. కొత్త, కొత్త జీ.వో.లతో ఉద్యోగ భద్రత లేకుండా చేస్తున్నది. గ్రామ సచివాలయాలపేరిట రెవెన్యూ, పంచాయితీరాజ్ వుద్యోగుల మధ్య చిచ్చుపెట్టింది. ప్రపంచబ్యాంకు ఆదేశాల కనుగుణంగా మరొకసారి విద్యుత్ టారిఫ్ను పెంచి రైతాంగం, సాధారణ ప్రజల నడ్డివిరుస్తున్నది. 2007లోగా రాష్ట్ర ప్రభుత్వ రంగ సంస్థలన్నింటినీ ప్రైవేటీకరించాలని నిర్ణయించారు. యూజర్ ఛార్జీలపేర ప్రజల పై భారాలు వేస్తున్నది.

ఇలాంటి స్థితిలో రాష్ట్రంలో 'సమ్మెవంటి సమరశీలపోరాటం' చేపట్టి బరితెగించిన పాలకులకు బుద్ధి చెప్పాలని రాష్ట్ర కార్మికవర్గం ఎంతో కాలంగా కోరుతున్నది. అలాంటి సదవకాశం ఇప్పుడు వచ్చింది. కేంద్ర ప్రభుత్వ రంగ సంస్థలతో పాటు, అనుబంధాలతో నిమిత్తంలేకుండా రాష్ట్రంలోని కార్మికులు, ఉద్యోగులు యావన్ముంది పూనుకొని సార్వత్రిక పారిశ్రామిక సమ్మెను జయప్రదం చేయాలి. రాష్ట్ర ప్రజానీకం ఈ సమ్మెకు సంపూర్ణ సహకారం అందించాలని విజ్ఞప్తి చేస్తున్నాం.

బిలువైన అనుభవాల సమాహారం విశాఖ ఇపిజెడ్ పోరాటం

- సి.హెచ్.నరసింగరావు

విశాఖ ఇ.పి.జెడ్ లో 1200 మంది కార్మికులు 37 రోజులు నిరవధిక సమ్మెతో సహా అనేక వద్దతుల్లో పోరాటాలు నిర్వహించారు. రాష్ట్ర ప్రభుత్వం తరపున రాష్ట్ర మంత్రి సి.హెచ్.అయ్యన్న పాత్రుడు, జిల్లా కలెక్టర్ ఇచ్చిన హామీలు కూడా పూర్తిగా నెరవేరలేదు. పోలీసులు భయానక వాతావరణం కల్పించారు. ఈ వాతావరణంలో కూడా కార్మికులంతా ఐక్యంగా నిలబడ్డారు.

ప్రభుత్వ విధానాలే మూల కారణం

రాష్ట్ర ప్రభుత్వం అనేక రూపాల్లో యాజమాన్యం ద్వారా బెదిరింపులు వంటి కుతంత్రాలకు సైతం పాల్పడింది. వాస్తవానికి కార్మికులను లోపలికి రప్పించాలి. కాని హక్కులు మాత్రం అడగరాదు అనే విధానం అనుసరించింది. అందుకే ఒకవైపున జిల్లా కలెక్టరుతో సహా కార్మికులను లోపలికి పంపండి అని పదేపదే చర్చలు చేశారు. వారి ఎమ్.ఎల్.ఎ.లు కూడా ఇదే ప్రయత్నం చేసి విఫలమైనారు. కార్మికులకు కూడా అదే సలహాయుచ్చారు. కాని లోపలికి వెళ్ళిన తర్వాత కూడా ఏదో విధంగా కార్మికులపై బెదిరింపులు ముఖ్యంగా పోలీసులను ప్రయోగిస్తున్నారు. ఒక్క మాటలో చెప్పాలంటే నేటికీ వి.ఇ.పి.జెడ్.లో పోలీసు రాజ్యం నడుస్తున్నది. రాష్ట్ర ప్రభుత్వం కనునన్నలతోనే ఇది సాగుతున్నది. రెండోవైపున కార్మిక సమన్వయాలను పరిష్కరించవలసిన లేబరు డిపార్టుమెంట్ ను ఉత్సవ విగ్రహంలాగా కూర్చోబెట్టారు. కనీసం జాయింట్ మీటింగులు కూడా వేయలేని స్థితిలో వుంది. అందుకే రాష్ట్ర ప్రభుత్వం విదేశీ కంపెనీకి ఏజెంట్ గిరి వెలగబెడుతున్నది. తెలుగు ప్రజల ఆత్మ గౌరవం విదేశీ యాజమాన్యాల పాదాక్రాంతం కావడమంటే ఇంతకంటే ఏంకావాలి? రాష్ట్ర ప్రభుత్వం తమ దుశ్చర్యలకు తగిన మూల్యం చెల్లించకతప్పదు.

ఆందోళన సాగుతోన్న కాలంలోనే ముఖ్యమంత్రి విశాఖ వర్యటించారు. ఆందోళనపై నిప్పులు చెరిగారు. ఆందోళనల వల్ల శాంతియుత పారిశ్రామిక వాతావరణం పాడవుతున్నదట. ఆందోళనను రౌడీయజం తో పోల్చారు. బెదిరింపులకు సైతం పూనుకున్నారు. పోలీసుల నిర్బంధం తారాస్థాయికి చేరింది. పారిశ్రామిక వివాదాల చట్టంలో మార్పులు, ఇపిజెడ్ లో చట్టాలు అమలు కాకుండా ప్రత్యేక మార్పులు చేయాలని కూడా కేంద్ర ప్రభుత్వం ప్రతిపాదనలు చేసింది. ఇటువంటి పరిస్థితుల్లో కూడా కార్మికులు అపూర్వమైన ఐక్యత ప్రదర్శించారు. దీంతో అంత వరకు నిప్పులు కక్కిన రాష్ట్ర ప్రభుత్వం ఓ మెట్టు దిగివచ్చి కార్మికులకు హామీలు ఇవ్వక తప్పలేదు. కార్మిక ఐక్యత ఫలితంగానే వేధింపులు, జీతాలలో కోతలు విరమించబడ్డాయి.

వినుత్న పోరాటం

బాధలు భరించలేకనే కార్మికులు పోరాటంలోకి దిగారు. విశాఖపట్నంలో రెండుసార్లు భారీ ప్రదర్శనలు, ధర్నాలు, రిలే నిరాహారదీక్షలు నిర్వహించారు. వీరి పోరాటానికి సంఘీభావంగా సిఐటియుతో పాటు జిల్లాలోని ట్రేడ్ యూనియన్లు అన్నీ పాల్గొన్నాయి. గాజువాకలో జరిగిన సంఘీభావ ప్రదర్శన విఇపిజెడ్ సమన్వయ ప్రజల దృష్టిని విశేషంగా ఆకర్షించేలా చేసింది. వివిధ ట్రేడ్ యూనియన్లు ఈ సమన్వయ పరిష్కరించాలని టెలిగ్రాంలు పంపాయి. సిఐటియు రాష్ట్ర నాయకత్వం కార్మిక శాఖా మంత్రిని, లేబరు కమిషనర్ ను కలిశారు. ఆలిండియా ట్రేడ్ యూనియన్లు కేంద్ర వాణిజ్య మంత్రి మురసోలి మారన్ కు విజ్ఞాపన వత్తాన్ని సమర్పించాయి. విఇపిజెడ్ లో ఏ విధంగా కార్మిక చట్టాలు కాలరాయబడ్డాయో వివరిస్తూ అంతర్జాతీయ కార్మిక సంస్థ (ఐఎల్ఓ) కు సిఐటియు నాయకత్వం ఫిర్యాదు చేసింది. ఐఎల్ఓ ఫిర్యాదును స్వీకరించి కేంద్ర ప్రభుత్వాన్ని

సమాధానం కోరింది. విశాఖ ట్రేడ్ యూనియన్ చరిత్రలోనే ఐఎల్ఓ వరకు ఒక ఫిర్యాదును పంపడం అపూర్వ విషయం. యాజమాన్యం చేసిన తప్పుడు వాదనలను సిఐటియు సమర్థవంతంగా ఎండగట్టింది. ఆందోళన మొదట్లో సమాధానాలు, ప్రకటనలు చేసిన యాజమాన్యం తర్వాత ఆ ప్రకటనలు చేయడం కూడా మానుకుంది.

విఇపిజెడ్ కార్మికులు ఎందుకు పోరాడారు?

ఇటీవల కాలంలో మనం కనీవినీ ఎరుగని విధంగా విఇపిజెడ్ లో కార్మికులను వేధించారు. ఆత్మగౌరవం వున్నవారు ఎవరూ పని చేయలేని పరిస్థితి. భారతీయులంటేనే చులకన భావం. బ్లడ్ ఐండియన్స్ అనడం యాజమాన్యానికి చాలా తేలిక. గత నాలుగేళ్ళు విఇపిజెడ్ ఒక ఆధునిక సెంట్రల్ జైలుగా నడిచింది. ఇక్కడ హైర్ అండ్ ఫైర్ సిద్ధాంతాన్ని అమలు చేశారు. ఉద్యోగులంతా అభద్రతతో పనిచేశారు. డైమండ్స్ కంపెనీలో గత నాలుగేళ్ళలో 2530 మంది ఉద్యోగంలో చేరగా నేడు 1193 మంది మాత్రమే మిగిలారు. అంటే 1327 మంది అకారణంగా తొలగించబడ్డారు. ఈ విధంగా తొలగించబడ్డ ఒక మహిళ రైలు వట్టాలపై తల పెట్టి ఆత్మహత్యకు ప్రయత్నించగా తోటి మహిళలు అడ్డుకొని కాపాడారు. గతంలో ఇలాంటి ఉదాహరణలు అనేకం.

నిస్సిగ్గుగా పోలీసు అధికారులు

యాజమాన్యం భారతీయుల ఆత్మ గౌరవాన్ని కించపరిచినా కొందరు అధికారులకు అది చీమ కుట్టినట్టు కూడా లేదు. నిస్సిగ్గుగా యాజమాన్యాలను బలపర్చడానికి పూనుకున్నారు. న్యాయ సూత్రాల ద్వారా అది సాధ్యం కాదు. అందుకు అడ్డదారిలో పోలీస్ నిర్బంధాన్ని ఉపయోగించి కార్మికుల ఐక్యతను దెబ్బ కొట్టడానికి పూనుకున్నారు.

(తరువాయి 21లో)



ప్రభుత్వానికి గుణపాఠం: గ్రామసేవకుల పోరాటం

- జి.రాములు

గ్రామ పరిపాలనా సంస్కరణల పేరిట ప్రభుత్వం చేపట్టిన అనాలోచిత చర్యలకు వ్యతిరేకిస్తూ 3 నెలలు గ్రామ సేవకులు, రెవిన్యూ ఉద్యోగులు పోరాడి విజయం సాధించారు. ప్రభుత్వం ఉద్యోగుల విజ్ఞతను విచ్చిక్షించేయడానికి కుట్ర ప్రయత్నాలు చేసింది. అనేక దివిరింపులు చేసింది. లయివా విజ్ఞంగా పోరాడి ప్రభుత్వానికి తగిన పాఠం నేర్పబడుతు రెవిన్యూ ఉద్యోగులకు, గ్రామ సేవకులకు జోతలు.

రాష్ట్ర ప్రభుత్వం గ్రామ పరిపాలనా సంస్కరణల పేరిట తీసుకున్న అనాలోచిత, హడావుడి, గందరగోళ నిర్ణయాలతో రెవిన్యూ శాఖ అంతా అస్తవ్యస్తమైంది. ప్రత్యేకించి గ్రామ సేవకులు మానసిక వ్యధకు గురి అవుతున్నారు.

హైటెక్ పాలన, ఇ-గవర్నెన్స్, సమర్థ పాలన అంతా ఒట్టి బూటకమని మరొక్కసారి ఋజువైంది. గ్రామ పరిపాలనా సంస్కరణలు హడావుడిగా చేశారు. ప్రజల వద్దకు పాలనలో ఇది భాగంగా వుంటుందని చెప్పారు. ప్రజలు వివిధ ఆఫీసుల చుట్టూ తిరగాల్సిన అవసర ముండదన్నారు. పంచాయితీ కార్యదర్శుల ఏర్పాటుతో అద్భుతాలు జరుగుతాయని, రెవిన్యూ, పంచాయితీరాజ్ శాఖలను విలీనం చేస్తే అన్ని నమన్యలు వరిష్కారమవుతాయని ఊదరగొట్టారు. అదేలా సాధ్యమో వివరించండి అని అడిగిన వారిని అభివృద్ధి నిరోధకులన్నారు. సంస్కరణ వ్యతిరేకులు అన్నారు. ప్రజల కోసం ప్రభుత్వం అనేక సౌకర్యాలు కల్పిస్తుంటే గిట్టనివారు గగ్గోలు పెడుతున్నారని ఎదురుదాడికి దిగారు.

గ్రామ పరిపాలనా సంస్కరణల ఫలితంగా ఏర్పడే వ్యవస్థలో గ్రామ సేవకులు ఏ ఏ పనులు చేయాలి? ఎవరి అజమాయిషీలో వుండాలి? ఎవరు జీతాలు ఇవ్వాలి? ఎలాంటి సర్వీసు రూల్స్ ఉంటాయి? గతంలో సాధించుకున్న జీవోలేమయినాయి? తదితర

విషయాలు అడిగితే ప్రభుత్వ కార్యదర్శులు గాని, మంత్రులుగాని సమాధానం ఇవ్వరు. రెవెన్యూ శాఖ, పంచాయితీరాజ్ శాఖలు మధ్య సంబంధాలేలా వుండాలి? తదితర సమస్యల్ని ముందుగా చర్చించకుండానే ప్రభుత్వం జీ.వో ల మీద జీ.వో. లిచ్చి పరిపాలనంతా అస్తవ్యస్తం చేసింది.

ప్రభుత్వం అసలు ఉద్దేశ్యం ఉద్యోగులను కుదించడం. ప్రపంచ బ్యాంకుతో చేసుకున్న ఒప్పందం ప్రకారం ప్రతి సంవత్సరం సుమారు 4% ఉద్యోగులను తగ్గించాలి. 2003 నాటికి జీతభత్యాల వ్యయాలు 5% కు తగ్గించాలి. ఇప్పుడున్న శాఖలలో అనేకం తగ్గించాలి. దీని దృష్ట్యా గత సంవత్సరం ఆగస్టు 25న, సెప్టెంబర్ 14న ప్రత్యేక సమావేశాలు జరిగినవి. స్వయానా ముఖ్యమంత్రి సుమారు 2వేల రెవిన్యూ ఉద్యోగులను తక్షణమే తగ్గించాలని, దానితో పాటు గ్రామ సేవకులు, వి.ఎ.ఓ.ల వ్యవస్థ అనవసరం వాటిని రద్దు చేయడానికి ప్రత్యేక ఆదేశాలుజారీ చేశాడు. 4/22/2001 మెమోలో ఈ వివరాలన్నీ స్పష్టంగా వున్నాయి. దాని ఫలితంగా జి.వో. 369/2001 (12.12.2001) లో గ్రామ సేవకుల ప్రస్తావనే లేదు.

369 జి.వో. ప్రకారం ఖాళీ అయిన వి.ఎ.ఓ. ల పోస్టులను భర్తీ చేయాల్సి వుంటుంది. 422/97 జి.వో. ప్రకారం సుమారు 2000 ప్రమోషన్స్ ద్వారా ఉద్యోగాలు గ్రామ సేవకులకు రావాల్సి వుంటుంది. దీనిని అడ్డుకోవడానికి ప్రభుత్వం ల్యాండ్ రెవిన్యూ కమిషనర్ మెమో 299 ద్వారా రద్దు చేశారు. జి.వో. 774 (31.12.2001) ద్వారా గ్రామ సేవకుల వ్యవస్థను రద్దు చేస్తూ, పంచాయితీరాజ్, మున్సిపాలిటీలకు బదిలీ చేశారు. జి.వో. 15/2002 ద్వారా గ్రామ సేవకుల పాత జి.వోలు, సర్వీస్ రూల్స్ అన్నీ రద్దు పరచారు. గ్రామ సేవకుల సంఘం అప్రమత్తంగా వుండటం

వలన సాధ్యం కాలేదు. 28.12.2001 నాడే రాష్ట్రవ్యాపితంగా తమ పెండింగ్ డిమాండ్స్ కొరకు పెద్ద ఎత్తున ప్రదర్శనలు నిర్వహించారు.

ఈ విషయాలన్నీ ఎప్పటికప్పుడు గ్రామ పరిపాలన సంస్కరణల మంత్రి వర్గ ఉపసంఘంను, ముఖ్యమంత్రితో స్వయం గా మాట్లాడినా ఏమీ స్పందనలేదు. ప్రభుత్వ నిర్ణయాలకు నిరసనగా గ్రామ సేవకుల సంఘం 2001 జనవరి 4 నుండి ప్రారంభించిన ఉద్యమం పెద్ద ఎత్తున అన్ని జిల్లాల్లో జరిగింది. జన్మభూమిలో మంత్రులను ఎం.ఎల్.ఏ.లను గ్రామ సేవకులు నిలేశారు. ప్రభుత్వ మూర్ఖపు నిర్ణయాలు నిరసిస్తూ ప్రదర్శనలు, కుటుంబ సభ్యులతో ప్రదర్శనలు, అర్థనగ్న ప్రదర్శనలు నిర్వహించారు. 21.1.2002 న రాష్ట్రంలోని అన్ని జిల్లా కలెక్టర్ ఆఫీసులను ముట్టడి చేసి తమ ఆగ్రహాన్ని వెలిబుచ్చారు. గ్రామ సేవకులకు జరిగినది అన్యాయమేనని అడ్మినిస్ట్రేటివ్ ట్రిబ్యునల్ తమ ప్రభుత్వాన్ని అభిశంసింది.

గ్రామ సేవకుల ఆందోళనకు వివిధ వర్గాల ప్రజల మద్దతు రావడంతో ప్రభుత్వం ఒక మెట్టు దిగిరాక తప్పలేదు. 23.1.2002 మరియు 2.2.2002న చర్చలకు పిలిచారు. గ్రామ సేవకులెవర్ని ఉద్యోగాల నుండి తీసి వేయమని, జీతాలు గ్యారంటీ గా వచ్చేలాగ ట్రెజరీ ద్వారా జీతాలు, పాత జి.వోలు అన్నీ అమలు పరుస్తామని హామీ ఇచ్చారు. జి.వో. 422/97 ద్వారా గ్రామ సేవకులు పొందుచున్న 20% ప్రమోషన్ సౌకర్యం గురించి స్పష్టమయిన హామీ ఇవ్వలేదు. జీతాల పెంపు గురించి వాయిదాలు వేస్తున్నారు.

స్పష్టమైన హామీల కొరకు, హామీలిచ్చిన వాటికి జి.వోలు వచ్చే వరకు ఆందోళన కొనసాగించడం జరిగింది. 25.2.2002

(తరువాయి 17వ పేజీలో)



పోరాడి గెలిచిన కారోబార్, బిల్ కలెక్టర్లు

- పాలడుగు భాస్కర్

రాష్ట్రంలో 21,934 గ్రామ పంచాయితీలలో 70వేల మంది ఉద్యోగులు, కార్మికులు పనిచేస్తున్నారు. అందులో సుమారు 10వేల మంది కారోబార్, బిల్ కలెక్టర్లు ఉన్నారు. వీరిలో అత్యధికులు ఎన్.యం.ఆర్., పార్టీ టైం, డైలీవేజ్, కాంట్రాక్టు కార్మికులుగా అతి తక్కువ (రూ.150 నుంచి 1000లోపు) వేతనాలతో కాలం గడుపుతున్నారు. అటు ప్రభుత్వం, ఇటు అధికారులు వీరితో వెట్టి చాకిరి చేయించుకుంటున్నారు. ఏనాటికైనా ఉద్యోగం రెగ్యులరైజ్ కాకపోతుందా? అనే భవిష్యత్ స్వప్నంతో ఎన్ని కష్టాలనైనా అనుభవిస్తూ వస్తున్నారు. ప్రభుత్వం వీరి ఆశల్ని అడి ఆశలు చేసింది. వీరు ప్రభుత్వ గుర్తింపుకు నోచుకోలేకపోయారు.

ప్రభుత్వ నిర్లక్ష్యం

గ్రామ సచివాలయాలను ఏర్పాటు చేసి, కార్యదర్శులను నియమించాలని జీ.వో. నెం.369 తేది : 12-12-2001ని విడుదల చేసింది. ఆ జీ.వో.లో గ్రామ పంచాయితీలలో పని చేస్తున్న సిబ్బంది కారోబార్, బిల్ కలెక్టర్లు ఉన్నారనే కనీస జ్ఞానం లేకుండా వీరి గురించి ప్రస్తావన చేయకుండా నిర్లక్ష్యం చేసింది. గ్రామ పంచాయితీలలో కార్యదర్శుల పోస్టులను సృష్టించింది. గ్రామ పంచాయితీ సిబ్బందిని, కారోబార్, బిల్ కలెక్టర్లను గ్రామ కార్యదర్శులుగా నియమించకుండా వి.ఏ.వో., వి.డి.వోలతో, ఇతర శాఖల్లో మిగులు సిబ్బందితో ఆ పోస్టులను భర్తీ చేసింది. అయినా రాష్ట్రంలో ఇంకా 8వేలకు పైగా పోస్టులు ఖాళీగా ఉన్నాయి. వచ్చే నెల చివరి నాటికి మరో 500 మంది కార్యదర్శులు పదవీ విరమణ చేయబోతున్నారు. వాటిల్లో కారోబార్, బిల్ కలెక్టర్లను నియమించాలని అనేక సార్లు ప్రభుత్వానికి వినతి పత్రాలు సమర్పించినా పెడచెవిన పెట్టింది.

ఐక్యతే ఆయుధం

రాష్ట్ర వ్యాప్తంగా బిల్ కలెక్టర్లు, కారోబార్లు సంఘటితంగా పోరాడకపోవడంతో ప్రభుత్వం నిర్లక్ష్యం చేస్తున్నదని తెలుసుకున్నారు. 2002 ఫిబ్రవరి 18న హైకోర్టు ఆవరణలో 12 జిల్లాలకు చెందిన కారోబార్, బిల్ కలెక్టర్లు అనుకోని విధంగా కేసు విషయమై కలుసు కున్నారు. వారిలో వారు మాట్లాడుకొని

సమావేశం అయ్యారు. ఐక్యంగా పోరాడాలని నిర్ణయించుకున్నారు. అందుకు అంద కూడా అవసరమనుకున్నారు. రాష్ట్రంలో కార్మికుల, ఉద్యోగుల పక్షాన నికరంగా నిలబడి మిలిటెంట్ పోరాటాలను నిర్వహిస్తున్న సి.ఐ.టి.యు.ని ఆశ్రయిద్దాం అనుకున్నారు. ఆర్.టి.సి. గ్రామ సేవకులు అంగన్ వాడీ పోరాటాలను స్ఫూర్తిగా తీసుకోవాలనుకున్నారు.

ఫిబ్రవరి 25న హైదరాబాద్ లోని సుందరయ్య విజ్ఞాన కేంద్రంలో ఎ.పి. గ్రామపంచాయితీ వర్కర్స్ యూనియన్ రాష్ట్ర ప్రధాన కార్యదర్శి పాలడుగు భాస్కర్



అధ్యక్షతన సదస్సు జరిగింది. ఆ సదస్సులోనే కారోబార్, బిల్ కలెక్టర్లు రాష్ట్ర కార్యవర్గాన్ని ఎన్నుకున్నారు. సదస్సుకు ముఖ్యఅతిథిగా సి.ఐ.టి.యు. రాష్ట్ర అధ్యక్షులు ఎం.ఎ.గౌహర్ హాజరయ్యారు. ఆనాటి నుండి ఐక్యతే ఆయుధంగా పోరాడారు.

దశల వారి పోరాటం

కారోబార్లను, బిల్ కలెక్టర్లను గ్రామ కార్యదర్శులుగా నియమించాలని, సిబ్బంది వేతనాలు రెగ్యులరైజ్ చేయాలని డిమాండ్ చేస్తూ 2001 డిసెంబర్ 28న ఎ.పి. గ్రామ పంచాయితీ వర్కర్స్ యూనియన్ ఆధ్వర్యంలో హైదరాబాద్ ఇందిరా పార్క్ వద్ద ధర్నా నిర్వహించారు. ఈ ధర్నాలో రాష్ట్ర వ్యాప్తంగా ఉన్న ఉద్యోగులు, కార్మికులు పాల్గొన్నారు. ఫిబ్రవరి 4న అన్ని మండల కేంద్రాల వద్ద ధర్నాలు జరిగాయి. ఈ ధర్నాలకు మంచి స్పందన వచ్చింది. 2002 ఫిబ్రవరి 11న నల్లబ్యాడ్డీలు ధరించారు. ఫిబ్రవరి 12న రాష్ట్ర వ్యాప్తంగా అన్ని పంచాయితీ కార్యాలయాల ముందు భోజన విరామ సమయాలలో ధర్నాలు జరిపారు. ఫిబ్రవరి 16న జిల్లా

కేంద్రాలలో రాస్తూ రోకోలు చేశారు. మార్చి 15న హైదరాబాద్ లో మరలా రాష్ట్ర ధర్నా నిర్వహించారు. ధర్నాకు పోలీసులు పర్మిషన్ ఇవ్వకపోయినా పట్టుదలతో కారోబార్లు ధర్నా నిర్వహించారు. సి.పి.ఐ.(యం) పార్టీ శాసన సభా పక్షనాయకులు నోముల నర్సింహయ్య, సి.ఐ.టి.యు. రాష్ట్ర ప్రధాన కార్యదర్శి యస్.వీరయ్య ధర్నాలో పాల్గొని ప్రసంగించారు.

శాసనసభలో పోరాటం

6.11.2002న జీ.వో. 369 విడుదల కాగానే ఎ.పి. గ్రామ పంచాయితీ వర్కర్స్ యూనియన్, అర్బులైన గ్రామ పంచాయితీ సిబ్బందిని గ్రామ కార్యదర్శులుగా నియమించాలంటూ రాష్ట్ర ముఖ్యమంత్రి, పంచాయితీ రాజ్ శాఖా మాత్యులు పోచారం శ్రీనివాసరెడ్డి గార్లతో పాటు, శాసనసభలోని అన్ని ప్రతిపక్షనాయకులకు మెమోరాండాలు సమర్పించారు. మార్చి 15న ధర్నా సందర్భంగా అసెంబ్లీలో సి.పి.ఐ.(యం) శాసనసభ్యులు సున్నం రాజయ్య కారోబార్లను, బిల్ కలెక్టర్లను గ్రామ కార్యదర్శులుగా నియమించాలని, మిగిలిన సిబ్బందిని రెగ్యులరైజ్ చేయాలని డిమాండ్ చేయగా, ప్రభుత్వం కారోబార్, బిల్ కలెక్టర్లను కార్యదర్శులుగా నియమిస్తామని, మిగిలిన వారి గురించి పరిశీలిస్తామని సభకు హామీ ఇచ్చింది.

న్యాయ స్థానాలలో పోరాటం

వివిధ దశలలో పోరాటాలను ఉధృతం చేస్తూనే న్యాయస్థానంలో కూడా పోరాటం చేయవలసి వచ్చింది. కారోబార్ల న్యాయమైన డిమాండ్ ను ప్రభుత్వం పెడచెవిన పెడుతున్నదని కారోబార్, బిల్ కలెక్టర్లు ఎ.పి. అడ్మినిస్ట్రేటివ్ ట్రిబ్యూనల్ ను ఆశ్రయించగా 2002 జనవరి 4న ట్రిబ్యూనల్ కారోబార్లను, బిల్ కలెక్టర్లను కార్యదర్శులుగా నియమించాలని, జి.వో. 112 ప్రకారం 10 సంవత్సరాలు సర్వీస్ పూర్తి చేసిన వారిని రెగ్యులరైజ్ చేయాలని తీర్పునిచ్చింది. ప్రభుత్వం ఆ తీర్పును అమలుపర్చకుండా హైకోర్టులో రిట్ వేసింది. హైకోర్టులో ట్రిబ్యూనల్ తీర్పును కౌంటర్ చేయలేక

(తరువాయి 21వ పేజీలో)



ముఠాకళాసీల సమ్మె - ఒప్పందం

కూలీరేట్లు పెంచాలని కోరుతూ విశాఖపట్నం జిల్లా ముఠావర్కర్స్ యూనియన్ (సి.ఐ.టి.యు.) ఆధ్వర్యంలో ముఠాకళాసీలు మార్చి 9 నుండి 8 రోజులు సమ్మె చేశారు. మూడు సం॥రాల క్రితం చేసుకున్న అగ్రిమెంట్ జనవరిలో కాలపరిమితి పూర్తి అయింది. కొత్త అగ్రిమెంట్ చేసేందుకు యాజమాన్యం నిరాకరించడంతో సమ్మె

యాజమాన్యం దిగివచ్చి కార్మిక నాయకులతో మార్చి 16న కూలీరేట్లు పెంచుతూ ఒప్పందం చేసుకున్నది. 17నుంచి కార్మికులు విధులకు హాజరయ్యారు. 18వ తేదీన విజయోత్సవ ర్యాలీని నిర్వహించారు. పోరాడి విజయం సాధించిన కళాసీ సోదరులను సి.ఐ.టి.యు. అభినందించింది.

నూతన ఒప్పందం ప్రకారం ఇప్పటి వరకు 50 కేజీల బస్తాకు ఇచ్చే రూ.1.55పై నుండి రూ.1.95పై కు పెంచాలని, 100 కేజీల బస్తా అన్లోడింగ్కు రూ.2.50 పై నుండి రూ.3.10 పై కు, అంబారం వేయుటకు, రాసికొట్టి, పట్టుబడి చేసి తూనిక వేసి నెట్టు కట్టుటకు 50 కేజీల బస్తాకు (100 బస్తాలకు) 345/- నుండి రూ.432/- వరకు, 100కేజీల బస్తాలు(100)రూ.530/ నుండి 663/-లకు, 15కేజీల డబ్బా దిగుమతికి 0.72 పై నుండి 0.90 పె లకు, నూనె పీపా దిగుమతికి రూ.8.25 పై. నుండి రూ.10.25పై లకు, 25కేజీల బస్తా దిగుమతికి రూ.1.00 నుండి రూ.1.25 పైలకు, 10కేజీల మూట దిగుమతికి 0.65 పైసలు చొప్పున ఇవ్వాలని, కొలగారములు 50కేజీల బస్తాకు రూ.2/-నుండి రూ.2.50పై లకు, 100కేజీల బస్తాకు రూ.3.25 పై లనుండి రూ.4/-లకు, నూనె పీపాకు రూ.10/- నుండి రూ.15/-లకు, 25కేజీల బస్తాకు రూ.1.50పై లకు, 10కేజీల మూటకు 0.75పైల చొప్పున కళాసీలకు రేట్లు పెంచారు.

ఈ ఒప్పందం వెంటనే అమలులోకి వస్తుంది. మార్చి 2005 వరకు అమలులో ఉంటుంది.



అనివార్యమైంది. ఎ.ఐ.టి.యు.సి. కళాసీ సంఘనాయకత్వం యాజమాన్యం కొమ్ముకాసి కళాసీలు సమ్మెలో పాల్గొనకుండా కార్మికుల ఐక్యతను అడ్డుకునే ప్రయత్నం చేశారు. యాజమాన్యం పోలీసులను ఉపయోగించి సమ్మె చేస్తున్న కార్మికులను భయభ్రాంతులను చేశారు. కార్మికులు ఈ ప్రయత్నాలను అన్నింటినీ తిప్పికొట్టి, ధైర్యసాహసాలతో పోరాడారు. కార్మికుల నమ్మకం

మహిళా దినోత్సవ స్ఫూర్తితో...

మార్చి 8 అంతర్జాతీయ మహిళా దినోత్సవం సందర్భంగా విశాఖపట్నంలో శ్రామిక మహిళ సమన్వయ కమిటీ ఆధ్వర్యంలో లంచ్ అవర్ మీటింగ్లు, సదస్సులు జరిపారు. పోస్టర్లు అతికించారు. గత సంవత్సరకాలంగా ఎపిఎన్జి చేసిన కృషి ఫలితంగా జిల్లా పరిషత్, కలెక్టర్ ఆఫీసుల్లో సదస్సులు నిర్వహించారు. దీనిలో 8 డిపార్ట్మెంట్ల మహిళా ఉద్యోగులు పాల్గొన్నారు. అలాగే పోస్టల్, ఎల్.ఐ.సి.లలో కూడా లంచ్ అవర్ మీటింగ్లు నిర్వహించారు. ఈ కార్యక్రమంలో 250 మంది పాల్గొన్నారు.

ఆర్.టి.సి.లో మహిళా కండక్టర్లను సమావేశ పరిచారు. యూనియన్లతో సంబంధం లేకుండా మూడు డిపోల నుండి 8 మంది హాజరయ్యారు.

డిమాండ్స్ : (1) టెర్మినల్స్ వద్ద, బస్ స్టేషన్లలో ప్రత్యేక టాయిలెట్స్ లేవు (2)మెటర్నిటీలీవ్ మూడు నెలలు మాత్రమే ఇస్తున్నారు. ఆ లీవు ఇవ్వటానికి కూడా ఇబ్బంది పెడుతున్నారు.

పై సమస్యల పరిష్కారానికై పోరాడేందుకు మహిళలంతా ఐక్యంగా ఒక కన్వీనింగ్ కమిటీ ఏర్పాటు చేసుకోవాలని నిర్ణయించారు. రాష్ట్ర ప్రభుత్వం అనుసరిస్తున్న ప్రపంచ బ్యాంకు విధానాల వలన ఆర్టీసీకి పెనుముప్పు రాబోతున్నది. దానిని తిప్పికొట్టడానికి మహిళలు కార్మికులతో మమేకమై పోరాడాలని సమన్వయ కమిటీ నాయకురాలు రమ పిలుపునిచ్చారు.

కేంద్ర, రాష్ట్ర ప్రభుత్వాలు ప్రైవేటీకరణ, ప్రపంచీకరణ విధానాలను జెట్ స్పీడుతో అమలు జరుపుతున్నాయి. కావున అందరినీ చైతన్య పరచే కార్యక్రమాలు ఎక్కువగా జరగాలన్నారు. అన్నిచోట్ల ఉద్యోగులు ఇదే అభిప్రాయాల్ని వ్యక్తం చేశారు. ఉద్యోగ, కార్మిక వ్యతిరేక విధానాలకు నిరసనగా జరిగే పోరాటంలో కదం, గళం కలిపి పోరాడాలని వక్తలు పిలుపు నిచ్చారు.

చదవండి!

చదివించండి!!

కార్మికలోకం

ప్రభుత్వ విధానాలకు నిరసనగా కార్మిక సంఘాల భారీ ప్రదర్శన

కేంద్ర, రాష్ట్ర ప్రభుత్వాలు అమలు చేస్తున్న ప్రజా, కార్మిక వ్యతిరేక విధానాలను నిలిపివేయాలని డిమాండ్ చేస్తూ “జాతీయ నిరసన దినం”లో భాగంగా కేంద్ర కార్మిక సంఘాల ఆధ్వర్యంలో మార్చి 14న హైదరాబాద్‌లో భారీ ప్రదర్శన జరిగింది. ప్రదర్శన సుందరయ్య పార్కు నుండి ప్రారంభమై ఇందిరాపార్కుకు చేరుకుంది. ఇందిరాపార్కు వద్ద జరిగిన ధర్నాలో కేంద్ర,

నిరసిస్తూ సి.ఐ.టి.యు. ఆధ్వర్యంలో మార్చి 14న మెదక్ జిల్లా కలెక్టరేట్ ముందు ధర్నా నిర్వహించారు. ఈ సందర్భంగా జరిగిన సభనుద్దేశించి సి.ఐ.టి.యు. జిల్లా కార్యదర్శి జి.మల్లేశ్, జిల్లా నాయకులు కె.రాజయ్య, సి.పి.యం. నాయకులు జయరామ్ ప్రసంగించారు.

నల్గొండ జిల్లా : కార్మికుల, ఉద్యోగుల ప్రయోజనాలను దెబ్బతీసే కార్మిక చట్టాల సవరణను కేంద్ర, రాష్ట్ర ప్రభుత్వాలు ఉపసంహరించుకోవాలని కోరుతూ సి.ఐ.టి.యు., ఎ.ఐ.టి.యు.సి. ల ఆధ్వర్యంలో మార్చి 14న నల్గొండ జిల్లాలోని పలు ప్రాంతాలలో ధర్నాలు నిర్వహించారు. నల్గొండలో జరిగిన ప్రదర్శనలో



రాష్ట్ర ప్రభుత్వాలు అమలు జరుపుతున్న నిరంకుశ విధానాలపై పెద్దఎత్తున నినాదాలు చేశారు. ధర్నా నుద్దేశించి వై.సిద్ధయ్య (సి.ఐ.టి.యు), పొట్లూరి నాగేశ్వర రావు (ఎ.ఐ.టి.యు.సి.), నాయని నర్సింహారెడ్డి (హెచ్.ఎం.ఎస్), వ్రకాశ్ గౌడ్ (ఐ.ఎన్.టి.యు.సి.), ఆర్.ఎల్.ఎన్.రాజు (బి.యం.ఎస్), రవి(ఐ.ఎఫ్.టి.యు) ప్రసంగించారు.

మెదక్ జిల్లా : కేంద్ర, రాష్ట్ర ప్రభుత్వాలు అనుసరిస్తున్న కార్మిక వ్యతిరేక విధానాలను

సి.ఐ.టి.యు. నాయకులు తిరందాసు గోపి, యం.డి.సలీం, ఎ.ఐ.టి.యు.సి. నాయకులు కె.యాదయ్య, లింగయ్య పాల్గొన్నారు. మిర్యాలగూడలో సి.ఐ.టి.యు. ఆధ్వర్యంలో ఆర్డిఓ ఆఫీసు ముందు ధర్నా నిర్వహించారు. ఈ కార్యక్రమంలో జి.మల్లేశ్, పి.శేఖరరావు, ఎస్.అంజయ్య తదితరులు పాల్గొన్నారు.

భువనగిరిలో సి.ఐ.టి.యు. నాయకత్వంలో ఎమ్.ఆర్.ఓ. ఆఫీస్ ముందు ధర్నా నిర్వహించారు. కోమటిరెడ్డి రామచంద్రారెడ్డి,

శ్రీనివాస్ తదితరులు ఈ కార్యక్రమంలో పాల్గొన్నారు.

వరంగల్ : మార్చి 14వ వరంగల్ రైల్వేస్టేషన్ నుంచి పోచమ్మ మైదాన్ వరకు ప్రదర్శన నిర్వహించారు. అనంతరం జరిగిన ధర్నా నుద్దేశించి నర్సింహ, చంద్రశేఖర్ (సి.ఐ.టి.యు), పి.మల్లేశం (ఎఐటియుసి), పురుషోత్తమ్, చంద్రమౌళి (ఐఎన్టియుసి), ఆరెల్లికృష్ణ (ఐఎఫ్టియు) ప్రసంగించారు.

మహబూబ్ నగర్ : సి.ఐ.టి.యు., ఎ.ఐ.టి.యు.సి., ఐ.ఎఫ్.టి.యు., బి.ఎం.ఎస్., హెచ్.ఎం.ఎస్, ఐన్టియుసిల ఆధ్వర్యంలో మార్చి 14న మహబూబ్ నగర్ లో నిరసన ప్రదర్శన జరిగింది. ఈ కార్యక్రమంలో కిల్లెగోపాల్ (సిఐటియు) మాట్లాడుతూ కేంద్ర, రాష్ట్ర ప్రభుత్వాలు కార్మికులపై దాడికి పూనుకున్నాయని, ఈ దాడిని తిప్పికొట్టాలని పిలుపునిచ్చారు. తిరుపతిరెడ్డి, జనార్ధన్, క్రిష్ణయ్య, షబ్బీర్ తదితరులు ఈ కార్యక్రమంలో పాల్గొన్నారు.

నిజామాబాద్ : కార్మిక వ్యతిరేక విధానాలకు నిరసనగా కేంద్ర కార్మిక సంఘాల ఆధ్వర్యంలో మార్చి 14న నిజామాబాద్‌లోని తిరుమల టాకీస్ చౌరస్తా వద్ద కేంద్ర, రాష్ట్ర ప్రభుత్వాల దిష్టిబొమ్మలను దగ్ధం చేశారు. ఈ సందర్భంగా జరిగిన సభలో సిఐటియు నాయకులు ఎ.రమేష్ బాబు, వెంకట్రాములు ప్రసంగించారు.

★★★

వేతనాల పెంపుదల మరియు ఇతర సమస్యలు పరిష్కరించాలని కోరుతూ ఆంధ్రప్రదేశ్ బీడి కార్మిక సంఘాల ఐక్యకార్యాచరణ కమిటీ పిలుపుమేరకు మార్చి 16న బంద్ జరిగినది. బీడి పరిశ్రమ ప్రధానంగా కేంద్రీకృతమైన నిజామాబాద్, కరీంనగర్, మెదక్, వరంగల్, ఆదిలాబాద్, మహబూబ్ నగర్ జిల్లాల్లో బంద్ జయప్రదంగా జరిగింది. పైన పేర్కొన్న జిల్లాలలోని, మండల, జిల్లా కేంద్రాలలో బీడి కార్మికులు ధర్నాలు, ప్రదర్శనలు నిర్వహించారు.

బీడి కార్మికుల సన్నె

యాజమాన్యం ఇప్పటికైనా స్పందించి వేతనాలు పెంచాలని కార్మికులు నినదించారు.

కార్మిక శాఖా మంత్రి హామీ

సి.పి.యం. శాసనసభాపక్ష నాయకులు శ్రీ నోముల నర్సింహయ్య బీడి కార్మికుల సమస్యలను పరిష్కరించాలని అసెంబ్లీలో ప్రస్తావించారు. దీనికి స్పందించిన కార్మిక శాఖా మంత్రి శ్రీ సుద్దాల దేవయ్య బీడి కార్మికుల సమస్యల పరిష్కారానికి కృషి

చేస్తానని హామీ ఇచ్చారు. తనను కలసిన ఎ.పి.బీడి అండ్ సిగార్ వర్కర్స్ యూనియన్ ప్రతినిధులతో సమస్యల పరిష్కారానికి యాజమాన్యం, కార్మిక సంఘాల సంయుక్త సమావేశం ఏర్పాటు చేయిస్తానన్నారు. నకిలీ బీడి తయారీదారులపై కఠినంగా వ్యవహరిస్తామని, ఇ.యస్.ఐ. సౌకర్యం కల్పిస్తామని, కనీస వేతనాలు అమలు చేసేందుకు, పి.యం. సౌకర్యం కల్పించేందుకు కార్మికశాఖ పక్షాన కృషి చేస్తానని మంత్రి హామీ ఇచ్చారు. ★



డా॥ యంకెపాంధే
ప్రధాన కార్యదర్శి, సిఐటియూ

ఇంటర్వ్యూ సారాంశం

ఏప్రిల్ 16 సమ్మె ప్రాధాన్యత

కేంద్ర ప్రభుత్వ ఆర్థిక, పారిశ్రామిక విధానాలకు వ్యతిరేకంగా గతంలోని ఏ సమ్మెలోనూ చూడని అపూర్వ ఐక్యతను ఏప్రిల్ 16న మనం చూడగలం.

మార్చి 5న ఢిల్లీలో జరిగిన సి.పి.ఎస్.టి.యు. సమావేశం ఏప్రిల్ 16 సమ్మె పై ప్రత్యేక తీర్మానం చేసింది. ఈ సమ్మె కేవలం కార్మికులు, ఉద్యోగుల కోసం కాదని, దేశం కోసం, దేశ ప్రజల ప్రయోజనాల పరిరక్షణకు ఉద్దేశించడిందని ఆ తీర్మానం నొక్కి చెప్పింది.

ప్రభుత్వ రంగ సంస్థల బి.యం.యస్. అనుబంధ సంఘాలు కూడా ఏప్రిల్ 16 సమ్మె పిలుపునకు సానుకూలంగా స్పందించాయి. డిమాండ్లు కూడా దాదాపు ఒకే విధంగా వున్నాయి. ప్రైవేటీకరణ, బహుళజాతి కంపెనీలకు విచ్చలవిడి ప్రవేశం, నష్టాలలో వున్న ప్రభుత్వ రంగ సంస్థలను కాపాడేందుకు బడ్జెట్ కేటాయింపులు, కార్మికుల సంఖ్య కుదింపు వగైరా.

సి.ఐ.టి.యు.లో భాగస్వాములు కాని పలు సంస్థలు కూడా ఈ సమ్మెకు మద్దతు తెల్పాయి. శివసేన అనుబంధ కార్మిక సంఘం, రక్షణ మంత్రి జార్జి ఫెర్నాండెజ్, రైల్వేమంత్రి నితీష్ కుమార్ నాయకత్వంలోని హెచ్.ఎం.కె.సి., కేంద్రమంత్రి రాంవిలాస్ పాశ్వాన్ కార్మిక సంఘాలు, ములాయంసింగ్ యాదవ్ కార్మిక సంఘాలు కూడా ఈ పోరాటంలో పాల్గొంటున్నాయి.

గణనీయమైన ఐక్యత రూపొందుతున్నది.

తమిళనాడులో సేలం ఉక్కు ఫ్యాక్టరీ, నైవేలి లిగ్నైట్ కార్పొరేషన్ ప్రైవేటీకరణలకు

ఏప్రిల్ 16 సమ్మెకు సిద్ధంకండి !

వ్యతిరేకంగా ఏ.ఐ.డి.యం.కె., డి.ఎం.కె. అనుబంధ సంఘాలు కలసి పోరాడటం గమనించాల్సిన అంశం.

ఐ.యన్.టి.యు.సి. అఖిల భారత నాయకత్వం వూగిసలాటలో వున్నా, అనేక రాష్ట్ర యూనియన్లు, స్థానిక కమిటీలు, అనుబంధ సంఘాలు సమ్మెకు మద్దతు తెల్పాయి.

20 లక్షల మంది వున్న ప్రభుత్వ రంగ సంస్థలు ఏప్రిల్ 16న సంపూర్ణంగా మూతబడతాయి. 10 లక్షలమంది బ్యాంకు ఉద్యోగులు, 2.5 లక్షల మంది ఇన్సూరెన్స్ ఉద్యోగులు, లక్ష మందికి పైగా వున్న ఓడరేవు డాక్ కార్మికులు సమ్మెకు దిగుతున్నారు.

5 లక్షల మంది రక్షణ రంగ ఉద్యోగులు, ఏప్రిల్ 22, 23 తేదీలలో, హెచ్.పి.సి.యల్ వంటి ఆయిల్ రంగ సంస్థలు ఏప్రిల్ 16, 17, 18 తేదీలలో 3 రోజుల సమ్మెకు పిలుపునిచ్చారు.

వివిధ సంస్థల మధ్య సమన్వయం క్రమంగా బలపడుతున్నది. బలమైన ఐక్యత రూపొందుతున్నది. సి.పి.ఎస్.డి.యు.లో 7 కేంద్ర కార్మిక సంఘాలు (బి.యం.యస్/ఐ.యన్.టి.యు.సి.లు మినహా), 55 ఫెడరేషన్లు కలసివున్నాయి. ప్రజా సంఘాల జాతీయ వేదిక (యన్.పి.యం.వో)లో 100కు పైగా కార్మిక, రైతు, వ్యవసాయ కార్మిక, విద్యార్థి యువజన మహిళా సంఘాలు సమీకరించబడ్డాయి. మరికొన్ని ప్రజా సంఘాలను కలిపే ప్రయత్నం జరుగుతున్నది.

విద్యుత్ రంగంలో ప్రైవేటీకరణలకు వ్యతిరేకంగా విశాల ఐక్యత గూడు కట్టుకుంటున్నది.

జాతీయ, ప్రాంతీయ స్థాయిలో అనేక రాజకీయ పార్టీలు కూడా సమ్మె పోరాటాన్ని బలపరుస్తున్నాయి. ఆరోజు స్థానికంగా బంద్ నిర్వహించాలని యోచిస్తున్నాయి. తద్వారా వాజ్ పేయి సర్కారు విధానాలకు వ్యతిరేకంగా ప్రజలను చైతన్యపరచి ఎదుర్కొనాలని కోరుతున్నాయి.

పై ఘటనలన్నీ పెరుగుతున్న ఐక్యతా వాంఛకు, చైతన్య స్ఫూర్తికి సంకేతాలు. ఈ క్రమాన్ని మరింత పెంచగలిగితే ఇప్పటి కంటే సమరశీలమైన దేశవ్యాపిత పోరాటాలు నిర్వహించే అవకాశాలు మెరుగువుతాయి.

ఒక్కరోజు సమ్మెతో వాజ్ పేయి ప్రభుత్వం వెనక్కి తగ్గదు. నిరవధిక సమ్మెవంటి దీర్ఘకాల పోరాటాలకు పిలుపునివ్వాలని కొన్ని కార్మిక సంఘాలు కోరుతున్నాయి. పథకం ప్రకారమే గుజరాత్ మారణకాండ జరుగుతున్నది. ప్రజల అసంతృప్తిని వారి జీవన సమస్యల నుండి ప్రక్కదోవ పట్టించే పాలకవర్గాల ఎత్తుగడలు. కార్మిక వర్గంలో కొంతభాగం ఈ దాడులకు బలైపోతున్నది. ముస్లిం మైనారిటీలకు చెందిన పరిశ్రమలు, వ్యాపార సంస్థలు వగైరాలను తగులబెట్టి లూటీ చేసి విధ్వంసం చేస్తున్నారు. మతోన్మాదాన్ని అడ్డుపెట్టుకొని వ్యాపారంలో తమ పోటీదారులను దెబ్బతీస్తున్నారు.

ఇది కార్మికోద్యమానికి ఒక సవాలు. కార్మిక వర్గంలో మతసామరస్యం మన వర్గ అవసరంగా చైతన్యపర్చటం అత్యవసర కర్తవ్యం. ప్రభుత్వ వినాశకర విధానాలకు వ్యతిరేకంగా కార్మిక వర్గాన్ని పోరాటాలలోకి దింపాలి. ముఖ్యంగా బి.యం.యస్., శివసేన వంటి మత స్వభావం గల కార్మిక వర్గాన్ని ఐక్య పోరాటాలలో భాగస్వాములను చేయాలి. మహారాష్ట్రలో మంచి కృషి జరుగుతున్నది.

ఈ సందర్భంగా కార్మికవర్గం రెండు బాధ్యతలు ఏకకాలంలో నిర్వహించాలి. ప్రపంచబ్యాంకు ఆదేశిత పాలకవర్గాల ఆర్థిక విధానాలకు వ్యతిరేకంగా పోరాటాలను బలపరచటం, మతోన్మాదానికి వ్యతిరేకంగా పోరాడి కార్మిక వర్గ ఐక్యతను కాపాడటం.

పాలక వర్గాలు కల్పిస్తున్న భ్రమలు

తాము చేపట్టిన వినాశకర సంస్కరణలు ఏదో అద్భుతాలు చేయబోతున్నట్లు భ్రమలు కల్పిస్తున్నారు. ప్రపంచీకరణ, ప్రైవేటీకరణ అనివార్యమని ప్రచారం చెస్తున్నారు. (తరువాయి 10వ పేజీలో)

నేడు గుజరాత్ ... రేపు యావత్ భారతంలో ...

(సి.ఐ.టి.యు. గుజరాత్ కమిటీ జాయింట్ సెక్రటరీ **అరుణ్ మెహతా** గారితో 'కార్మికలోకం' ఇంటర్వ్యూ దిగువ ప్రచురిస్తున్నాం.)

ప్రశ్న : ఫిబ్రవరి 27న గుజరాత్ మారణ కాండ గురించి తెల్పండి?

అరుణ్ మెహతా : ఫిబ్రవరి 27న మా రాష్ట్రంలోని గోద్రా రైలు బోగీలు దగ్గం అయిన సంఘటన దురదృష్టకరం. ఈ ఘటనపై న్యాయ విచారణ జరిపి దోషులను కఠినంగా శిక్షించాలి.

ఈ ఘటన ఆధారంగా విశ్వహిందూ పరిషత్, ఆర్.ఎస్.ఎస్. సంస్థలు ముస్లిం మైనారిటీలపై జరిపిన 'మారణకాండ' అతిహేయమైనది. కత్తులు, తల్వారులు ధరించిన వి.హెచ్.పి., ఆర్.ఎస్.ఎస్. గుంపులు, పోలీసులను వెంట బెట్టుకుని ఒక మతం వారిపై ఏకపక్ష దాడిచేశారు.

అహ్మదాబాద్, భావనగర్, సూరత్ మరియు బరోడా జిల్లాలలో ఈ దాడులు జరిగాయి. ముస్లిం మతస్తులకు చెందిన పరిశ్రమలు, హోటళ్ళు, రెస్టారెంట్స్, షాపులు, సంస్థలు, ఇళ్ళు, గుడిసెలు తగులబెట్టారు. రూ.3000 కోట్లకుపైగా ఆస్తి నష్టం జరిగింది. అహ్మదాబాద్, భావనగర్, నొదాదా, రామల్ - ఈ 3 ప్రాంతాలలోనే 700 మందిని బలిగొన్నారు. గోడౌన్లపై దాడులు ఎక్కువెట్ట బడ్డాయి. గృహాలపై సైతం ఈ దాడులు జరిగాయి. తగుల బెట్టడం, కూల్చివేయటం, ఆస్తుల లూటీ విచ్ఛలవిడిగా జరిగాయి. అత్యధికదాడులు పేదలు, కార్మికులు నివాస ప్రాంతాలపై జరిగాయి.

ప్రైవేటు రంగంలో పనిచేసే కార్మికులు 40,000 మంది ఉపాధి కోల్పోయారు.

హిందూ, ముస్లిం మతపరమైన విభజన ఐక్యతను విచ్ఛిన్నం చేసే మతోన్మాద

వాతావరణం కార్మిక సంఘాల కార్యకలాపాలను నిర్వీర్యం చేసింది.

నూతన ఆర్థిక విధానాలకు ప్రైవేటీకరణ, సరళీకరణ, ప్రపంచీకరణలకు వ్యతిరేకంగా సాగుతున్న పోరాటం ఆగిపోయింది.

15 రోజుల నిరవధిక కర్ఫ్యూ విధించారు. ప్రైవేటు కంపెనీలలో పని చేసే సంఘటిత కార్మికులకు ఈ కాలమంతా వేతనాలు లేవు. అసంఘటిత రంగ కార్మికులకు పనిలేక పరిస్థితి మరింత దుర్భరంగా మారింది.

ప్రశ్న : ఈ దాడుల నుండి మైనారిటీలను కాపాడే ప్రయత్నం జరిగిందా?

అరుణ్ మెహతా : అవును. హిందువులలో అనేక మంది దాడుల నుండి ముస్లింలను కాపాడే యత్నం చేశారు. అహ్మదాబాద్ లోని పారిశ్రామిక ప్రాంతంలో నరోదాపాటియా తివారి ఒక హిందువు. తన ఇంట్లో 30 మంది ముస్లింలకు ఆశ్రయము ఇచ్చాడు. దాడులు పెరుగుతున్నాయి. ఉన్మాదులు ఆయన ఇంటిని చుట్టుముట్టే ప్రమాదం వుందని పసిగట్టాడు. వారిని సురక్షిత ప్రాంతానికి తరలించేందుకు పోలీస్ సహకారం కోరాడు. ఆ ప్రాంతపు డి.సి.పి.కి ఫోన్లో చెప్పారు. 3 గంటల తర్వాత అక్కడికి పోలీసులు వచ్చారు. ఈలోగా ఉన్మాదులు ఆ ఇంటిపై దాడి చేసి 27 మంది ముస్లిం మహిళలు, పిల్లలు, వృద్ధులను చంపేశారు.

ప్రశ్న : కార్మిక సంఘాల కృషి ఏమిటి?

అరుణ్ మెహతా : నిరంతర కర్ఫ్యూ వల్ల బహిరంగ కార్యకలాపాలు చేయలేకపోయాం. మార్చి 6న కార్మిక సంఘాలు, ప్రజా సంఘాల బాధ్యుల సమావేశం అహ్మదాబాద్ లో జరిపారు. 30 సంస్థలు, మరికొన్ని ఎన్.జి.ఓ.లు కూడా పాల్గొన్నాయి. పత్రికలు, ఇతర మీడియాకు సంయుక్త ప్రకటనలు

విడుదల చేశాం. ఏప్రిల్ 7వ తేదీన రాష్ట్ర స్థాయి సదస్సు నిర్వహించాలని నిర్ణయించాం.

రెవెన్యూ మంత్రి హరీన్ పాండ్యన్ అహ్మదాబాద్ లోని వాసడా ప్రాంతంలో ఒక మదరాసాను దగ్గం చేయడంలో గుంపుకు నాయకత్వం వహించారు. హోంశాఖ మంత్రి సోదరుడు బాబుజడాఫియా మార్చి 1న బాపునగర్ ఏరియా దాడులలో స్వయంగా పాల్గొన్నాడు. రాష్ట్ర అధికార యంత్రాంగ మంతా విహెచ్.పి కొమ్ము కాసింది.

ప్రశ్న : రాష్ట్రంలో దళితులు, ఆదివాసీల పరిస్థితి ఏమిటి?

అరుణ్ మెహతా : రాష్ట్రంలో ఉత్తర ప్రాంతం లోని గ్రామీణ ప్రాంతాలలో గిరిజనులు ఎక్కువగా వున్నారు. వి.హెచ్.పి., ఆర్.ఎస్.ఎస్. చాలా కాలంగా వీరిలో పని చేస్తున్నారు. పేద, అమాయక ఆదివాసీలకు మతదురహంకారం నూరిపోశారు. ఈ సందర్భంగా విల్లంబులు చేపట్టి ముస్లిం లపై దాడి చేశారు. ఈ దాడిని ఆపేందుకు వచ్చిన మిలిటరీని కూడా ముందుకు సాగకుండా విల్లు, అంబులతో ఆదివాసీలు ప్రతిఘటించారు. 2 సం॥ల క్రితం 1.5 లక్షల మంది ఆదివాసీలను సమీకరించి రాజ్ పిష్టాలో ఒక ర్యాలీ నిర్వహించారు. ఆర్.ఎస్.ఎస్. చీఫ్ సుదర్శన్ ర్యాలీనుద్దేశించి ప్రసంగించారు.

ప్రశ్న : మీ సందేశం

అరుణ్ మెహతా : గుజరాత్ ను తమ కుట్రలకు నమూనాగా మలచుకోవాలని సంఘపరివార్, బి.జె.పి. కుట్రలు పన్నుతున్నాయి. ఇవాళ గుజరాత్, రేపు దేశమంతా ఇదే విధంగా జరగవచ్చని వూహించవచ్చు. ఇతర రాష్ట్రాల కార్మికులకు గుజరాత్ అనుభవాలు కనువిప్పు కావాలి.

★

అంగన్‌వాడీలను ప్రభుత్వ ఉద్యోగులుగా గుర్తించాలి



అఖిల భారత అంగన్ వాడీ వర్కర్స్ అండ్ హెల్పర్స్ ఫెడరేషన్ ప్రధాన కార్యదర్శి డా॥కె.హేమలత ను 'కార్మికలోకం' ప్రతి నిధి చేసిన ఇంటర్వ్యూ విశేషాలు.

ప్రశ్న : దేశంలో ఉన్న అంగన్‌వాడీ ఉద్యోగుల వేతనాలను పెంచినట్లుగా (రెట్టింపు చేసినట్లుగా) ప్రభుత్వం ప్రకటించింది కదా! దీనిపై మీ స్పందన ఏమిటి?

జవాబు : దేశవ్యాప్తంగా అంగన్‌వాడీ ఉద్యోగులు, వారి సంఘాల ఆధ్వర్యంలో చేసిన పోరాటాలు ఫలితంగా సాధించిన విజయం. ఇంతకు ముందు 1997లో ప్రభుత్వం వేతనాలు పెంచింది. తరువాత ఇప్పటివరకు ఒకపైసా కూడా పెంచలేదు. ఈ 5 సం॥లలో ధరలు విపరీతంగా పెరిగాయి. వేతనాలు పెంచాలని మేము వివిధరూపాల్లో పోరాటాలు చేసాము. అనేకసార్లు కేంద్ర మానవ వనరుల అభివృద్ధి మంత్రికి, స్త్రీ శిశు సంక్షేమ మంత్రిగారికి వినతి పత్రాలు ఇచ్చాము. వీటన్నింటి ఫలితంగా ఇప్పుడు జీతాలు రెట్టింపు చేసినట్లు చెప్పారు. అయితే ఈ రోజున ఉన్న ధరల పరిస్థితికి అనుగుణంగా మాత్రం ఈ పెరుగుదల లేదు. జీతాలు రెట్టింపు అయినప్పటికీ ఇవి దారిద్ర్యరేఖకు దిగువనే ఉన్నాయి. వర్కరుకు నెలకు రూ.1000/-లు అయ్యింది. అంటే దాదాపు దారిద్ర్యరేఖకు దగ్గరలో ఉంది. హెల్పర్‌కు రూ.520/- అయింది. ఇది దారిద్ర్యరేఖకు దిగువనే ఉన్నది.

ప్రశ్న : మీ డిమాండ్స్ ఏమిటి?

జవాబు : అంగన్‌వాడీలను ప్రభుత్వోద్యోగులుగా గుర్తించాలని, అంగన్‌వాడీ కేంద్రాలను ప్రైవేటీకరించ వద్దని కోరుతున్నాము. ఐసిడిఎస్‌ను ప్రారంభించి 27 సంవత్సరాలు అయింది. అంటే 27 సంవత్సరాలుగా పని చేస్తున్నప్పటికీ ప్రభుత్వోద్యోగులుగా గుర్తించటంలేదు. అలాగే కొన్ని రాష్ట్రాలలో అంగన్‌వాడీ ప్రాజెక్టులను ప్రైవేటీకరించాలనే

ప్రయత్నాలు కూడా జరుగు తున్నాయి. వీటి గురించి కేంద్ర మానవ వనరుల శాఖ మంత్రి శ్రీ మురళీ మనోహర్ జోషి, స్త్రీ శిశు సంక్షేమ మంత్రి సుమిత్రా మహాజన్ గారితో చర్చించగా ఇది పాలసీమేటర్ కనుక ఏమీ చెయ్యలేము అన్నారు.

ప్రశ్న : దేశమంతటా అంగన్‌వాడీ ఉద్యోగుల వేతనాలు ఒకే రకంగా ఉంటున్నాయా? లేదా లేమయినా ఉన్నాయా?

జవాబు : కేంద్ర ప్రభుత్వం ఇచ్చే వేతనాలు దేశమంతటా ఒకే రకంగా ఉన్నాయి. అయితే చాలా రాష్ట్రాలలో (బెంగాల్, కేరళ, కర్ణాటక, మహారాష్ట్ర, తమిళనాడు, పాండిచ్చేరి, త్రిపుర తదితర రాష్ట్రాలలో) కేంద్ర ప్రభుత్వం ఇస్తున్న వేతనాలతో పాటు రాష్ట్ర ప్రభుత్వ నిధుల నుండి కూడా కొంత మొత్తం చెల్లిస్తున్నారు. కాని ఆంధ్రప్రదేశ్ వంటి ముఖ్యమైన రాష్ట్రంలో మాత్రం అలా ఇవ్వడం లేదు.

ప్రశ్న : వీటికి సంబంధించిన ఉత్తర్వులు ఏమైనా ఉన్నాయా?

జవాబు : కేంద్ర ప్రభుత్వం చేసిన సిఫారసులు ఉన్నాయి. గతంలో జీతాలు పెంచాలని మేము కోరినపుడు అఖిలభారత స్థాయిలో స్త్రీ శిశు సంక్షేమ శాఖ ఉన్నతాధికారులతో ప్రభుత్వం ఒక కమిటీని ఏర్పాటు చేసింది. ఆ కమిటీ వివిధ రాష్ట్రాలలో సర్వే చేసి కొన్ని రికమెండేషన్స్ చేసింది. అందులో అంగన్‌వాడీలకు వేతనాలు పెంచాలని చెప్పింది. అలాగే వీరు చేస్తున్న పనిలో రాష్ట్ర ప్రభుత్వం పనికూడా సగం ఉంటుంది. కాబట్టి కేంద్ర ప్రభుత్వం ఇచ్చే వేతనానికి సమానంగా రాష్ట్ర ప్రభుత్వం కూడా వేతనం ఇవ్వాలని చెప్పింది. వీటితో పాటు గ్రామస్థాయి నియామకాల్లో నిర్దిష్టమైన కోటా కేటాయింపు, సంక్షేమ నిధి ఏర్పాటు, గ్రూప్ ఇన్సూరెన్స్ సౌకర్యం తదితర సౌకర్యాల గురించి కూడా రికమెండేషన్స్ ఉన్నాయి. కేంద్ర ప్రభుత్వం వీటన్నింటి గురించి రాష్ట్రాలకు సిఫారసులు పంపింది. కాని ఆంధ్రప్రదేశ్, ఉత్తరప్రదేశ్, మధ్యప్రదేశ్ మొ॥రాష్ట్రాలలో వీటిని కూడా అమలు చేయటం లేదు.

ప్రశ్న : జీతాలు పెరిగాయి కదా! ఇంకా మీ అందోళన కొనసాగిస్తారా?

జవాబు : కొనసాగిస్తాం. జీతాలు పెరిగాయని ప్రభుత్వం ప్రకటించింది. కాని వాటికి సంబంధించిన జి.వోలు ఇంకా జారీ చేయలేదు. కాబట్టి పెంచిన జీతాలకు సంబంధించి వెంటనే ఉత్తర్వులు జారీ చేయాలని కేంద్ర ప్రభుత్వాన్ని డిమాండ్ చేస్తున్నాము. అలాగే అంగన్‌వాడీల పనిరీత్యా చూసినా, ఐ.సి.డి.ఎస్. అఖిల భారత కమిటీ సిఫారసులు రీత్యా చూసినా, ఈపెంపుదల సరిపోదు. కాబట్టి వర్కరుకు రూ. 2000/-లు హెల్పర్‌కు రూ.1200/-లు ఇవ్వాలని, ప్రభుత్వోద్యోగులుగా గుర్తించాలని, ఐ.సి.డి.ఎస్.లో ప్రైవేటీకరణ ఆపాలని కోరుతున్నాం.

ప్రశ్న : వీటిని సాధించేందుకు మీరు ఏమి చేయబోతున్నారు?

జవాబు : ఇప్పటికే మా సంఘం ఆలిండియా కమిటీ ఏప్రిల్ 8న అన్ని రాష్ట్ర రాజధానులలో ప్రదర్శనలు చేయాలని పిలుపు నిచ్చింది. కేంద్ర ప్రభుత్వం అనుసరించే ప్రపంచ బ్యాంకు విధానాలకు వ్యతిరేకంగా ఏప్రిల్ 16న దేశవ్యాప్తంగా సమ్మె చేయాలని అన్ని కార్మిక సంఘాలు, ప్రభుత్వోద్యోగుల సంఘాలు పిలుపునిచ్చాయి. అంగన్‌వాడీ ఆలిండియా ఫెడరేషన్ (ఏ.ఐ.ఎఫ్.ఏ. డబ్ల్యూ.హెచ్), సంయుక్త సంఘర్ష సమితి కూడా పిలుపునిచ్చాయి. కాబట్టి ఏప్రిల్ 16న దేశ వ్యాప్తంగా అంగన్‌వాడీ ఉద్యోగుల సమ్మె జరుగుతుంది.

ప్రశ్న : ఈ సందర్భంగా అంగన్‌వాడీలకు మీరు ఇచ్చే సందేశం ఏమిటి?

జవాబు : సంఘం ఉన్నందున అనేక హక్కులు సాధించుకోగలుగుతున్నాము. కాబట్టి భవిష్యత్‌లో అంగన్‌వాడీలు హక్కులు కాపాడుకోవాలన్నా, కొత్త హక్కులు పొందాలన్నా బలమైన ఉద్యమాలు నిర్మించాలి. అందుకోసం సంఘాన్ని మరింత బలపరుచుకోవాలి.



- కా॥ నంబూద్రి

జనరల్ సెక్రటరీ
బిఎస్ఎన్ఎల్ ఎంప్లాయిస్
యూనియన్

ప్రశ్న : టెలికం రంగంపై ప్రపంచబ్యాంకు సంస్కరణల ప్రభావం?

జవాబు : సంస్కరణలు కీలకమైన టెలికం రంగాన్ని కుక్కలు చింపిన విస్తరిలా విచ్చిన్నం చేశాయి. ఈ రంగాన్ని కార్పొరేటీకరణ చేసి మూడు ముక్కలు (బి.ఎస్.ఎస్.ఎల్., వి.ఎస్.ఎస్.ఎల్., యం.టి.ఎస్.ఎల్.) గా విభజించారు. 22 శాతం అభివృద్ధితో వేలాది కోట్ల ఆదాయాన్ని ప్రభుత్వానికి సమకూర్చిపెడుతున్న డిపార్టుమెంటు ఇది. కేవలం బహుళజాతి సంస్థలు, దేశంలోని పెట్టుబడిదారులకు ఈ సంస్థను కట్టబెట్టటం కోసమే ప్రభుత్వం ఈ పని చేసింది. విదేశీ నంచార్ నిగమ్ లిమిటెడ్ (వి.ఎస్.ఎస్.ఎల్.)ను ఈ పాటికే టాటాలకు అప్పగించారు. అసలు విలువలో 5వ వంతుకే ఈ సంస్థను ధారాదత్తం చేయటం దురదృష్టకరం.

బి.ఎస్.ఎస్.ఎల్., యం.టి.ఎస్.ఎల్ లను కూడా ప్రైవేటు పరం చేయబోతున్నట్లు వాజ్ పాయి ప్రభుత్వం తన సంకల్పాన్ని ప్రకటించింది. ఈ రంగంలోని యావన్మంది కార్మికులు ప్రభుత్వ ప్రయత్నాలను వ్యతిరేకిస్తున్నారు. అమెరికా వంటి అభివృద్ధి చెందిన దేశాలలో కూడా జనాభాలో 30 శాతం మందికి టెలిఫోన్ సౌకర్యం కల్పించాకే ప్రైవేటీకరణ చేశారు. కానీ మనదేశంలో 100కు 3.5% టెలిఫోన్లు మాత్రమే వున్నాయి. బి.ఎస్.ఎస్.ఎల్. ప్రైవేటీకరణ ప్రయత్నాలకు వ్యతిరేకంగా ప్రజల నుండి 2 కోట్లు సంతకాలు సేకరించి లోక్ సభ స్పీకరుకు సమర్పించే కార్యక్రమం మా యూనియన్ చేపట్టింది. కార్పొరేటీకరణ అనంతరం గతంలో పోరాడి సాధించుకున్న అనేక హక్కులను, చట్టబద్ధ సౌకర్యాలను కార్మికులు కోల్పోయారు.

గత 15 సంవత్సరాలలో ఈ రంగంలో 500% అభివృద్ధి జరిగింది. ఈ కాలంలో క్రొత్త రిక్రూట్ మెంటు లేదు. గతంలో 1000 ఫోన్లకు 100 మంది సిబ్బంది వుండేది.

ప్రస్తుతం 1000 ఫోన్లకు సిబ్బంది సంఖ్య 8కి దిగజారింది. పని భారం పెరిగింది. ఇక ప్రత్యేకంగా సిబ్బందిని కుదించే అవసరం ఎక్కువైంది.

ప్రశ్న : దేశానికి జరుగుతున్న నష్టం ఏమిటి?

జవాబు : టెలికం రంగం రక్షణ రంగంలోని రెండవ వలయం. దేశ రక్షణలో కీలక పాత్ర పోషిస్తున్నది. ఈ రంగాన్ని అప్పగించడం వల్ల దేశ భద్రతకు ముప్పు ఏర్పడుతుంది.

ప్రశ్న : ప్రైవేటీకరణ వల్ల ప్రజలు ఎలా నష్టపోతారు?

జవాబు : ఒక టెలిఫోన్ బిగిస్తే వాస్తవంగా డిపార్టుమెంటుకు రూ.25వేలు ఖర్చు అవుతుంది. కానీ ప్రజా సంక్షేమాన్ని దృష్టిలో వుంచుకొని రూ.1000, రూ.500లకే ఈ సౌకర్యం కల్పిస్తున్నాం. ఈ నష్టాన్ని రూ.4వేల కోట్లు టెలికం సంస్థకు భారత ప్రభుత్వం తిరిగి చెల్లించలేదు. పెద్ద సంఖ్యలో కొత్త టెలిఫోన్లు ఇచ్చే పథకానికి ఇది ఆటంకం. లాభమే పరమార్థంగా గల ప్రైవేటు కంపెనీలు ప్రజలకు ఈ రాయితీలు ఇవ్వవు. ఆ విధంగా ప్రజలు నష్టపోతారు.

ప్రశ్న : కార్మికుల నుండి ప్రతిఘటన ఏమోతాదులో వుంది?

జవాబు : వేతన సమస్యపై ఈ రంగంలోని 9 యూనియన్లు జాయింట్ యాక్షన్ కమిటీగా ఏర్పడి కొన్ని పోరాటాలు చేస్తున్నాం. కానీ ప్రైవేటీకరణ విషయంలో అన్ని యూనియన్లు రంగంలోకి రావటం లేదు. పైగా ప్రైవేటీకరణకు అనుకూలంగా కొన్ని సంఘాలు ప్రకటించటం దురదృష్టకరం. అది ప్రభుత్వ పాలసీ కాబట్టి మనం దానికి వ్యతిరేకంగా పోరాడలేము అంటున్నారు. ఇది కార్మికుల వాంఛకు విరుద్ధం.

ప్రశ్న : ఏప్రిల్ 16 సమ్మెలో మీ వైఖరి ఏమిటి?

జవాబు : ప్రభుత్వ పాలసీలకు వ్యతిరేకంగా జరిగే ఈ సమ్మెలో మా సంఘం (బి.ఎస్.ఎస్.ఎల్.) ఎంప్లాయిస్ యూనియన్ సభ్యులు పాల్గొంటున్నారు. మా రంగంలోని కార్మికులలో ప్రచారం చేసి సమ్మె జయప్రదానికి కృషి చేస్తాం. అన్ని సంఘాలను సంప్రదించేందుకు గట్టి ప్రయత్నం చేస్తాం.

(7వ పేజీ తరువాయి)

ప్రపంచీకరణ ప్రపంచ వ్యాపిత ప్రక్రియకు మనమెలాదూరంగా వుండగలం. అని ప్రశ్నిస్తున్నారు. దీనికి వ్యతిరేకంగా పోరాడటం అభివృద్ధికి ఆటంకం అనేభావం వ్యాప్తి చేస్తున్నారు.

పాలకుల విధానాలను వ్యతిరేకించే కార్మిక సంఘాల నుండి కార్మిక వర్గాన్ని దూరం చేసేందుకే ఈ ఎత్తుగడ. సంస్కరణలకు వ్యతిరేకంగా దేశవ్యాపిత పోరాటాలను అభివృద్ధి చేయటమే పాలక వర్గాల కుట్రలకు ప్రతిచర్య. ఆ విధంగా మాత్రమే కార్మిక వర్గంలో పోరాటాల పట్ల విశ్వాసం కల్పించి, భ్రమల నుండి తప్పించగలం.

కొన్ని కార్మిక సంఘాలు, కొందరు ప్రముఖ కార్మిక నాయకులు పాలకుల చర్యలను సమర్థించటం దురదృష్టకరం. ఇలాంటి వారికి పూనాది స్థాయిలో కార్మిక వర్గం ఏకంకావటం కూడా గిట్టదు. కార్మికులు చైతన్యవంతులైతే తమ పదవులకు ముప్పు ఏర్పడుతుందని భయం.

పారిశ్రామిక వివాదాల చట్టం

సవరణ - పర్యవసానం

రాజ్యసభలో చర్చ ఓటింగ్ జరగలేదు. రాజ్యసభలో ప్రతిఘటిస్తామని కాంగ్రెస్ ప్రకటించింది. యన్.డి.పి.లోని కొన్ని భాగస్వామ్య పార్టీలు కూడా కొన్ని సమస్యల పట్ల అభ్యంతరం తెల్పాయి. జాయింట్ పార్లమెంటు సమావేశం సర్కారుకు ఒక సదవకాశం. ఇందుకు విరుగుడు ఒక్కటే. కార్మిక వర్గం ఈ అంశంపై దేశవ్యాపిత పోరాటం చేపట్టాలి. పెద్ద సంఖ్యలో కార్మికులు వీధుల్లోకి తరలిరావాలి. ఈ బిల్లు పాస్ అయితే తాము చేసే పని స్వభావమే పూర్తిగా మారిపోతుంది.

సంఘటిత రంగం పని స్థానంలో - అసంఘటిత కార్మికులుగా, రెగ్యులర్ పని స్థానంలో - రోజు కూలీలుగా మారిపోతారు.

ఆంధ్రప్రదేశ్ కార్మికవర్గానికి సందేశం.

ఈ పోరాటాలన్నింటా మీ రాష్ట్ర కార్మిక వర్గం అగ్రగామిగా వుండాలి. సి.ఐ.టి.యు. ని మరింత బలపరచటం ద్వారానే అది సాధ్యం. ఈ దృష్టితో సి.ఐ.టి.యు. తన కృషి ని కొనసాగించాలి.

ప్రశ్న : భారత రైల్వేస్ లో ప్రైవేటీకరణ ప్రభావం.

జవాబు : భారత రైల్వేస్ లో ప్రైవేటీకరణ ప్రభావం చాలా ఎక్కువగా వుంది. గత 10-15 సంవత్సరాలుగా రైలు మార్గాల నిర్మాణం వంటి పలు రకాల పనులు ప్రైవేటు కాంట్రాక్టర్లకు అప్పగించారు. రాకేష్ మోహన్ కమిటీ సిఫార్సులు అమలులోకి వచ్చాక ట్రయిన్ ఆపరేషన్స్ మినహా మిగిలిన విభాగాల ప్రైవేటీకరణ క్రమం ఆరంభమయింది.

ప్రాడక్షన్ యూనిట్స్, వర్క్ షాపు కలిపి ఒకే యూనిట్ గా కార్పొరేటీకరించాలని ప్రభుత్వం నిర్ణయించింది. చిత్తరంజన్ లోకోమోటివ్, బెనారస్ డీజిల్ లోకోమోటివ్, మద్రాస్ ఇంటిగ్రల్ కోచ్ ఫ్యాక్టరీ, కపుర్తలా (పంజాబ్) వ్యాగన్ తయారు ఫ్యాక్టరీ, యాగ్జిల్ ఫ్యాక్టరీ (బెంగళూరు) వగైరాలు పై పథకంలో వున్నాయి.

బొంబాయి, ఢిల్లీ, కలకత్తా, మద్రాసు వంటి మహానగరాల సబర్బన్ రైల్వేలను అన్నింటినీ కలిసి కార్పొరేషన్ గా ఏర్పరచి ప్రైవేటుపరం చేయనున్నారు.

ఇంజనీరింగ్ వర్క్స్ (క్వార్టర్లు, భవనాల నిర్మాణం) వేచివుండు గదులు, విశ్రాంతి గదులు, క్యాంటీన్స్, రిఫ్రెష్ మెంట్ రూమ్స్, పారిశుధ్యం అన్నీ ప్రైవేటుకే.

రైల్వే హాస్పిటల్స్ మూసివేసి, డాక్టర్లు, సిబ్బందితో సహా ప్రైవేటుకే.

ప్రశ్న : ఈ మార్పుల వల్ల రైల్వే కార్మికులు, వుద్యోగులకు జరిగే ఇబ్బందులేమిటి?

జవాబు : 2010 నాటికి సగం మంది సిబ్బందిని తగ్గించి వేస్తారు. ప్రారంభంలో 20 లక్షలుగా వుండే సిబ్బంది ప్రస్తుతం 13.5 లక్షలకు తగ్గింది. రానున్న 7-8 సం॥లలో ఆ సంఖ్య 7.5 లక్షలకు తగ్గించాలని రైల్వే కార్పొరేట్ ప్లాన్ నిర్దేశిస్తున్నది. ఇది ఉద్యోగభద్రతకు ముప్పు కల్గిస్తుంది. వేతన సంఘం సిఫార్సులు కేవలం పై తరగతి ఉద్యోగులకు లాభంగా ఉంటాయి. దిగువ స్థాయిలోని లోకోరన్నింగ్ సిబ్బందికి

ప్రయోజనం చేకూరలేదు. ఇకపై డి.ఎ. పెంచటం మినహా వేతన కమిటీలు లేవని ప్రభుత్వం ప్రకటించింది. ప్రస్తుతం 10 నుండి 14 గంటల పనిదినం. దీనిని 6 గంటలకు తగ్గిస్తామని 1973లో ఒక ఒప్పందం జరిగింది. ఈ ఒప్పందం అమలు జరగలేదు. పైగా ఉన్న పని గంటలను పెంచాలని ప్రభుత్వం కుట్రలు పన్నుతున్నది. పనిభారం పెరిగే ప్రమాదం పొంచి వుంది.

ప్రశ్న : ప్రజలకు కలిగే ఇబ్బందులేమిటి?

జవాబు : అనేక రైళ్ళు రద్దవుతాయి. నిత్యావసర సరుకుల రవాణా పై ఇచ్చే సబ్సిడీలు రద్దయి ధరలు పెరుగుతాయి. ఇండియన్ రైల్వేలో సాలుకు 40-50 వేలు క్రొత్త ఉద్యోగాలు కల్పించవచ్చు. కానీ దశాబ్ద కాలంగా రిక్రూట్ మెంట్ లేదు. నిరుద్యోగుల పాలిటిశాపం ఈ మార్పులు.

ప్రశ్న : ప్రభుత్వానికి నష్టమేమిటి?

జవాబు : ప్రతి సం॥ము రూ.22వేల కోట్లు ప్రభుత్వానికి రైల్వే డిపార్టుమెంటు డివిడెండ్ గా చెల్లిస్తున్నది. ఈ మొత్తాన్ని దేశాభివృద్ధికి విని యోగిస్తున్నారు. చార్జీలలో, సరకుల రవాణా చార్జీలలో వేలాది కోట్లు ప్రభుత్వం సబ్సిడీలు ఇస్తున్నది. ప్రైవేటీకరణ జరిగితే ఈ రాయితీలన్నీ రద్దవుతాయి. ప్రజల సౌకర్యాలకు కోతపడుతుంది.

ప్రశ్న : ఈ ప్రమాదాన్ని నివారించేందుకు రైల్వే కార్మికుల ప్రయత్నాలేమిటి?

జవాబు : భారత రైల్వేలు ఆసియాలోనే అతి పెద్దవి. ప్రపంచంలో 2వ స్థానంలో వున్నాయి. ఇంత కీలకమైన రంగానికి ప్రైవేటీకరణ ముప్పు ముంచుకొచ్చింది.

100కి పైగా కార్మిక సంఘాలున్నాయి. 13.5 లక్షల మంది కార్మికులను ఐక్యపరచి, సంస్కరణలను ప్రతిఘటించ గల శక్తి ఈ రంగంలోని కార్మిక సంఘాలకు లేదు. 1974లో 23 రోజులు దేశవ్యాపిత చారిత్రక సమ్మె నిర్వహించిన ఘన చరిత్ర రైల్వే కార్మికులకు ఉంది.

గుర్తింపు ఫెడరేషన్ లోని రెండు పెద్ద సంఘాలు, ప్రభుత్వంతో కుమ్మక్కయ్యాయి.



కా॥ ఎన్.కె.ధర్

సెక్రటరీ జనరల్,

ఆలండియా లోకోరన్నింగ్ స్టాఫ్ అసోసియేషన్

ఒకటి ఎ.ఐ.ఆర్.యఫ్. - హెచ్.యం.యస్. అనుబంధసంస్థ, రెండవది యన్.యఫ్. ఐ.ఆర్., ఐ.యన్.టి.యు.సి. కి అనుబంధం ఈరెండు సంఘాలు రైల్వే అధికార విభాగంలో పాలసీ నిర్ణేతలుగా, అధికార ప్రతినిధులుగా భావిస్తారు. అనేక జాయింట్ సంప్రదింపుల మెషినరీలలో వీరు సభ్యులు. రైల్వే బోర్డు సమావేశంలో సంస్కరణలకు ఆమోదం తెల్పుతారు. బయటకు వచ్చి ప్రభుత్వ విధానాలకు వ్యతిరేకంగా గొంతులు చించుకొని ఉపన్యాసాలు చేస్తారు. ఈ రెండు సంఘాల వైఖరి ఐక్యతకు ఆటంకంగా వుంది.

రైల్వేలోని ప్రధాన సంఘాలన్నీ జాతీయ ప్రజా సంఘాల వేదిక (ఎన్.పి.ఎం.డి)లో సభ్యులు. అయినా ప్రభుత్వ విధానాలకు వ్యతిరేకంగా సాగే పోరాటాలలో రైల్వే కార్మికులు భాగస్వాములు కాలేక పోతున్నారు.

లోకోరన్నింగ్ స్టాఫ్ ప్రధానంగా వున్న మా సంఘం (ఎ.ఐ.ఆర్.ఇ.సి) ఆల్ ఇండియా రైల్వే ఎంప్లాయిస్ కన్ఫెడరేషన్ సంఖ్యరీత్యా చిన్నది. అయినా ఎన్.పి.యం.డి. పిలుపు లన్నింటినీ మే బలపరుస్తున్నాం. రైల్వే కార్మికులలో ప్రచారానికి ప్రయత్నిస్తున్నాం.

ఏమైనా ఐక్య ఉద్యమమే ప్రతిఘటించి ప్రమాదాన్ని తిప్పికొట్టగలదు. ఐక్య ఉద్యమ నిర్మాణం పై స్థాయిలో సాధ్య కావటం లేదు. ఎ.పి.యస్. ఆర్.టి.సి.లో లాగా సాధారణ రైల్వే కార్మికులలో ఐక్యతా వాంఛ పెంచాలి. కార్మికుల వత్తిడితో పై నాయకత్వం మెడలు వంచాలి. ఐక్య ప్రతిఘటనకు రంగం సిద్ధం చేయాలి. ఈ కర్తవ్య నిర్వహణకు మా శక్తి వంచన లేకుండా కృషి చేస్తాం. ★

పశ్చిమ బెంగాల్‌లో ప్రజా ప్రత్యామ్నాయాలు



కా. చిత్తరత్త ముజుందార్తో
'కార్మిక లోకం' ఇంటర్వ్యూ.

కార్మికలోకం : పారిశ్రామిక వివాదాల చట్టంలో మార్పుల వలన ఏ విధమైన సమస్యలు ఎదురౌతున్నాయి?

కా. ముజుందార్ : పారిశ్రామిక వివాదాల చట్టంలో మార్పుల తరువాత కొత్త యూనియన్ల రిజిస్ట్రేషన్ కు కనీసం వందమంది లేదా 10% సభ్యత్వం ఉంటేనే యూనియన్ రిజిస్ట్రేషన్ జరుగుతుంది. పాత యూనియన్ కొనసాగించడానికి కూడా 10% సభ్యత్వాన్ని చూపించాలి. 5 శాతానికి మించి బయటివారు యూనియన్ ఆఫీస్ బేరర్లు గా ఉండడానికి వీలులేదు. బెంగాల్‌లో వామపక్ష ప్రభుత్వం వర్గపోరాటాలు, ప్రజాపోరాటాల ద్వారా అధికారంలోకి వచ్చింది. అనేక మంది మంత్రులు కార్మిక సంఘాలలో పనిచేసి వచ్చారు. ఇప్పటికీ కార్మిక సంఘాలతో తమ సంబంధాలను కొనసాగిస్తున్నారు. మంత్రులు యూనియన్ నాయకులుగా ఉండరాదనేది ఇప్పుడు చట్టంలో తెచ్చిన ఒక మార్పు. దీని వలన కూడా సమస్యలు ఉత్పన్నమౌతాయి. బ్రేడ్ యూనియన్ నాయకత్వం బయట నుండి రావడం అనేక దేశాలలో చూస్తున్నాం. ముఖ్యంగా మేధావివర్గానికి చెందిన వారు అనేక మంది కార్మిక సంఘాలకు సహాయం అందించడం, బ్రేడ్ యూనియన్ నిర్మించడంలో సహకరించడం జరుగుతున్నాయి. యూనియన్ నిర్మాణంలో

కార్మికులకు బయటి వారు సహకరించ కూడదు అనేది యాజమాన్యాలకు అనుకూలమైన అంశం. చట్టం సవరణకు ముందు యూనియన్ రిజిస్ట్రేషన్ కు 7గురు చాలు, అయినా యూనియన్ పెట్టాలనగానే రిజిస్ట్రేషన్ కై సంతకం పెట్టాల్సిన వారిని యాజమాన్యాలు తొలగిస్తున్న ఘటనలు అనేకం ఉన్నాయి. బయట నుంచి సహకారంతో సంఘాల రిజిస్ట్రేషన్ జరుగుతోంది. ఇప్పుడు బయట నుండి వచ్చే నాయకత్వంపై 5% పరిమితి విధించారు. ప్రభుత్వ విధానాలను అర్థం చేసుకుంటే ఈ సంఖ్యను ఇంకా కుదిస్తారన్నది అర్థమౌతుంది.

కార్మికలోకం : బెంగాల్ వామపక్ష ప్రభుత్వం ఏం చేయబోతోంది?

కా. ముజుందార్ : చట్టం చేసేది కేంద్ర ప్రభుత్వం, చట్టంలో ఏదైనా అంశాన్ని స్పష్టంగా పేర్కొంటే రాష్ట్ర ప్రభుత్వం చేయగలిగేది తక్కువ. కాని ఎక్కడైనా వెసులుబాటు ఉంటే రాష్ట్ర ప్రభుత్వం కార్మికులకు అనుకూలంగానే వ్యవహరిస్తుంది. ఉదాహరణకు, ప్రస్తుత చట్టం లో కార్మిక సంఘం గుర్తింపు ఫలానా పద్ధతిలో జరగాలన్నది నిర్దిష్టంగా లేదు. అయితే "రహస్య బ్యాలట్" ద్వారా జరుగకూడదు అని కూడా లేదు. దీనిని అవకాశంగా తీసుకుని బెంగాల్ ప్రభుత్వం "రహస్య బ్యాలట్" ద్వారా బ్రేడ్ యూనియన్ గుర్తింపు జరగాలని ఆదేశాలు జారీ చేసింది.

కార్మికలోకం : రెండవ దశ సంస్కరణలు అమలు చేసిన తరువాతే రాష్ట్రాలకు నిధులు మంజూరు చేయాలని కేంద్రం అంటోంది. దీని ప్రభావం రాష్ట్ర ప్రభుత్వం పై ఎలా ఉంటుంది?

కా. ముజుందార్ : చాలా వరకు పన్నులు కేంద్రం వసూలు చేస్తుంది. వాటిని రాష్ట్రాలకు కేటాయించేందుకు అనేక షరతులు విధిస్తోంది. వామపక్ష ప్రభుత్వం దీనిని

వ్యతిరేకంచి నిలబడుతోంది. తన అధీనంలో ఉన్న రంగాలలోని వనరులను పరిమితులకు లోబడి సమీకరిస్తోంది. సామాన్య ప్రజానీకానికి సంబంధించే రంగాలలో పన్నులు పెంచడం, చిన్న మొత్తాల పొదుపు సేకరణ వంటి మార్గాల ద్వారా వనరులను సమీకరిస్తున్నాం. అయితే వడ్డీ రేట్లు తగ్గింపు వలన చిన్న మొత్తాల పొదుపుపై కూడా ప్రభావం పడుతోంది. గతంలో చిన్న మొత్తాల పొదుపు సేకరణలో పశ్చిమ బెంగాల్ రాష్ట్రం మొదటి స్థానంలో ఉండేది. వడ్డీరేట్లు పడిపోవడంతో ఈ వనరులు సమీకరణ కూడా కష్టమౌతోంది. ఈనాటి వరకు పశ్చిమబెంగాల్ ప్రభుత్వం పారిశ్రామిక రుగ్మతను అధిగ మించేందుకు అనేక మార్గాలను అన్వేషిస్తోంది. విద్యుత్ సరఫరా, పౌరసరఫరా, రవాణా తదితర ప్రజోపయోగ రంగాలలో సబ్సిడీలను కొనసాగిస్తోంది. వస్తు ఉత్పాదక రంగాన్ని రక్షించేందుకు కొన్ని మార్గాలు ఎంచుకున్నది. (1) వనరుల లభ్యతను బట్టి వాటిని ప్రభుత్వమే నడిపించడం. (2) వనరులు లేనప్పుడు ప్రభుత్వ ప్రైవేటు జాయింట్ పద్ధతిలో లేదా ప్రైవేటు సంస్థగా నడపడం. (3) ఉత్పత్తి అయిన సరకులకు మార్కెట్ లేకుంటే, వేరే సరకులను ఉత్పత్తి చేసి కంపెనీ నడపడం. మూసివేత అనే ఆలోచన కాకుండా, పరిశ్రమ నడపడం అనే ఆలోచనతో బెంగాల్ ప్రభుత్వం వ్యవహరిస్తోంది.

కార్మికలోకం : ఐక్య పోరాటాలు బెంగాల్‌లో ఏవిధంగా ఉన్నాయి? దేశ వ్యాపిత పోరాటాలలో బెంగాల్ కార్మిక వర్గ భాగస్వామ్యం ఏవిధంగా ఉంది?

కా. ముజుందార్ : సి.ఐ.టి.యు. చొరవతో అన్ని కేంద్ర కార్మిక సంఘాలు, సమాఖ్యలను కలుపుకొని 7.3.2002న ప్రైవేటీకరణ, ఉద్యోగాల కుదింపు, వ్యవసాయ కార్మికుల వేతనాలకై దేశవ్యాపిత చట్టం వంటి (తరువాయి 13లో)

మహారాష్ట్ర ఐక్యకార్మిక ఉద్యమం

ప్రశ్న : సంస్కరణల ప్రభావం మీ రాష్ట్రంలో ఎలా ఉంది?

జవాబు : ప్రపంచీకరణ, సంస్కరణలు మహారాష్ట్రలోని అన్ని రంగాలలో వినాశనాన్ని సృష్టించాయి. ముఖ్యంగా ఉద్యోగులు, కార్మికులు ఈ విధానాల వల్ల బాగా దెబ్బతిన్నారు.

ఒకనాడు 20 లక్షల మంది వున్న టెక్స్టైల్ కార్మికుల సంఖ్య నేడు 60 వేలకు కుదించుకుపోయింది. ఇంజనీరింగ్, ఫార్మాస్యూటికల్ రంగాలకు కూడా సంక్షోభం విస్తరించింది. రాష్ట్రంలోని సగం (11వేలు) చిన్న పరిశ్రమలు మూతబడ్డాయి. అనేక భారీ, మధ్య తరహా పరిశ్రమలు కూడా వినాశనం అంచున వున్నాయి. పలు రంగాలలో ప్రవేశపెట్టిన వి.ఆర్.యస్. పథకాలు వేలాది మందిని ఉపాధి నుండి తరిమేశాయి.

ప్రశ్న : ప్రతిఘటన ఉద్యమం - కొన్ని అనుభవాలు చెప్పండి.

జవాబు : చాలా కాలంగా మహారాష్ట్రలో కార్మిక సంఘాల జాయింట్ యాక్షన్ కమిటీ ఉంది. బొంబాయి, మరికొన్ని పారిశ్రామిక ప్రాంతాలలో జె.ఎ.సి. పని చేస్తున్నది. వామపక్ష కార్మిక సంఘాలే జె.ఎ.సి.లో వుండేవి. బి.ఎం.ఎస్., ఐ.ఎన్.టి. యు.సి., కాంగ్రెస్ సేన (శివసేక కార్మిక విభాగం) జె.ఎ.సి.లో చేరేందుకు విముఖత చూపాయి.

నూతన ఆర్థిక విధానాల అమలు కార్మిక వర్గంలో అసంతృప్తిని పెంచింది. వారిలో ఐక్యతావాంఛ పెరిగింది. ఐక్యకార్యాచరణల విశ్వాసం మెండయింది. ఫలితంగా జరిగిన పలు పోరాటాలలో 2001 ఏప్రిల్ 25న మహారాష్ట్ర బండ్ అత్యంత పెద్దది, ప్రాధాన్యత కలిగింది.

ఈ కార్యాచరణను మొదట జె.ఎ.సి. ఒంటరిగా ప్రారంభించింది. ప్రజల నుండి మంచి కదలిక ప్రారంభమయింది. ఐ.ఎన్.టి.యు.సి., బి.ఎం.ఎస్., కాంగ్రెస్ సేన సభ్యులైన కార్మికులు, ఉద్యోగులలో కూడా చలనం బయలుదేరింది. వారి నాయకులపై వత్తిడి పెరిగింది. ఈ 3 సంస్థల నాయకులు సంస్కరణలకు అనుకూలంగా వున్న రాజకీయ పార్టీలకు చెందినవారు, అయినా కార్మికుల ఒత్తిడికి తట్టుకోలేక జె.ఎ.సి.లో వారూ భాగస్వాములయ్యారు. ఆ విధంగా మహారాష్ట్ర బండ్ సంపూర్ణంగా జయప్రదం అయ్యింది.

కేంద్ర, రాష్ట్ర ప్రభుత్వాల విధానాలకు వ్యతిరేకంగా సమ్మె వంటి ఒక సమరశీల పోరాటం నిర్వహించాలని, అందుకు కేంద్ర కార్మిక సంఘాలు చొరవతీసుకోవాలని మహారాష్ట్ర కార్మిక వర్గం బలంగా కోరుతున్నారు.

కానీ రాజకీయంగా పరిస్థితి భిన్నంగా వుంది. బొంబాయి, చుట్టు ప్రక్కల మున్సిపల్ ఎన్నికలలో శివసేన విజయం సాధించింది.

(12వ పేజీ తరువాయి)

అంశాలపై పెద్ద ఎత్తున సదస్సు జరిపాం. ఐ.ఎన్.టి.యు.సి. కూడా పాల్గొంది. దేశ వ్యాపిత ఆందోళనలో బి.ఎం.ఎస్. కూడా పాల్గొంది. 14.3.2002 నాటి నిరసన ప్రదర్శనలో ఐ.ఎన్.టి.యు.సి., బి.ఎం.ఎస్. తో సహా అన్ని కార్మిక సంఘాలు పాల్గొన్నాయి. ప్రదర్శనలు విజయవంతమైనాయి. 16.4.2002 నాటి వల్లిక్ రంగం, ఫైనాన్షియల్ రంగ సంస్థల సమ్మెలో అందరూ పాల్గొనేలా చేయడానికి

ప్రయత్నాలు జరుగుతున్నాయి. 29.3.2002 నాడు దీనికై సి.ఐ.టి.యు. ఒక సమావేశం ఏర్పాటు చేసింది.

కార్మికలోకం : బెంగాల్ లో కూడా ఇదే సంస్కరణలు అమలుతున్నాయని ఆంధ్రప్రదేశ్ ప్రభుత్వం ప్రచారం చేస్తోంది.

కా.మజుందార్ : ఇది తప్పుడు ప్రచారం.

ఆంధ్రప్రదేశ్ ప్రభుత్వం సంస్కరణలకు ఛాంపియన్ గా తన భుజాలమీద వేసుకుని



కా.ప్రభాకర్ సాంజీగిరి

అధ్యక్షులు - మహారాష్ట్ర, సిఐటియు కమిటీ

కార్మిక వర్గంలో నెలకొన్న అసంతృప్తిని, చైతన్యముతమైన రాజకీయాల వైపు మళ్ళించేందుకు ఎక్కువగా కృషి చేయవలసిన బాధ్యత మాపై వుంది.

ప్రశ్న : సి.ఐ.టి.యు. స్వతంత్ర కృషిని తెల్పుండి?

జవాబు : ప్రపంచబ్యాంకు సంస్కరణల ప్రారంభం (1990) నుండి ఈ విధానాలకు వ్యతిరేకంగా పలు ఆందోళనా కార్యక్రమాలు చేపట్టాం. జె.ఎ.సి.ని కూడా ఈ విషయంలో రంగంలోకి తెచ్చేందుకు సి.ఐ.టి.యు. చొరవ చూపింది. జె.ఎ.సి. మహారాష్ట్ర బండ్ కు పిలుపు నిచ్చింది.

ప్రశ్న : బండ్ తర్వాత కూడా కార్మిక సంఘాల ఐక్యత, ఐక్యకార్యాచరణ కొనసాగుతున్నదా?

జవాబు : అవును. ఈ కాలంలో కొన్ని ప్రత్యేక సమస్యలపై రాష్ట్రస్థాయి పోరాటాలు సాగుతున్నాయి. కొన్ని ప్రదర్శనలు, సభలలో బాల్ థాకరే కుమారుడు వుద్ధవ్ థాకరే స్వయంగా పాల్గొని ప్రసంగించాడు. భవిష్యత్ లో జరిగే అఖిల భారత సమ్మె మహారాష్ట్రలో సంపూర్ణంగా జయప్రదం చేయగలం. ●

వాటిని త్వరితం చేస్తోంది. బెంగాల్ ప్రభుత్వం ప్రజావ్యతిరేక సంస్కరణలను వ్యతిరేకించి నిలబడుతోంది. ఖాయిలా పడ్డ పడుతున్న పరిశ్రమలను ఏ విధంగా నడపాలనే తపనతో బెంగాల్ ప్రభుత్వం తీసుకుంటున్న చర్యలను ముందే వివరించాను. కాని ఆంధ్రప్రదేశ్ ప్రభుత్వం ప్రైవేటీకరణ, మూసివేత తప్ప వేరే మార్గాన్ని ఎంచుకోవడంలేదు. ఈ తేడాలను గమనించాలి. ●

ఉద్యమాల బాటలో రాష్ట్ర ప్రభుత్వ ఉద్యోగులు



కాసుకుమారసేన్, ఆలిండియా

రాష్ట్ర ప్రభుత్వోద్యోగుల సంఘాల ఫెడరేషన్ ప్రధాన కార్యదర్శి, హైదరాబాద్ విచ్చేసినప్పుడు 'కార్మిక లోకం' ప్రతినిధితో మాట్లాడారు. ఆ ఇంటర్వ్యూలో సారాంశం క్రింద ఇస్తున్నాం.

కార్మికలోకం: ఆర్థిక సంస్కరణల ప్రభావం వివిధ రాష్ట్రాలలోని ప్రభుత్వోద్యోగులపై ఏ విధంగా ఉంది?

కాసుకుమారసేన్: ఆర్థిక సంస్కరణలు వేగవంతం చేస్తున్న కేంద్ర ప్రభుత్వం, అదే విధంగా ప్రపంచ బ్యాంకు కలిసి రాష్ట్ర ప్రభుత్వాలపై సంస్కరణలను అమలు చేయాలని వత్తిడి తీసుకువస్తున్నాయి. ఆంధ్రప్రదేశ్ ప్రభుత్వమైతే ప్రపంచబ్యాంకు నుండి పెద్ద మొత్తాలు అప్పుతీసుకొని వాటి షరతులనే తన విధానాలుగా రూపొందిస్తోంది. ఇటువంటి మార్గంలోనే ఉత్తర ప్రదేశ్, ఒరిస్సా, మహారాష్ట్ర, మధ్యప్రదేశ్, రాజస్థాన్ వంటి రాష్ట్రాలు కూడా పయనిస్తున్నాయి.

ప్రైవేటీకరణ, ఉద్యోగాల కుదింపు వంటి విషయాలపై అన్ని రాష్ట్రాలు ఎం.ఓ.యు.లపై సంతకాలు పెట్టాలని కేంద్ర ప్రభుత్వం ఆదేశించింది. అందరికంటే ముందు ఆంధ్రప్రదేశ్, ఒరిస్సా రాష్ట్రాలు సంతకం పెట్టాయి. పశ్చిమబెంగాల్ ప్రభుత్వం మాత్రం ఇటువంటి ఎం.ఓ.యు.పై సంతకం పెట్టనిరాకరించింది.

ఇక రెండవ అంశం కేంద్ర ప్రభుత్వం ఒక వద్దటి ప్రకారం రాష్ట్రాలకు అందించాల్సిన నిధులను తగ్గిస్తూ వచ్చింది. దానితో రాష్ట్ర ప్రభుత్వాల ఆర్థిక పరిస్థితి సంక్లిష్టమైంది. దాని ప్రభావంగా ఆరోగ్యం,

రవాణా, ఎలక్ట్రిసిటీ వంటి రంగాలలో రాష్ట్రాలు కేటాయింపులు తగ్గిస్తున్నాయి. దీనితో బాటు అనేక రాష్ట్రాలలో ఉద్యోగుల డి.ఎ.పై వేటు పడుతోంది. రాష్ట్ర ప్రభుత్వ ఉద్యోగాలను వి.ఆర్.ఎన్. పేరుతో కుదించేందుకు ప్రణాళికలు సిద్ధమైనాయి. రాష్ట్ర ప్రభుత్వ రంగ సంస్థలను అమ్మివేయడమో, మూసి వేయడమో జరుగుతోంది. వీటిలో పనిచేసే లక్షలాది మంది ఉద్యోగుల భవిష్యత్ ప్రశ్నార్థక మౌతుంది.

మహారాష్ట్ర ప్రభుత్వం, నీటి పారుదల, పి.డబ్ల్యూ.డి., టెక్నికల్ ఎడ్యుకేషన్ డిపార్ట్మెంట్లను కార్పొరేటీకరించింది. ఈ డిపార్ట్మెంట్లు ప్రభుత్వ శాఖల నుండి వైదొలగి కార్పొరేషన్లుగా మారగానే, ఖర్చు మొత్తాన్ని ప్రజలనుండే వసూలు చేయాలనే పద్ధతి మొదలైంది. దానితో ఈ రంగాల సేవలు ఖరీదైపోయాయి. అనేక రాష్ట్రాలలో వనరులు లేవనే పేరుతో ప్రాథమిక ఆరోగ్య కేంద్రాలను మూసివేస్తున్నారు. ప్రభుత్వ పాఠశాలల సంఖ్య తగ్గుతోంది. రాష్ట్ర ప్రభుత్వోద్యోగులు, రాష్ట్ర ప్రభుత్వ రంగ సంస్థల ఉద్యోగులు సంక్షేమ సదుపాయాలను కోల్పోతున్నారు.

కార్మికలోకం: ఇటువంటి చర్యలపై ఉద్యోగుల పోరాటాలు ఏరూపంలో జరుగుతున్నాయి?

కాసుకుమారసేన్: రాష్ట్ర ప్రభుత్వాలు చేపడుతున్న ఈ ఉద్యోగ వ్యతిరేక విధానాలను నిరసిస్తూ రాష్ట్ర ప్రభుత్వోద్యోగులు అనేక పోరాటాల్లో పాల్గొన్నారు. జూలై 25, 2001 నాడు దేశవ్యాప్తంగా ఒక రోజు సమ్మె చేసారు. మహారాష్ట్రలోని ప్రభుత్వోద్యోగులు నిరవధిక సమ్మెకు సమాయత్తమైన తరువాత ఆ రాష్ట్ర ప్రభుత్వం దిగివచ్చి కొన్ని డిమాండ్లను అంగీకరించింది. మధ్యప్రదేశ్ లోని ఉద్యోగులు ఈ సంవత్సరం ఫిబ్రవరి 13, 14, 15 తేదీలలో డి.ఎ., బోనన్, రిట్రెయిన్మెంట్ వంటి సమస్యలపై మూడు రోజుల సమ్మె నిర్వహించారు. కేరళలో ఈ మధ్య కాలంలో జరిగిన 32 రోజుల చారిత్రక సమ్మెను మనం జ్ఞాపకం పెట్టుకోవాలి.

పూర్తిస్థాయి ఐక్యతతో జరిగిన ఈ సమ్మె రాష్ట్ర ప్రభుత్వం తలపెట్టిన ఉద్యోగ వ్యతిరేక చర్యలను ఆవడవేగాక, వాటిని వెనక్కునెట్టగలిగింది.

కార్మికలోకం: పశ్చిమబెంగాల్ లో పరిస్థితి ఎట్లా ఉంది?

కాసుకుమారసేన్: అక్కడి ప్రభుత్వం కూడా ఆర్థికంగా సమస్యలను ఎదుర్కొంటున్నప్పటికీ ఉద్యోగుల ఏ ఒక్క సదుపాయాన్ని ఆపలేదు. రిట్రెయిన్మెంట్ అనే మాట అసలేలేదు. పశ్చిమ బెంగాల్ కు, ఇతర రాష్ట్రాలకు మధ్య ఈ తేడా గమనించాలి.

కార్మికలోకం: కేంద్ర ప్రభుత్వ రంగ సంస్థల యూనియన్లు, కేంద్ర కార్మిక సంఘాలు ఏప్రిల్ 16, 2002న ఒక రోజు సమ్మెకు పిలుపు ఇచ్చాయి. ఆలిండియా రాష్ట్ర ప్రభుత్వోద్యోగుల సంఘాల ఫెడరేషన్ గా మీరు ఆ సమ్మెకు మద్దతు ఏవిధంగా తెలియ చేస్తారు?

కాసుకుమారసేన్: మార్చి 31న జాతీయ కమిటీ సమావేశాన్ని ఏర్పాటు చేసాం. అక్కడ నిర్ణయం తీసుకుంటాం.

అయితే 16.4.2002 నాటి సమ్మె వెనుక ఉన్న డిమాండ్లు, రాష్ట్ర ప్రభుత్వోద్యోగులు పోరాటం చేస్తున్న అంశాలు ఒకలాంటివే. బ్రేడ్ యూనియన్ చట్టాల సవరణతో, రాష్ట్ర ప్రభుత్వాలు కూడా సర్వీసురూల్సు మార్చే ప్రమాదం ఉంది. అదే విధంగా ప్రైవేటీకరణ, ఉద్యోగాల కుదింపు వంటివి రాష్ట్ర ప్రభుత్వోద్యోగుల ముందున్న సవాళ్లు కూడా. ఈ కారణంగా 16 ఏప్రిల్ నమ్మోలో పాల్గొనాల్సిన విషయాన్ని మా జాతీయ కమిటీ సమావేశంలో చర్చిస్తాం. అంతే కాకుండా ఇప్పటికే నిర్ణయించిన కార్యక్రమంలో భాగంగా మార్చి 14 నాటి ప్రదర్శనలలో ఇతర కార్మిక సంఘాలతో కలిసి పాల్గొన్నాం. 23 ఏప్రిల్ న ప్రభుత్వోద్యోగుల సమస్యలపై పూర్తి రోజు ధర్నా నిర్వహించాలని ఇప్పటికే నిర్ణయించాం.

ఈ విధంగా రాష్ట్ర ప్రభుత్వ ఉద్యోగులు దేశ కార్మిక వర్గంలో భాగంగా పోరాటాల బాటలో సాగుతున్నారు.

ప్రజావ్యతిరేక సంస్కరణలపై బ్యాంక్, ఇన్సూరెన్స్ ఉద్యోగుల పోరాటం

ఆల్ ఇండియా ఇన్సూరెన్స్ ఎంప్లాయిస్ అసోసియేషన్ ప్రధాన కార్యదర్శి కా.ఎన్.ఎం.సుందరంతో 'కార్మిక లోకం' ఇంటర్వ్యూ పాఠాన్ని క్రింద అందచేస్తున్నాం.

కార్మికలోకం : రెండవ దశ సంస్కరణలు ఆర్థికరంగంపై కేంద్రీకరించాయని అంటున్నారు. అది ఏవిధంగా?

కా.సుందరం: రెండవ దశ సంస్కరణల్లో కేంద్ర ప్రభుత్వం కొన్ని అంశాలమీద కేంద్రీకరించింది.

బ్యాంకింగ్ రంగంలో విదేశీ బ్యాంకు బ్రాంచీల ఏర్పాట్లపై పరిమితులు తీసేశారు. ఇక రెండవ వైపు బ్యాంకుల వాటాలను డిజిన్వెస్ట్మెంట్ పేరుతో అమ్మేస్తున్నారు. ఈ వాటాలు (షేర్లు) చివరకు ఎవరి వద్దకు చేరుతాయనేది ప్రభుత్వం నియంత్రించే పరిస్థితిలేదు (ఉదాహరణకు జెట్ ఎయిర్వేస్ షేర్లు ఎవరెవరి వద్ద ఉన్నాయనే రికార్డు ప్రభుత్వం దగ్గర లేదు).

ఈ విధంగా జాతీయ బ్యాంకుల షేర్లు కూడా విదేశీ కంపెనీల చేతుల్లోకి పోయే అవకాశం ఉంది.

బ్యాంకింగ్ సంబంధించి ఇంకొక అంశం "ఆన్లైన్ బ్యాంకింగ్" ఇప్పుడు భారత దేశంలోకి వచ్చే విదేశీ పెట్టుబడులపై కొన్ని కరెన్సీ ఆంక్షలనేవి ఉన్నాయి. కాని "ఆన్లైన్ బ్యాంకింగ్" ద్వారా ప్రతి సారి 1200 డాలర్ల వరకు రూపాయలుగా మార్చుకొని భారతదేశంలోకి రావచ్చు. ఎవరు ఈ సొమ్ము పంపుతున్నారనే లెక్క ఉండదు. ఎక్కడకు పోతుందనే సమాచారం ఉండదు. అందువలన ఈ సొమ్ము ద్వారా మన దేశంలో జరిగే లావాదేవీలు ఎవరు చేస్తున్నారు, అవి ఎవరి ఆధీనంలో ఉంటాయనేది కూడా తెలియదు.

ఇక షేర్ మార్కెట్ రంగం, ఈ రంగంలో నియంత్రణ కంటే సరళీకరణ పెరుగుతోంది. పార్వర్డ్ ట్రేడింగ్ పేరుతో అనేక మోసాలు జరుగుతున్నాయి. స్టాక్స్ ఎవరిదగ్గర ఉన్నాయనే రిజిస్ట్రేషన్ సవ్యంగాలేదు. ఇన్వెస్టర్ ప్రయోజనాలు పరిరక్షించడానికి గట్టి నియంత్రణ చట్టానికి సంబంధించి కొన్ని ప్రతిపాదనలు పార్లమెంటు ముందున్నాయి. అయితే అవి వెలుగు చూడడం లేదు.

ఇన్సూరెన్స్ రంగం : ఈ రంగంలోకి విదేశీ, స్వదేశీ పెట్టుబడులను అనుమ

తించారు. రూ.100కోట్ల మూలధనం తో ఇన్సూరెన్స్ కంపెనీ ప్రారంభించవచ్చు. వాస్తవానికి ఈ పరిమితి చాలా తక్కువ. ఎందుకంటే 100కోట్ల పెట్టుబడితో ఎంత సొమ్ము వరకు ఇన్సూరెన్స్ పాలసీలు అమ్మవచ్చనే పరిమితి ఇంకా నిర్ణయించలేదు. ఇన్సూరెన్స్ నియంత్రణ అధారిటీ ఇంకా దీనిపై నిర్ణయం చేయాల్సి ఉంది. అందువలన 100కోట్ల రూపాయల పెట్టుబడితో ఎంత బీమా మొత్తాన్ని గల పాలసీలనైనా అమ్మవచ్చు. (ఉదాహరణకు ఐ.సి.ఐ.సి.ఐ. ప్రుడెన్షియల్ కంపెనీ రూ.1000కోట్ల బీమా మొత్తం గల 70,000 పాలసీలను ఈ మధ్య కాలంలో అమ్మినది).

బీమా నియంత్రణ సంస్థ "సాలెన్సీ మార్జిన్"ను ప్రకటిస్తే మూలధనాన్ని ఈ కంపెనీలు పెంచుకోవాల్సి వస్తుంది. అందుకని విదేశీ పెట్టుబడితో దీనిని పూడ్చుకోవాలనేది వారి ఉద్దేశం. అందుకనే ప్రైవేటు బీమా కంపెనీలలో ఈ రోజు ఉన్న 26% విదేశీ పెట్టుబడి పరిమితిని (49% వరకు) పెంచాలనే డిమాండ్ ప్రముఖంగా ముందుకొస్తోంది.

సాధారణ బీమా రంగంలో ఉన్న ప్రభుత్వ రంగ కంపెనీలను ప్రభుత్వమే బలహీన పరుస్తోంది. నాలుగు ప్రభుత్వ రంగ కంపెనీలను ఏర్పాటు చేసి వాటి మధ్య పోటీ పరిస్థితి కల్పించింది. నాలుగు కంపెనీలు కలిసి ఉంటే వాటి మొత్తం వనరులు రూ.20,000కోట్లు ఉంటుంది. ప్రభుత్వ రంగ కంపెనీలు బలీయమైన స్థితిలో ఉంటాయి. కాని ప్రభుత్వం దీనికి భిన్నంగా వ్యవహరిస్తోంది. సాధారణ బీమా రంగంలో లాభాలు వచ్చే స్కీములు ప్రైవేటు కంపెనీలు చేసుకొనేందుకు, సామాజిక బాధ్యత వచ్చే స్కీములను ప్రభుత్వ రంగ కంపెనీలకు అప్పగించే పద్ధతిలో ప్రభుత్వ విధానాలున్నాయి.

జీవితబీమా రంగంలో ప్రైవేటు కంపెనీలు వచ్చినా నేటికీ ఎల్.ఐ.సి. బలిష్టంగా ఉంది. ఈ సంస్థ పట్ల ఉన్న విశ్వాసం, ఇతర పథకాల కంటే ఎల్.ఐ.సి. పాలసీలపై ఎక్కువ రాబడి ఉండడం, దాదాపు రూ.2,00,000 కోట్ల లైఫ్ ఫండ్ కలిగి ఉండడం వంటి కారణాలు ఎల్.ఐ.సి. అభివృద్ధికి అండగా నిలబడ్డాయి. అయితే ఒకసారి ప్రైవేటు కంపెనీలలోని విదేశీ పెట్టుబడి పెరిగి, విదేశీ కంపెనీల పూర్తిస్థాయి

తో డ్వాటం కోసం అవకాశం వస్తే, ఈ ప్రైవేటు కంపెనీలు ఎల్.ఐ.సి.

వ్యాపారాన్ని దెబ్బతీసే పరిస్థితి

రావచ్చు. అయితే ఆ పరిస్థితి కన్నా ముందుగానే, బడ్జెట్లో ఆర్థిక మంత్రి ప్రతిపాదించిన కొన్ని చర్యలు ఎల్.ఐ.సి. వ్యాపారానికి అడ్డంకి కాబోతున్నాయి. ఉదాహరణకు ఇన్సూరెన్స్ పాలసీలపై సర్వీసు టాక్సు విధించడం, ఇది చాలా ఘోరమైనది. ప్రజలు పొదుపు చేసి ఇన్సూరెన్స్ పాలసీ తీసుకుంటే పొదుపు చేసినందుకు వారిపై సర్వీసు పన్ను పేరుమీద భారం మోపడం చాలా అన్యాయం. ముఖ్యంగా జీవిత బీమా ప్రీమియములు దీర్ఘకాలిక పెట్టుబడులుగా మౌళిక సదుపాయాల రంగానికి చాలా తోడ్పడతాయి. ఒక ప్రక్క రోడ్లు, రహదారులు వంటి ఇన్ఫ్రాస్ట్రక్చర్ రంగంలో పెట్టుబడులు కావాలని ఘోషించే ప్రభుత్వం, దానికి అనుకూలమైన జీవితబీమా ప్రీమియంపై సర్వీస్ టాక్స్ విధించడం అంటే మన ప్రజలను జీవితబీమా నుండి విముఖులను చేయడమే అవుతుంది. అదే విధంగా సెక్షన్ 88 క్రింద ఇచ్చే టాక్స్ రిబేట్ను 1,50,000 పై ఆదాయం గల వారికి సగానికి తగ్గించడం, 5,00,000పై ఆదాయం గల వారికి తీసివేయడం వంటి ప్రతిపాదనలు కూడా ప్రజల పొదుపును ఇన్సూరెన్స్ వైపునుంచి స్టాక్ మార్కెట్ వైపు మళ్లించే ఏర్పాటు మాత్రమే.

కార్మికలోకం : వీటన్నింటికీ వ్యతిరేకంగా మీ సంఘం చేస్తున్న పోరాటాలు ఏమిటి?

కా.సుందరం: 1989 నుండి ప్రైవేటీకరణకు వ్యతిరేకంగాను 1991 నుండి సరళీకృత ఆర్థిక విధానాలకు వ్యతిరేకంగాను నికరంగా పోరాడుతున్న సంస్థమిది.

16 ఏప్రిల్ 2002 నాటి సమ్మెలో పాల్గొనాలని మా ఉద్యోగులకు ఇప్పటికే సర్క్యులర్ ద్వారా తెలియచేశాం. ఆ సమ్మె విజయానికి అన్ని ట్రేడ్ యూనియన్లతో కలిపి క్యాంపెయిన్ నిర్వహించమని పిలుపు నిచ్చాం.

ఇన్సూరెన్స్ రంగానికి పరిమితం కాకుండా మొత్తం ప్రజావ్యతిరేక ప్రభుత్వ విధానాలను ఎదుర్కొనే పోరాటంలో భాగస్వాములమైతేనే, మా సమస్యలు కూడా పరిష్కారమౌతాయనేది మా విశ్వాసం. ఆ బాటలోనే మా యూనియన్ పనిచేస్తుంది.



- కా.ఎన్.ఎం.సుందరం



కేరళ ఉద్యోగుల చారిత్రాత్మక పోరాటం

కా.పి.కె.గురుదాసన్. సి.ఐ.టి.యు., కేరళ రాష్ట్ర ప్రధాన కార్యదర్శితో, 'కార్మిక లోకం' ఇంటర్వ్యూ.

కార్మికలోకం : కేరళ ఉద్యోగుల 32 రోజుల సమ్మె విజయవంతమైందికదా, దాని పూర్వాపరాలు వివరించండి?

కా.పి.కె.గురుదాసన్ : కేరళ యుడిఎఫ్ ప్రభుత్వ కేబినెట్ జనవరి 9, 2002 నాడు పెద్ద ఎత్తున ఉద్యోగ వ్యతిరేక నిర్ణయాలను చేసింది. దాని ప్రకారం 80,000 మంది ఉద్యోగులకు ఉద్యోగ పరిమితి, పెన్షన్ పై కమ్యూటేషన్ విలువ 50% తగ్గించాలని, 2644 ఎయిడెడ్ పాఠశాలలను మూసివేయాలని, లీవ్ ఎన్ కాపెమెంట్ రద్దు చేయాలని - ఇటువంటి ఘోరమైన ఉద్యోగవ్యతిరేక నిర్ణయాలు ఇందులో ఉన్నాయి. ఆసియన్ డెవలప్ మెంట్ బ్యాంకు నుండి రుణం తీసుకున్న కేరళ యు.డి.ఎఫ్ ప్రభుత్వం - బ్యాంకు ఆదేశాలకు లోబడి ఈ చర్యలను చేపట్టింది. వెనువెంటనే ఉద్యోగులు, ఉపాధ్యాయులు, కేరళ ప్రభుత్వ ఆఫీసర్లతో సహా మొత్తం సిబ్బంది ఈ విధానాలను నిరసిస్తూ జనవరి 10, 2002న ఒక రోజు సమ్మెలో పాల్గొని ప్రభుత్వానికి హెచ్చరిక పంపారు. అయినా ప్రభుత్వం మొండిగా జనవరి 16వ తేదీన ఈ నిర్ణయాలపై నోటిఫికేషన్ వెలువరించింది. ఈ విధానాలను ప్రతిఘటించేందుకు ఉద్యోగులు, ఉపాధ్యాయులు సమాయత్తమై ఫిబ్రవరి 6 నుండి నిరవధిక సమ్మెకు పిలుపు నిచ్చారు.

కార్మికలోకం : ఈ సమ్మెలో మొత్తం ఉద్యోగులు, ఉపాధ్యాయులు పెద్ద ఎత్తున ఐక్యమత్యాన్ని కనపర్చారు. అది ఏ విధంగా నిర్మించగలిగారు?

కా.పి.కె.గురుదాసన్ : సి.ఐ.టి.యు., ఏ.ఐ.టి.యు.సి. వంటి వామపక్ష కార్మిక సంఘాల చొరవతో రాష్ట్ర ఉద్యోగుల,

ఉపాధ్యాయుల కార్యచరణ కౌన్సిల్ ఏర్పడింది. కాంగ్రెస్ అనుకూలమైన కొన్ని సంఘాలు రాష్ట్ర ఉద్యోగుల, ఉపాధ్యాయుల సంస్థగాను, బి.ఎం.ఎస్. ఆధ్వర్యంలో ఉపాధ్యాయుల, ఉద్యోగుల ఫెడరేషన్ గాను మూడు కార్యచరణ కమిటీలు ఏర్పడ్డాయి. మూడు వేరుగా ఉన్నా మన చొరవతో ఒకే రోజు నుండి నిరవధిక సమ్మె ప్రారంభించడానికి అంగీకరించారు. మూడు కమిటీలు వేర్వేరు ప్రకటనలతో పిలుపు నిచ్చినా, అందరూ ఫిబ్రవరి 6, 2002 నుండి నిరవధిక సమ్మెను ప్రకటించారు. ఈ విధంగా ఆచరణలో ఐక్యతను సాధించగలిగాం.

కార్మికలోకం : ప్రభుత్వ నిర్బంధం ఏ స్థాయిలో ఉంది?

కా.పి.కె.గురుదాసన్ : సమ్మె ఫిబ్రవరి 6న ప్రారంభం కావాల్సి ఉండగా చర్చలకు పిల్చి సమస్య పరిష్కారాన్ని కనుగొనాల్సిన ప్రభుత్వం చర్చలకు బదులు ఫిబ్రవరి 1తేదీన అత్యవసర సర్వీసుల చట్టాన్ని (ఎస్సా) ప్రకటించింది. అయితే ఎవరూ దీనికి లొంగలేదు. ఎస్సా క్రింద 200 మంది మహిళలతో సహా 500 మంది అరెస్టయినారు. సమ్మె ఉధృతంగా కొనసాగింది.

కార్మికలోకం : ఉద్యోగ సంఘాలకు కేంద్ర కార్మిక సంఘాల నుండి, ఇతర సంఘాల నుండి ఏ విధమైన సంఘీభావం అందింది?

కా.పి.కె.గురుదాసన్ : సి.ఐ.టి.యు., ఏ.ఐ.టి.యు.సి.తో కలిసి సమ్మెను బలపరుస్తూ అండదండలను ప్రకటించాం. ఇతర కేంద్ర కార్మిక సంఘాలను సంప్రదించాం. సి.ఐ.టి.యు., ఏ.ఐ.టి.యు.సి., బి.ఎం.ఎస్. కలిసి ఫిబ్రవరి 21న అన్ని జిల్లాల్లో సమ్మెకు మద్దతు నిస్తూ ప్రదర్శనలు జరపాలని పిలుపునిచ్చాయి.

మార్చి 5వ తేదీ నిరవధిక సమ్మెకు మద్దతుగా పారిశ్రామిక సమ్మె జరిగింది. దీనిలో ఇన్సూరెన్స్, బ్యాంకులు, బి.ఎస్.ఎస్.ఎల్., ఇస్రో, ఏ.జి. ఆఫీసు, ఇన్ కమ్యూటేషన్, కేంద్ర ప్రభుత్వ రంగ సంస్థల ఉద్యోగులు కార్మికులు పెద్ద ఎత్తున పాల్గొన్నారు.

అలాగే సమ్మె వెనుక ఉన్న అంశాలను ప్రజలకు వివరించడానికి "సమర సహాయ సమితి" అనేది ఏర్పాటు చేసాం. దీనికి అధ్యక్షులుగా సి.ఐ.టి.యు. ప్రధాన కార్యదర్శి కన్వీనర్ గా ఏ.ఐ.టి.యు.సి. ప్రధాన కార్యదర్శి, సభ్యులుగా ఇతర కార్మిక సంఘాల నాయకులు వ్యవహరించి, ఈ సమితి ఆధ్వర్యంలో కేరళ రాష్ట్ర వ్యాప్తంగా వేలాది ప్రచార సభలను ఏర్పాటు చేసి ప్రజలకు ప్రభుత్వ విధానాలను వివరించాం.

కార్మికలోకం : సమ్మె విజయవంతమైంది, సాధించిన విజయాలు చెప్తారా?

కా.పి.కె.గురుదాసన్ : ఉద్యోగ సంఘాలతో మాట్లాడే సమస్య లేదన్న ప్రభుత్వం దిగివచ్చి చర్చలకు పిలిచింది. రిట్రైమ్ మెంట్ విధానాలను ప్రస్తుతానికి నిలిపివేస్తానని, తగ్గించిన పెన్షన్ కమ్యూటేషన్ విలువ ను 25% మేరకు పెంచుతానని, లీవ్ ఎన్ కాపెమెంట్ రద్దు ఈ సంవత్సరం చేయబోమని, ఇటువంటి విషయాలను ప్రభుత్వం అంగీకరించాల్సి వచ్చింది.

ఆసియన్ డెవలప్ మెంట్ బ్యాంకు షరతులను యధాతథంగా అమలు చేయాలనుకున్న కేరళ ప్రభుత్వ ప్రయత్నాలకు ఈ సమ్మె ద్వారా అడ్డుకట్ట వేయడమే కాక ఈ ప్రయత్నాలను వెనక్కు పంపగలిగాం. ఇది సామాన్యమైన విషయం కాదు. ఈ ఐక్యపోరాటమే లేకుంటే ఈ నిర్ణయాలే కాకుండా ఇతర ప్రజావ్యతిరేక చర్యలు కూడా ముమ్మరం అయ్యేవి. రెండవది ప్రభుత్వాలు సరళీకరణ పేరుతో ఉద్యోగులు కార్మికులపై, త వారి సదుపాయాలపై దాడి చేస్తే, కార్మిక వర్గం ప్రతిదాడి చేస్తుందని, అత్యంత ఉన్నతమైన ఐకమత్యం అనే బలాన్ని, సమ్మె అనే ఆయుధాన్ని ప్రయోగించి తన ప్రయోజనాలను కాపాడుకుంటుందనే స్పష్టమైన సంకేతాన్ని ఈ సమ్మె తెలియజేసింది.

కార్మికలోకం : ఐక్య పోరాటంతో ప్రభుత్వ విధానాలను నిలువరించిన కేరళ ఉద్యోగ ఉపాధ్యాయ సంఘాలకు, కేరళ కార్మిక వర్గానికి మీ ద్వారా కార్మికలోకం విప్లవాభినందనలు తెలియ చేస్తోంది.

మున్సిపాలిటీలో వి.ఆర్.ఎస్.ను వ్యతిరేకిస్తూ ధర్మాలు

రాష్ట్ర ప్రభుత్వం మున్సిపాలిటీలలో వ్యయాన్ని తగ్గించుకోవాలని, అందుకు ఉద్యోగుల సంఖ్యను కుదించాలని, వి.ఆర్.ఎస్.ను అమలు చేయాలని, మెడికల్ ఇన్సూరిడేషన్, కంపాసినేటివ్ అపాయింట్ మెంట్స్ను రద్దు చేయాలని నిర్ణయించడాన్ని వ్యతిరేకిస్తూ రాష్ట్ర వ్యాప్తంగా జిల్లా కలెక్టర్ కార్యాలయాల ముందు మార్చి 8న ధర్మాలు నిర్వహించారు. ఎ.పి.మున్సిపల్ ఎంప్లాయిస్ ఫేడరేషన్ రాష్ట్ర కమిటీ పిలుపుమేరకు శ్రీకాకుళం, తూర్పుగోదావరి, పశ్చిమ గోదావరి, కృష్ణా, ప్రకాశం, మహబూబ్ నగర్, మెదక్, ఆదిలాబాద్ జిల్లాల్లో ధర్మాలు జరిగాయి. ఈ ధర్మాలలో వేలాది మంది మున్సిపల్ ఉద్యోగులు, కార్మికులు పాల్గొని ప్రభుత్వం అనుసరిస్తున్న ఉద్యోగ, కార్మిక వ్యతిరేక విధానాలకు నిరసనగా నిరసించారు. పెండింగ్ వేతనాలను వెంటనే చెల్లించాలని డిమాండ్ చేశారు.

3వ పేజీ తరువాయి

న పై డిమాండ్స్ కొరకు గతంలో ఎన్నడూ లేని విధంగా వేలాది గ్రామ సేవకులతో హైదరాబాద్లో చేసిన ప్రదర్శన మరొక్కసారి గ్రామ సేవకుల సంఘటిత శక్తిని ప్రదర్శించింది. అదేరోజున ముఖ్యమంత్రి చంద్రబాబునాయుడు, రెవెన్యూమంత్రి దేవేందర్ గౌడ్ గార్ని కల్పిన సందర్భంలో ప్రభుత్వం హడావుడి నిర్ణయాలు దుప్పలితా లిస్తాయని హెచ్చరించాము.

ఉద్యోగ సంఘాలతో ప్రభుత్వం 22.4.2001 న చేసుకున్న ఒప్పందం ప్రకారం ఏ శాఖలలో మార్పులు చేర్పులు చేసి, తత్సంబంధిత సంఘాలతో చర్చించాలన్న ఒప్పందం ఉల్లంఘించిన విషయం ప్రభుత్వం దృష్టికి తెచ్చాం. అయినా ప్రభుత్వం విజ్ఞత ప్రదర్శించలేకపోయింది. హడావుడి నిర్ణయాల వలన ఉద్యోగులు, ప్రజలు ఇబ్బందులు పడటం తప్ప ఫలితాలేమీ

ఎల్.జి. పాలిమర్స్లో పోరాటం విజయం

విశాఖవట్నంలోని హిందూస్థాన్ పాలిమర్స్ (మెక్ డోవెల్ కంపెనీ) ని 1997లో దక్షిణకొరియా బహుళ జాతి సంస్థ ఎల్.జి. కెమికల్స్ గ్రూపు టేక్ ఓవర్ చేసుకున్నది. ఆ తర్వాత పబ్లిక్ సెక్టార్ డి.ఏ.ని అమలు చేయాలని సుదీర్ఘపోరాటం - చివరగా ఒక రోజు టోకెన్ సమ్మె జరిగాయి. పోరాడి డిమాండ్స్ సాధించు కున్నాము. దాని ఒరవడిలో నిరసన, సహాయనిరాకరణ కార్యక్రమాలు నిర్వహించి డి.ఏ. మెర్జింగ్ పేస్కేల్ రివిజన్ చేసి జూనియర్ అన్ స్కిల్డ్ కార్మికునికి జీతాన్ని బాగా పెంచుతూ కేటగిరి సీనియారిటీ ప్రకారం వేతనాన్ని పెంచుకున్నారు. 2000-01 లో కంపెనీకి రూ.23కోట్లు నష్టం, 2001-02లో కూడా సుమారు రూ.12కోట్ల నష్టంలో ఉన్నట్లు యాజమాన్యం మొండికేసింది. జూనియర్ అన్ స్కిల్డ్ కార్మికునికి రూ.1280/-, సీనియర్ టెక్నికల్ అసిస్టెంట్ కి గరిష్టంగా రూ.2300/- పెరిగినది. ఈ వేతన ఒప్పందం 1.5.2001 నుండి 25.5.2004 వరకు 3సం॥ల కాలం అమలులో

వుండవని చెప్పినా ప్రభుత్వానికి చెవిటివాడి ముందు శంకు ఊదినట్టే అయింది. ఎట్టకేలకు గ్రామ సేవకులకు ఉద్యోగ భద్రతతో, పాత జీ.వాల పునరుద్ధరణలు మాత్రం సాధించాం.

గ్రామ సేవకుల సంఘం మిగతా విషయాలు కోర్టులలోను, తదుపరి ఉద్యమాల ద్వారా తేల్చుకోవాలని నిర్ణయించుకుంది. తన పోరాటాన్ని కొనసాగిస్తుంది.

గ్రామ సేవకుల సమరశీల, సమైక్యత పోరాటం రెవెన్యూ ఉద్యోగుల ఆందోళన, జే.ఏ.సి. కూడా మద్దతుగా నిలవడం, కోర్టులలో కేసులు, రెవెన్యూ, పంచాయితీరాజ్ శాఖల విభజనలో స్పష్టత లేకపోవడం, వరిపాలన యంత్రాంగం దాదాపు స్తంభించడంతో ప్రభుత్వం తన మొండి పట్టు సడలించుకోక తప్పలేదు.

ఉంటుంది. ఈ వేతన ఒప్పందంలో లాంగ్ టర్మ్ బెనిఫిట్స్, కార్మిక సంక్షేమ పథకాలు (మెడికల్, సబ్సిడీ, మెడిక్లైయమ్, జి.పి.ఎ.హౌస్ లోన్స్ ఇంట్రస్టు సబ్సిడీ) లాంటి వాటికి ప్రాధాన్యతనిచ్చి సి.ఐ.టి.యు. నాయకత్వంలో వరుసగా మూడవసారి వేతన సవరణ ఒప్పందం చేసుకున్నాము.

యూనియన్ ఏర్పాటు చేసుకున్న కుకింగ్ గ్యాస్ ఏజెన్సీ కార్మికులు

వరంగల్ జిల్లా గ్యాస్ ఏజెన్సీలో పనిచేయుచున్న కార్మికులు మార్చి 22న నూతన సంఘాన్ని ఏర్పాటు చేసుకున్నారు. 'దీన్ని వరంగల్ జిల్లా కుకింగ్ గ్యాస్ ఏజెన్సీ వర్కర్స్ యూనియన్' అనే పేరుతో రిజిస్టర్ చేశారు. ప్రభుత్వ నిబంధనలు, లేబర్ యాక్టు ప్రకారం కార్మికుల సమస్యలపై పోరాడేందుకు యూనియన్ ని ఏర్పాటు చేసుకున్నారు. దీనికి గౌరవాధ్యక్షులుగా వేల్పుల సారంగపాణి, అధ్యక్షులుగా సందేల హరినాథ్, ప్రధాన కార్యదర్శిగా దాడి మల్లయ్య, ప్రచార కార్యదర్శిగా వంగా కుమార స్వామి, కోశాధికారి గా డి.మ.హేందర్ లను ఏకగ్రీవంగా ఎన్నుకున్నారు. ఈ విషయం తెలియజేస్తూ యాజమాన్యానికి ఒక లేఖ రాశారు.

మూడునాల్గు నెలలుగా రెవెన్యూ, పంచాయితీ ఉద్యోగులను ఒకరిపై ఒకరి రెచ్చగొట్టి పబ్లిం గడుపుకోవాలని ప్రభుత్వం చూసింది. గ్రామ సేవకులలో అనైక్యతను రెచ్చగొట్టింది. ఉద్యోగులలో ప్రశాంతత లేకుండా చేసింది. ప్రత్యేకించి గ్రామ సేవకులను తీవ్ర ఇబ్బందులకు గురిచేసింది. తుగ్లక్ పాలనను గుర్తు చేసింది. ప్రభుత్వం అసలు పథకం ఉద్యోగాలు కుదించడం, శాఖలను కుదించడం, ఆవైఖరిలో ఏమాత్రం మార్పు ఉండదు. ఆ ప్రమాదం ఎప్పటికీ పొంచే వుంటుంది. ప్రభుత్వ విధానాలకు వ్యతిరేకంగా పోరాటానికి ఉద్యోగుల సంఘాలన్నీ ఐక్యతను పటిష్ట పర్చుకోవాల్సి వుంది. ప్రభుత్వం విభజించి పాలించే విధానాల పట్ల సదా అప్రమత్తతగా వుండాల్సి వుంది. గ్రామ సేవకులు ఎల్లవేళలా అప్రమత్తంగా ఉండాలి.

★★★

మున్సిపల్ ఉద్యోగుల ధర్నా - ప్రదర్శన

మున్సిపాలిటీలో వి.ఆర్.ఎస్.ను, ఉద్యోగుల కుదింపును, ప్రైవేటీకరణను నిరసనగా మార్చి 8న ఆదిలాబాద్ లో ఎ.పి.మున్సిపల్ ఎంప్లాయిస్ ఫెడరేషన్ రాష్ట్ర కమిటీ పిలుపు మేరకు ధర్నా జరిగింది. ఈ ధర్నాలో పాల్గొన్న ఉద్యోగులు, కార్మికులు ప్రభుత్వ విధానాలకు వ్యతిరేకంగా నినాదాలు ఇచ్చారు. ఆదిలాబాద్ లోని ప్రధాన వీధులలో భారీ ప్రదర్శన నిర్వహించి, జిల్లా కలెక్టర్ కు



మెమోరాండం సమర్పించారు. కలెక్టర్ కు వద్ద ధర్నా నిర్వహించారు. ధర్నా సుదృశించి ఫెడరేషన్ రాష్ట్ర ప్రధాన కార్యదర్శి పాలడుగు భాస్కర్ ప్రసంగించారు. మున్సిపల్ ఉద్యోగులు, కార్మికులు వ్యతిరేకమైన విధానాలకు నిరసనగా ఐక్యంగా వుద్యమించాలని

పిలుపునిచ్చారు. ఈ కార్యక్రమానికి జి.శ్రీనివాస్, పి.బ్రహ్మం, ఎం.కుమారస్వామి, ఏ.మచ్చయ్య, కె.పెద్దులు, ఎం.అంజయ్య తదితరులు నాయకత్వం వహించారు.


మున్సిపల్ ఎంప్లాయిస్ అండ్ వర్కర్స్ యూనియన్ నూతన కార్యవర్గం

ధర్నా అనంతరం జరిగిన విస్తృత స్థాయి జనపరల్ బాడీ సమావేశంలో ఆదిలాబాద్ జిల్లా మున్సిపల్ ఎంప్లాయిస్ అండ్ వర్కర్స్ యూనియన్ జిల్లా కమిటీని ఏకగ్రీవంగా ఎన్నుకున్నారు. అధ్యక్షులు యం.కుమార స్వామి (మంచుర్యాల) ఉపాధ్యక్షులు సత్యనారాయణ (నిర్మల్), పి.బ్రహ్మ (ఆదిలాబాద్), శదిగారపు వెంకటి (మంచుర్యాల), మచ్చయ్య (బెల్లంపల్లి) పెద్దులు (మందమరి), ఎం.అంజయ్య (మంచుర్యాల) మురళీ

(కాగజ్ నగర్) శాంతారావు (ఆదిలాబాద్) గంగన్న (ఆదిలాబాద్), అర్గనైజింగ్ కార్యదర్శులు పి.అనసూర్య (మందమరి), కేశవులు (ఆదిలాబాద్) ఇంకా 15 మందిని కార్యవర్గ సభ్యులుగా ఎన్నుకున్నారు.

మున్సిపల్ కార్మికుల ధర్నా

జీతాలు సక్రమంగా చెల్లించాలని, జీ.వో.లను ఖచ్చితంగా అమలు చేయాలని కోరుతూ ఆంధ్రప్రదేశ్ మున్సిపల్ ఎంప్లాయిస్ ఫెడరేషన్ (సి.ఐ.టి.యు) ఆధ్వర్యంలో మున్సిపల్ కార్మికులు మార్చి 8న ఏలూరు కలెక్టర్ కు వద్ద ధర్నా చేసారు. ఈ కార్యక్రమానికి వరప్రసాద్, లాజరు, శేషారావు, మహంకాళి, పాండు నాయకత్వం వహించారు. సి.ఐ.టి.యు. జిల్లా అధ్యక్షుడు చింతకాయల బాబూరావు జనాభా ప్రాతిపదికన మున్సిపల్ ఉద్యోగులను నియమించడం లేదని విమర్శించారు. ఖాళీ పోస్టులను వెంటనే భర్తీ చేయాలి, ప్రతినెల జీతాలు సక్రమంగా చెల్లించాలి, జీ.వో.లు



ఖచ్చితంగా అమలు చేయాలని డిమాండ్ చేసారు. మున్సిపల్ కార్మికుల సమస్యలపై అన్ని కార్మిక సంఘాలు ఐక్యంగా పోరాడాలని ఎ.ఐ.టి.యు.సి. నాయకులు కృష్ణ మాచార్యులు విజ్ఞప్తి చేసారు.

సి.ఐ.టి.యు. జిల్లా కార్యదర్శి

అంగన్ వాడీల నిరసన ప్రదర్శన

జీతాలు పెంచుతూ వెంటనే జీ.వో. విడుదల చేయాలి, జీతాలను బడ్జెట్ కంట్రోల్ నుంచి తొలగించాలి, కాంట్రాక్ట్ విధానాన్ని



రద్దు చేయాలని కోరుతూ అంగన్ వాడీ విశాఖ జిల్లా కమిటీ ఆధ్వర్యంలో మార్చి 18న నర్సపట్నం, పాడేరు, విశాఖలలో నిరసన ప్రదర్శనలు విజయవంతంగా జరిగాయి.

డిమాండ్స్:

- పెంచిన జీతానికి కేంద్రం వెంటనే జీ.వో. విడుదల చేయాలి.
- అదనపు పనికి అదనపు వేతనం చెల్లించాలి.
- జీతాలను బడ్జెట్ కంట్రోల్ నుంచి తొలగించాలి.
- కాంట్రాక్ట్ విధానాన్ని రద్దు చేయాలి.
- మెడికల్ అసిస్టెంట్ లను గ్రామ కార్యదర్శులుగా నియమించాలి.
- టి.ఎ., డి.ఎ. బకాయిలు చెల్లించాలి.

ఈ కార్యక్రమంలో అంగన్ వాడీ యూనియన్ ప్రధానకార్యదర్శి ధనలక్ష్మి, విజయలక్ష్మి, సత్యవతి, అరుణ, అన్నపూర్ణ, శ్రామిక మహిళ నాయకురాలు రమ పాల్గొన్నారు.

కె.రాజారామ్ మోహన్ రాయ్ మున్సిపాలిటీలో ప్రైవేటీకరణ విధానాలు విడనాడాలన్నారు. గ్రామపంచాయితీ వర్కర్స్ అధ్యక్షుడు ఆర్.సత్యనారాయణ డి.ఎ.ను ప్రభుత్వమే భరించాలని కోరారు.

ధర్నా అనంతరం సమస్యలతో కూడిన మెమోరాండంను కలెక్టర్ కు సమర్పించారు.

ప్రైవేటీకరణ వ్యతిరేక పోరాటంలో దళితులు ముందుందాలి

భారతసామాజిక వ్యవస్థలో వేల సంవత్సరాల నుండి కుట్రలు, కుతంత్రాలతో ఆధిపత్యాన్ని సాధించిన మతవాద శక్తులు మరింతగా బలపడేందుకు ప్రపంచ దోపీడీ దారులతో మిలాఖత్ అయ్యాయి. దేశ స్వాభిమానాన్ని, సార్వభౌమాధికారాన్ని దెబ్బతీస్తున్న నేటి చారిత్రక నేపథ్యంలో సామాజిక దార్శనికుడు డా॥బి.ఆర్.అంబేద్కర్ ఆలోచనా విధానానికి ఎనలేని ప్రాముఖ్యం వున్నది.

అతివాద, మతవాద ఉగ్రవాదులు నేడు కేంద్ర ప్రభుత్వాన్ని నడిపిస్తున్న తీరు మనందరి కళ్ళముందు వ్రత్యక్షమవుతోంది. సామాజిక అంతరాలను నృష్టించి వేల సంవత్సరాలనుంచీ అగ్రస్థానంలో వుంటూ కింది సామాజిక నమూనాలపై దోపీడీని, పెత్తనాన్ని సాగించుకుంటూ వచ్చిన మతవాద శక్తులు కింద కులాల్లో రగులుకుంటున్న అనంతృప్తిని, పోరాట చైతన్యాన్ని వసిగట్టాయి. 85 శాతంగా ఉన్న అణగారిన కులాల్లో నిరంతరమైన అనైక్యత నృష్టించకుండా తమ ఆధిపత్యాన్ని ఎంతోకాలం సాగించుకోలేమని గ్రహించాయి.

మరొక వ్రక్క దళిత, గిరిజన, వెనుకబడిన వర్గాలు చైతన్యం కావడంలో ప్రధానపాత్ర వహిస్తున్న రిజర్వేషన్స్ను తొలగించాలని నిర్ణయించాయి. 1986 నుండి మతవాద శక్తులు దళిత, గిరిజన, వెనుకబడిన కులాలకిస్తున్న రిజర్వేషన్స్ రద్దు చేయాలని ఆందోళన చేసినవి. ఈ రిజర్వేషన్స్ ఇంకెంత కాలమని అవకాశం దొరికినప్పుడల్లా ప్రశ్నిస్తునే వున్నాయి. గత నాలుగు సంవత్సరాలుగా అధికారాన్ని చేబట్టి పరిపాలిస్తున్నారు. సరళీకరణ, ప్రైవేటీకరణలు దళితులను, వెనుకబడిన వర్గాలకున్న కొద్దిపాటి రిజర్వేషన్స్ను నీరు గార్చేందుకు అవకాశంగా మలుచుకుంటున్నాయి. పబ్లిక్ సెక్టార్స్ మూసివేయాలని, అమ్మివేయాలని నిర్ణయం చినవి. దాని కోసం కేంద్రంలో ఒక ప్రత్యేక మంత్రిత్వశాఖ ఏర్పాటు చేశారు. ప్రభుత్వ రంగ సంస్థలను, సర్వీసులను ప్రైవేటీకరించడం తమ విధానమని

నిర్భయంగా ప్రకటించడమే కాదు, అమలు పరుస్తున్నది. ఈ పరిస్థితి ఇదే విధంగా కానసాగితే ఇక భవిష్యత్తు అంతా ప్రైవేటు మయమే. ఇదే కోరుకుంటున్నారు.

అగ్రకుల సంపన్న వర్గాలవారు కారు చౌకగా ప్రభుత్వ పరిశ్రమలను, సంస్థలను కొనుక్కొని కోట్లకుకోట్లు లాభాలు సంపాదించడం చేస్తూనే, రిజర్వేషన్ సౌకర్యంతో అంతో ఇంతో లబ్ధి పొందుతూ, అగ్రకుల సంపన్న వర్గాలకు చాలెంజ్ చేస్తున్న దళిత వెనుకబడిన వర్గాలను నిర్వీర్యం చేయవచ్చనేది వారి పథకం.



డా॥ బి.ఆర్. అంబేద్కర్

రాజ్యాంగం కల్పించిన రిజర్వేషన్స్ విధిగా అమలు పర్చాలని వెంటపడితేనే సక్రమంగా వున్న రిజర్వేషన్స్ అమలు కాలేదన్నది అందరికీ తెల్సిన వాస్తవమే. ప్రభుత్వ సమాచారం మేరకే ఎస్.సి., ఎస్.టి.,లకు 22% రిజర్వేషన్ అమలు కావాల్సి ఉండగా క్లాస్ 1 ఉద్యోగాల్లో 8%, క్లాస్ 2 ఉద్యోగాల్లో 12%, క్లాస్ 3 ఉద్యోగాల్లో 16% మాత్రమే అమలు అయినవి. విశ్వవిద్యాలయాలు, న్యాయస్థానాల్లో సహితం 2% కూడా రిజర్వేషన్ కాని దుస్థితి. ఇక ప్రైవేట్ సంస్థల్లో రిజర్వేషన్ అమలు పర్చాలనే నియమం ఏమీ లేదు, కాబట్టి ఇక దళితులు చదువుకోవడం, ఉద్యోగాలు చేయడం అసాధ్యము. తర తరాలుగా భూములు, ఫ్యాక్టరీలు, వ్యాపారాలు, రిజర్వ్ చేసుకున్న అగ్రకుల సంపన్న వర్గాల

నుండి మతవాద పాలకులు జనాభా ప్రాతిపదికన రిజర్వేషన్ కల్పిస్తారని ఎవరము భ్రమపడటం లేదు.

30% పబ్లిక్ సెక్టార్ సుమారు 2కోట్ల ఉద్యోగాలు కల్పిస్తే, 70% వున్న ప్రైవేటు పరిశ్రమ కల్పించిన ఉద్యోగాలు 75 లక్షలు పెద్దగా ఉద్యోగాలు పెరగడం లేదనేది వాస్తవం. 1981-91 మధ్య ప్రైవేటు పరిశ్రమలు విపరీతంగా పెరిగినవి. 17,183 కోట్ల మార్కెట్ విలువ కల్గిన ఆస్థలు 1981లో వుంటే, 1991 నాటికి 70,933

కోట్లకు పెరిగినవి. అంటే నాలుగు రెట్లు పెరిగినవి. కాని ఉద్యోగాలు మాత్రం 4 రెట్లు పెరగలేదు. 1981లో 75.50 లక్షలున్న ఉద్యోగులు 76.70 లక్షలు మాత్రమే పెరిగారు. అంటే 4 రెట్లు పెట్టుబడులు పెరిగినా 1.20 లక్షలు కొత్త ఉద్యోగాలు మాత్రమే వచ్చాయి. అంటే 40% పెట్టు బడులు పెరిగినా 2% ఉద్యోగాలు కూడా పెరగలేదన్న మాట. ప్రైవేటు పరిశ్రమలు పెరిగినా పెద్దగా ఉద్యోగాలు పెరగవు. దేశంలో చదువుకున్న నిరుద్యోగులు 4కోట్ల 7లక్షలని రిజిస్టర్ అయింది.

ఉద్యోగాలే పరిమితమువుతున్న ఈదశలో అకొద్దిపాటి ఉద్యోగాలు కూడా పరిశ్రమలను స్థాపించే అగ్రకుల సంపన్న

వర్గాల అనుచరులకు వస్తాయి, కాని దళితులకొచ్చే సమన్య వుండదు. దళితులకొచ్చినా, స్వీపర్లు, వాచ్మెన్, మున్సిపాలిటీ పనులు మాత్రమే. 80% ప్రభుత్వ అప్పులపై, సబ్సిడీలపై, ప్రైవేటు పరిశ్రమలు నెలకొల్పబడుతున్నది వాస్తవం.

డా॥అంబేద్కర్ రాజ్యాంగంలో రిజర్వేషన్ పొందు పర్చడంలో కీలకపాత్ర వహించాడు. తరతరాల కులరక్కసి అణచివేతకు గురైన దళితుల ఆత్మగౌరవాన్ని తట్టిలేపాడు. సభ్య సమాజంతో మిళితం చేయడానికి నిర్విరామంగా కృషి చేశారు. సరళీకరణ, ప్రైవేటీకరణ విధానాలను వ్యతిరేకించడంలో దళితులు ముందుందాలి. డా॥ అంబేద్కర్ 112వ జయంతి సందర్భంగా మనం తీసుకోవాల్సిన ప్రతిజ్ఞ ఇదే.

ప్రభుత్వానికి మరో షాక్ కావాలేమో!

ముఖ్యమంత్రి చంద్రబాబు తన నిజస్వరూపాన్ని మరొకమారు ప్రదర్శించు కున్నారు. విద్యుత్ రేట్లు హెచ్చింపును వాయిదా వేయటం స్థానిక ఎన్నికల కోసమేనని, ఎన్నికల తర్వాత పెంచకమానరని ప్రతిపక్షాలు ఆరోపించినపుడు, ఆ మాటలను ఆయన అసత్య ప్రచారమని కొట్టి వేశారు. రేట్లు పెంచే ప్రసక్తి లేదన్నారు. తీరా ఎన్నికలు ముగిసిన తర్వాత అకస్మాత్తుగా మాట మార్చి కొంత పెరుగుదల తప్పదన్నారు. అదే ప్రకారం మార్చి 24న కొత్త టారిఫ్ ప్రకటించారు.

ఈ విధంగా ఎన్నికలకు ముందు ఒక మాట చెప్పి ప్రజలను భ్రమపెట్టడం, వారితో ఓట్ల అవసరం తీరగానే మాట మార్చటం రాష్ట్ర ముఖ్యమంత్రికి ఒక అలవాటుగా మారింది. ప్రజలతో మరీ ఇంత నిజాయితీ లేకుండా వ్యవహరించే ముఖ్యమంత్రి దేశంలో మరెవరైనా ఉన్నారా అన్నది సందేహమే.

విద్యుత్ రేట్లు పెరుగుదలకు సంబంధించి తెలుగు దేశం ఆడితప్పిన మాట మరొకటి కూడా ఉంది. ట్రాన్స్ కోకు ఈసారి సబ్సిడీ బడ్జెట్ ప్రతిపాదనలలో 1792 కోట్ల అంకెను పేర్కొంది. బడ్జెట్ ను అసెంబ్లీ ఆమోదించటం కూడా జరిగిపోయింది. సబ్సిడీ సొమ్మును భారీగా తగ్గిస్తున్నట్లు రెగ్యులేటరీ కమీషన్ కు తెలియజేసారు. ఆ విధంగా ఆ మొత్తం 183 కోట్లు తగ్గి 1509 కోట్ల 38లక్షలైంది. వర్తమాన సంవత్సరపు సబ్సిడీ 1629కోట్ల కన్నా కూడా ఇది 111కోట్లు తక్కువ.

ప్రభుత్వం తక్కిన మొత్తాన్ని అందచేయడం కన్నా వీలు చూసుకొని మరొక విడత రేట్లు పెంచేందుకే ప్రయత్నిస్తుందని భావించవచ్చు. ప్రపంచబ్యాంకు ఆదేశాలను పాటించే వారు అంతకన్నా మరొక విధంగా వ్యవహరించే అవకాశమే లేదు.

పేద వర్గాలకు, ఇతర సాధారణ ప్రజలకు భారం తగ్గించేందుకు వారి స్థితిగతుల రీత్యా చేసే కేటాయింపులు సబ్సిడీ అవుతాయి. కానీ

గతంలో విద్యుత్ బోర్డుకు ఇచ్చిన నిధులుగాని, ఇప్పుడు ట్రాన్స్ కోకు ఇస్తున్న నిధులు గాని, వాటి అసమర్థత కారణంగా అవుతున్న ఖర్చు మాత్రమే. ఇప్పటికీ విద్యుత్ నష్టాల (చౌర్యం) పరిధి సుమారు మూడింట ఒకవంతు వరకు ఉంది.

విద్యుత్ సంస్కరణల గొప్పదనం గురించి అలసట లేకుండా మాట్లాడే ముఖ్యమంత్రికి సంస్థను ముక్కలు చేయటం, ప్రైవేట్ రంగానికి అప్పగించటం పట్ల ఉన్న ఆసక్తి సంస్థలోని లోపాలను తొలగించటం పట్ల లేనందున, మధ్యలో ప్రజలను పిండి వేస్తున్నారు. కనుక పోయినసారి రేట్లు



పెరిగినపుడు ప్రజల ఆగ్రహాన్ని చవిచూసిన ప్రభుత్వం, ఈసారి కూడా వారి నిరసనకు గురి అయితే ఆశ్చర్యపడదగింది ఉండదు.

వ్యవసాయ రంగం నుండి యూజర్ ఛార్జీలు క్రమంగా వసూలు చేయమని, గృహ రంగానికి క్రాస్ సబ్సిడీలు తగ్గాలని మహారాజ శ్రీ ప్రపంచబ్యాంకు ప్రభువుల వారు సెల వివ్వడం, అందుకు తెలుగుదేశం సామంత ప్రభుత్వం తలూపటం తెలిసిన విషయమే అయినందున, ఆ సూత్రాలు కొత్త టారిఫ్ ను ప్రతిఫలించటాన్ని మనం తేలికగానే గమనించవచ్చు.

వ్యవసాయానికి యథాతథంగా హార్ప్

పవర్ ఒక్కంటికి సంవత్సరానికి 25 రూపాయలు పెంచటమొక్కటే కాదు, మీటర్లు ఏర్పాటు చేసుకునే రైతులకు, సరైన పరికరాలు వినియోగించే వారికి రేట్లు తగ్గుతాయనే ఆశలు చూపడం కూడా బ్యాంకు చెప్తున్న దాని ప్రకారం రైతాంగాన్ని నెమ్మదిగా సంస్కరణలలోకి లాగజూడటమే. ఉదాహరణకు మీటర్లు ఉన్నట్లయితే మొదటి 2500 యూనిట్లకు 20 పైసలు చొప్పున, తర్వాత 50 పైసలు చొప్పున ఛార్జీ ఉంటుందని చెప్తున్నారు. కాని భూగర్భ జలాలు క్రమంగా లోతుకుపోతున్న ప్రాంతాల వారిపాలిట ఇది తేనెపూసిన కత్తి వ్యూహమే అవుతుంది.

రైతులు కొన్ని వందల రూపాయల నుండి వేల వరకు అదనంగా చెల్లించవలసిన వరిస్థితి వెంటనే ఏర్పడుతుండగా, భవిష్యత్తుకు సంబంధించి వారిని బోనులోకి ఆకర్షించే ప్రపంచ బ్యాంకు బ్రాండ్ వ్యూహం ఇందులో స్పష్టంగా ఉంది. ఈ వేటు పడుతున్నది ప్రధానంగా ఇప్పటికే నమన్యలతో కుమిలిపోతున్న వెనుకబడిన ప్రాంతాల రైతాంగం పైనే కావటం గమనార్హం.

ఇంటి వినియోగానికి సంబంధించి కనిపిస్తున్నది కూడా ఇదే. కస్తమర్ ఛార్జీలు అనే టక్కిరిపద్దును రెట్టింపు చేసిన స్థితిలో (బిల్లులు చేసి ఇచ్చే ప్రైవేట్ వారిని మరింత మేపేందుకు గాక మరేమైనా ఉందా?) కుటుంబాలపై పడే భారం తక్కువ కాదు. ఉదాహరణకు ఒక సగటు మధ్య తరగతి కుటుంబం 200 నుండి 300 యూనిట్లు వినియోగిస్తుందనుకుంటే వారు ఇక నుండి అదనంగా కట్టవలసిన మొత్తం 50 రూపాయల నుండి 75 రూపాయల వరకు ఉంటుంది. మరొక వైపు ఇంకా పైశ్లాబుల వారికి, పరిశ్రమలకు, వాణిజ్యానికి రేట్లు తగ్గించడమంటే బ్యాంకు చెప్పినట్లు క్రాస్ సబ్సిడీలను తగ్గించే విధానాన్ని అనుసరించటమే. ఇటువంటి ప్రజావ్యతిరేక చర్యలకు ఏ విధంగా స్పందించాలో నిర్ణయించుకో వలసింది ప్రజలే.

- వార్త దినపత్రిక సౌజన్యంతో

(2వ పేజీ తరువాయి)

పోలీస్ కమిషనర్ స్వయంగా కార్మికుల మీటింగు వేసి రౌడీషీట్లు ఓపెన్ చేస్తాం, దొంగతనం కేసులు పెడతాం, టైట్ పోస్టు పెడతాం, లారీచార్జీ చేస్తామని బెదిరించారంటే ఐ.పి.ఎస్. యాజమాన్యానికి ఎంతగా కొమ్ముకాశారో అర్థమవుతుంది. వంద తప్పులు చేసిన యాజమాన్యంపై ఈగ వాలనివ్వలేదు. ఐక్యంగా పోరాడు తున్నందుకు కార్మికులపై నిర్బంధం ప్రయోగిస్తున్నారు. స్టేషన్ లో బేడీలు వేసి వుంచడం, ఆడపిల్లలను కూడా అకారణంగా అరెస్టు చేయడం లాంటి స్థితికి పోలీసులు దిగజారారు. ఒక్క మాటలో చెప్పాలంటే ఎమర్జెన్సీని తలపింపచేశారు. ఒక విదేశీ యాజమాన్యానికి వత్తాసుగా పోలీసులు పక్షపాతవైఖరి అవలంబించడం గర్హనీయం.

భ్రమలు కల్పిస్తున్నారు

విదేశీ కంపెనీలు వస్తే చాలు, రాష్ట్రం అంతా అభివృద్ధి అవుతుందని చంద్రబాబు అంటూ రాజ్యాంగ విరుద్ధంగా వి.ఇ.పి.జెడ్ లో ఏ చట్టాలు అమలు చేయనక్కరలేదని ఎం.ఓ.యు. కుదుర్చు కున్నారు. ఇప్పటికి ఎన్నిసార్లు డిమాండ్ చేసినా దానిని బహిర్గతం చేయలేదు. పౌరదర్శకత అంటే ఇదేనేమో. ముఖ్యమంత్రి విధానాలను నెత్తికెత్తుకున్న అధికారులు నాలుగు ఆకులు అదనంగా వల్లిస్తున్నారు. 'నో యూనియన్' అని, యాజమాన్యం యూనియన్ లతో చర్చించదనే సిద్ధాంతాన్ని వీరే చెబుతున్నారు. చట్ట ప్రకారం యూనియన్ తో చర్చించవలసివున్నా ఎందుకు చర్చించరు? అని యజమానిని నిలదీయ లేక పోయారు. కనీసం నచ్చచెప్పలేక పోయారు. ఇదీ వీరి సమర్థత. కార్మికుల పట్ల చులకన భావంతో వీరునోరు పారేసుకున్నారు. మీకు పూరికే ఉద్యోగాలు ఇచ్చాం. మేం చెప్పినట్లు ఎందుకువినరు? నెలకు రూ. 1800/- జీతం ఇస్తూ అదే ఎక్కువన్నట్లుగా వాదిస్తున్నారు. ఇంతకంటే తక్కువ జీతానికి 'క్యూ'లో వున్నారన్నది వీరి వాదన.

అధికారుల వాదనలకు పత్రికలు

ఎన్నడూ ప్రాధాన్యత ఇవ్వలేదు. ఈ పోరాటంలో పత్రికల పాత్ర ప్రశంసనీయం. వి.ఇ.పి.జెడ్ కార్మికుల పోరాటంపై జరుగుతున్న దాడి రాబోయే కాలంలో మొత్తం కార్మికవర్గంపై జరగబోయే దాడికి నాంది. అందుకే దానిని 'టెస్టింగ్ డోస్' అనవచ్చు. అయినా ఇది మాకు సంబంధించినదికాదని అనుకున్న నాయకులూ వున్నారు. భవిష్యత్ లో వారికి కూడా అర్థం కాకతప్పదు. రాబోయే కార్మిక వర్గంపై దాడులు మరింత ఉధృతమయ్యే కాలం. దీనిని ఎదిరించడానికి కార్మిక వర్గం సర్వసన్నద్ధం కావాలి. వి.ఇ.పి.జెడ్ లోని కార్మికులు వయస్సులో అతి చిన్నవారు. కాని పోరాటంలో రాటుదేలారు. ఎన్నో ఇబ్బందులు ఎదురైనా వట్టుదలతో చివరి దాకా పోరాటం సాగించారు. వీరి పోరాటం కార్మికలోకానికి ఆదర్శనీయం.

కామ్రేడ్ "హోచిమన్" చెప్పినట్లు అననుకూలంగా వున్నదాన్ని అనుకూలంగా ఎలా మార్చుకోవాలో ఈ పోరాటం నేర్పింది. సెక్షన్ 144 విధించి డైమండ్స్ కార్మికులను ఎవరినీ కలవకుండా గందరగోళపర్చాలని యాజమాన్యాలు కుట్ర చేశాయి. కాని మొత్తం కార్మికులు ఒక చోటకాకుండా సెక్షన్ 144 లేని ఇతర ప్రాంతాల్లో ప్రతిరోజు కలిసే విధంగా ఏర్పాట్లు జరిగాయి. నాయకులే కార్మికులను కలిసేవారు. దానివల్ల ప్రతిరోజు కార్మికులలో అత్యధిక భాగం కలవడం సాధ్యమైంది. ఎక్కువ రోజులు క్లాసులు నిర్వహించబడ్డాయి. ఎక్కువ మంది వారి అభిప్రాయాలను కూడా స్వేచ్ఛగా వెల్లడించగలిగారు. ఏ విధంగా పోరాటం కొనసాగించాలో వారే నిర్ణయించు కోగలిగారు. ఆ విధంగా ప్రజాతంత్ర పని విధానం సాధ్యమైంది.

కార్మికులు ఒక్కసారి కంపెనీ లోపలికి వస్తే తమ ఇష్టం వచ్చినట్లు తలవంచవచ్చని యాజమాన్యాలు భావించాయి. ఫిబ్రవరి 18వ తేదీన లోపలకు వెళ్ళగానే బెల్లియం యాజమాన్యం గతం కంటే వేధింపులు పెంచింది. నాయకులపై మరింత కక్షపూనారు. ఆ కారణంగా ఒక మహిళా

కార్మికురాలు కూర్చున్న టేబుల్ లాగి, భుజాలపై చేతులు వేశారు. ఈ దుశ్చర్యకు పాల్పడిన జనరల్ మేనేజర్ 'లూకన్' కార్మికులందరి ముందు క్షమాపణ చెప్పారు. డెవలప్ మెంట్ కమిషనర్ స్త్రీ కార్మికుని పిలిచి పోలీస్ ఫిర్యాదు విరమించుకోమని చెప్పవలసి వచ్చింది. ఐక్యత అంటే ఏమిటో ఆవిధంగా బెల్లియం కార్మికులు రుజువు చేశారు. కాని ఇజ్రాయిల్ యాజమాన్యం మరింత కుట్ర పన్నింది. వారం రోజుల తర్వాత డ్యూటీ లేదని, మరలా లాకౌట్ చేస్తామని బెదిరించింది. యూనియన్ తో సంప్రదించ కుండా కొంతమంది యాజమాన్యాన్ని డెవలప్ మెంట్ కమిషనర్ ను వేడుకోసాగారు. మొదట ఇక ముందు సమ్మె చేయమని, క్షమించమని వ్రాసి ఇవ్వమన్నారు. తర్వాత కంపెనీ పేరు మార్చి సంతకాలుపెట్టించారు. తెల్లకాగితాలపై కూడా సంతకాలు పెట్టించారు. గొర్రె కసాయివాడిని నమ్మితే ఏమౌతుందో యాజమాన్యం రుజువు చేసింది. డ్యూటీలో వుండగా పోలీసుల వత్తిడితో జరిగాయి. జరిగిన పొరపాటుకు కార్మికులు విచారిస్తున్నారు. యూనియన్ ను, ఐక్యతను విస్మరిస్తే ఎంత ప్రమాదమో ఇది ఒక గుణపాఠం.

(4వ పేజీ తరువాయి)

ఆర్జ్యుమెంట్ కు రాకుండా తప్పించుకున్నది. హైకోర్టులో కేసును ఉపసంహరించు కోవాలని సంఘం ఆందోళనను ఉధృతం చేసింది. ఎట్టకేలకు మార్చి 18న జరుగవలసిన ఆర్జ్యుమెంట్ కు ప్రభుత్వం హాజరయ్యింది. పోరాటం తీవ్రం అవున్నదని తెలుసుకున్న ప్రభుత్వం హైకోర్టులో కారోబార్లను గ్రామ కార్యదర్శులుగా నియమిస్తానని తన అంగీకారాన్ని తెలియ జేసింది.

హైకోర్టు 5 నెలల గడువు లోపు కారోబార్ల ను, బిల్ కలెక్టర్లను గ్రామ కార్యదర్శులుగా నియమించాలని ఆదేశించింది. ఇది ఐక్యంగా పోరాడిన కారోబార్, బిల్ కలెక్టర్ల విజయం. ఈ విజయానికి ఆర్.టి.సి. గ్రామ సేవకులు, అంగన్ వాడీల పోరాటాలు స్ఫూర్తినిచ్చాయి.

★

మంత్రి ముగ్గుల్ని చేసిన 'జానపద ఉత్సవాలు'

సి.పి.ఎం. అఖిల భారత 17వ మహాసభలు హైదరాబాద్‌లో జరుగుతున్న సందర్భాన్ని పురస్కరించుకొని 2002 మార్చి 17 నుండి 23 వరకు హైదరాబాద్‌లోని అంబేద్కర్ కళాశాలలో 'జానపద ఉత్సవాల' ను నిర్వహించింది. ఈ ఉత్సవాలను సి.పి.ఎం. పోలిట్ బ్యూరో సభ్యులు, పశ్చిమబెంగాల్ మాజీ ముఖ్యమంత్రి శ్రీ జ్యోతిబసు దోలు వాయించి ప్రారంభించి, ప్రసంగించారు. పశ్చిమదేశాల విషయం సంస్కృతిని, ప్రపంచీకరణను ఎదుర్కొనే శక్తి జానపద కళారూపాల్లో ఉందన్నారు. జానపద కళారూపాలు అనేక వైవిధ్యాలు కలిగి ఉన్నాయని, ప్రజల సంపద అయిన ఈ జానపద కళారూపాలను కాపాడుకోవడం ద్వారా మనల్ని మూస సంస్కృతిలోకి నెట్టి వేయాలని కుట్ర చేస్తున్న పశ్చిమ దేశాల విషయం సంస్కృతి బారి నుండి కాపాడుకోగలమన్నారు. ప్రారంభ సభకు అధ్యక్షత వహించిన సి.ఐ.టి.యు. రాష్ట్ర ఉపాధ్యక్షులు శ్రీ బి.వి.రాఘవులు మాట్లాడుతూ స్వాతంత్ర్య పోరాట కాలంలోనూ, తెలంగాణ రైతాంగ సాయుధ పోరాట కాలంలోనూ జానపద కళారూపాలను ప్రోత్సహించింది. ప్రజల్ని చైతన్య పరిచే విధంగా నిజమైన ప్రజాకళారూపాలుగా తీర్చిదిద్దింది కమ్యూనిస్టులే నన్నారు. ఇంకా ఈ సభలో ప్రముఖ నాట్యాచార్యుల శ్రీ నటరాజ రామకృష్ణ, రంగస్థల పరిశోధకులు శ్రీ మొదలి నాగభూషణ శర్మ పాల్గొని ప్రసంగించారు.

రెండవ రోజు నుండి చివరి రోజు వరకు జరిగే ప్రారంభసభకు ప్రజాశక్తి సంపాదకులు శ్రీ వి.శ్రీనివాసరావు, ప్రముఖ జానపద కళాకారులు, మాజీ ఎమ్మెల్యే శ్రీ నర్రా రాఘవరెడ్డి, కళాకారులు, తెలంగాణ రైతాంగ సాయుధ పోరాట యోధులు శ్రీ కృష్ణమూర్తి, ప్రజాశక్తి సాహితీ సంస్థ ప్రచురణల విభాగం ఎడిటర్ శ్రీ తెలకపల్లి రవి, ప్రజానాట్యమండలి మాజీ రాష్ట్ర కార్యదర్శి శ్రీ కె.శాంతారావు అధ్యక్షత వహించారు. ముఖ్య అతిథులు వక్రలుగా పశ్చిమ బెంగాల్ ముఖ్యమంత్రి శ్రీ బుద్ధదేవ్ భట్టాచార్య, ప్రముఖ సినీ దర్శకులు శ్రీ బి.నర్సింగరావు, ఆదివాసి పరిశోధకురాలు

డా॥వకులాభరణం లలిత, పశ్చిమ బెంగాల్ యువజన, క్రీడల శాఖ మంత్రి శ్రీ ఎం.డి.సలీం, సహజ కవి, సినీనిర్మాత, దర్శకులు శ్రీ ఎం.ఎన్.రెడ్డి, ఐదవ అధ్యక్షురాలు శ్రీమతి సుభాషిణి ఆలీ, జానపద పరిశోధకులు శ్రీ బిట్టు వెంకటేశ్వర్లు, వ్యవసాయ కార్మిక సంఘం అఖిల భారత ఉపాధ్యక్షులు, సాహితీ, సాంస్కృతిక విమర్శకులు శ్రీ సునీత్‌చోప్రా, రంగస్థల



ప్రయోక్త శ్రీ డా॥ప్రసాదరెడ్డి, ప్రముఖ టివి నటులు శ్రీ వల్లం నర్సింహారావు, సెంట్రల్ యూనివర్సిటీ రీడర్ డా॥ బి.అనంతకృష్ణ, ప్రముఖ సినీ దర్శకులు శ్రీ తమ్మారెడ్డి భరద్వాజ, శ్రీ రంగారావు తదితరులు పాల్గొని ప్రసంగించారు.

ఈ జానపద ఉత్సవాలను ప్రజానాట్య మండలి అధ్యక్షులు, కార్యదర్శులు శ్రీ జగ్గరాజు, శ్రీమతి దేవి, ఉపాధ్యక్షులు కాళిదాసు, శ్రీ జగన్, సహాయ కార్యదర్శి రమేష్ సమన్వయం చేశారు. మొత్తం 66 జానపద కళారూపాలు, 1512 మంది కళాకారులు ఈ ఉత్సవాలలో పాల్గొన్నారు.

ఈ జానపద ఉత్సవాల్లో ఒకప్పుడు ఆంధ్రదేశాన్ని ఉర్రూతలూగించిన బుర్రకథ లాంటి కళారూపాలతో పాటు అత్యంత ప్రాచీనమైన చిందుభాగవతం, తోలుబొమ్మలు, కత్తుల నృత్యం, కూచిపూడి భాగవతం, పేరిణి శివతాండవం, తూర్పు భాగవతం, చెక్కభజన, అగ్రవర్ణ ఆదిపత్యాన్ని ఏనాడో సవాలు చేసిన కళారూపం 'గోసంగి'ని ప్రదర్శించారు. రేలా, ధింసా, అందెల నృత్యం, కొమ్ముబూర, లంబాడీ నృత్యం వంటి గిరిజనుల కళారూపాలను ప్రదర్శించారు. పండుగలు, ఇతర వేడుకల సందర్భంగా మనల్ని పలకరించే హరిదాసులు, హరంభజనలు,

- బి. పూర్ణచంద్రారావు

పగటి వేశాలు, గంగిరెద్దుల వాళ్ళు, వీటిలో ప్రత్యేక ఆకర్షణ. డప్పుల, కోలాట నృత్య విన్యాసాలు ప్రేక్షకులను అబ్బుర పరిచాయి.

వారం రోజుల పాటు ప్రతిరోజు సాయంత్రం ఆరు గంటల నుండి రాత్రి పది గంటల వరకు ఏకదాటిగా కళా ప్రదర్శనలు జరిగాయి. వల్లె హైదరాబాద్ నగర ముంగిట్లోకి వచ్చింది. జానపద కళారూపాలు నగర ప్రజల గత స్మృతులను గుర్తు చేశాయి. ప్రతిరోజు ఏకదాటిగా నాలుగు గంటలు కుటుంబ సమేతంగా కుర్చీలు దొరికన వారు అతుక్కుపోయి, దొరకని వారు అలాగే నిలబడి ఈ కళారూపాలను చూశారంటే అవి వారిని ఎంతగా మంత్రి ముగ్గుల్ని చేశాయో అర్థమౌతుంది.

అత్యంత విషాదకరమూ, విశేషమూ ఏమంటే వీరెవ్వరూ వృత్తి కళాకారులు (ప్రోఫెషనల్స్) కాదు. తమ పని తాము చేసుకుంటూ కళాకారులుగా కొనసాగుతున్నారు. ఇప్పుడు పనులు కూడా దొరకకపోవడం, ఇన్నాళ్ళు సాంప్రదాయకంగా తమను ఆదుకున్న రైతులు తామే పంటలు వండక, అప్పుల బాధతో ఆత్మహత్య చేసుకుంటుండడంతో తాము వీధిన వడ్డామని, తమకు పని కల్పిస్తే ఈ కళారూపాలను బ్రతికించుకుంటామని జానపద కళాకారులు ఆవేదనతో చెబుతున్నారు.

ప్రతి జానపద కళారూపం వెనుక, జానపద కళాకారుడి వెనుక జాలిగొలిపే విషాద కథలున్నాయని వారిని కదిలిస్తే తెలిసింది.

ఈ కళారూపాలన్నీ రాష్ట్రంలోని ఒక ప్రాంతానికో, ఒక జిల్లాకే పరిమితమైనవే. ఎక్కడో మారుమూలన రాష్ట్రం మొత్తంలో ఒకే ఒక కుటుంబం ప్రదర్శించే కళారూపం దగ్గర నుండి, రాష్ట్రంలో ఎక్కువ ప్రాంతాల్లో ప్రదర్శించే కళారూపం వరకు అన్నింటిని ఏర్చికూర్చి ఒకచోటికి చేర్చి హైదరాబాద్ నగర ప్రేక్షకులందరికీ గొప్ప అనుభూతిని మిగిల్చిన నిర్వాహకులు అభినందనీయులు.

ఏప్రిల్ 16 సమ్మెకు సంపూర్ణ మద్దతు

ప్రభుత్వ రంగ సంస్థల ప్రైవేటీకరణకు వ్యతిరేకంగా ఏప్రిల్ 16న దేశవ్యాపిత సమ్మెకు సిపిఐ(యం) 17వ తీర్మానం మహాసభలు సంపూర్ణ మద్దతు ప్రకటించటం హర్షణీయం. ఈ ప్రక్రియలో పోరాటంలో వున్న కార్మిక వర్గానికి దేశ ప్రజలంతా అండగా నిలవాలని ఉద్బోధించటం పోరాడే కార్మిక వర్గానికి కొండంత అండను, విశ్వాసాన్ని కల్గిస్తున్నది.

భారత కమ్యూనిస్టు పార్టీ (మార్క్సిస్టు) 17వ మహాసభలు మన రాష్ట్ర రాజధాని హైదరాబాద్ నగరంలో మార్చి 19 నుండి 24 వరకు జరిగాయి. కాంగ్రెస్, తెలుగుదేశం, బి.జె.పి. వంటి పార్టీల సభలు, సమావేశాలు కూడా అనేకం జరుగుతుంటాయి. ఈ సభలు, సమావేశాలన్నీ అనేక విషయాలు చర్చిస్తుంటాయి. అనేక తీర్మానాలు ప్రతికటకు విడుదల చేస్తుంటాయి.

కానీ సిపిఐ(యం) మహాసభలు ప్రధానంగా దేశ సమగ్రత, ప్రజలు ఎదుర్కొంటున్న పలు సమస్యలపై కూలంకుషంగా చర్చించాయి. కేంద్ర, రాష్ట్ర ప్రభుత్వాలు

అమలుపరుస్తున్న ప్రవంచ బ్యాంకు సంస్కరణలు వాటి దుష్ఫలితాలను మహాసభలు లోతుగా పరిశీలించాయి.

దేశ ఆర్థిక స్వావలంబనకు, పారిశ్రామిక ప్రగతికి వెన్నెముకగా నిలిచిన ప్రభుత్వ రంగం ప్రైవేటీకరణను వ్యతిరేకిస్తూ మహాసభలు ఏకగ్రీవంగా తీర్మానాన్ని

జమచేసింది. పాలకులు గొప్పగా కీర్తించే ప్రైవేటు రంగం రూ. 62,000 కోట్లు వివిధ రకాల పన్నులు ఎగనాం పెట్టిన సత్యాన్ని పై తీర్మానం బట్టబయలు చేసింది. గంగిగోవులాంటి ప్రభుత్వరంగాన్ని ప్రైవేటు వారికి కట్టబెట్టడమంటే దేశద్రోహానికి తలపడటంగా తీర్మానం అభివర్ణించింది.



ఆమోదించాయి. ప్రభుత్వరంగం పై బిజెపి ప్రభుత్వం చేస్తున్న దుష్ప్రచారాన్ని తీర్మానం ఖండించింది. పన్నులు, డివిడెండ్ల రూపంలో గత ఆర్థిక సంవత్సరంలో రూ.56,433 కోట్లు ఈ రంగం కేంద్ర ప్రభుత్వ ఖజానాకు

ఈ ప్రైవేటీకరణ కేవలం ప్రభుత్వ రంగ పరిశ్రమలకే పరిమితం కాదు. విద్య, వైద్యం, ప్రజావసరాల వ్యవస్థ వంటి అన్ని రంగాలను క్షీణిస్తున్నది. ప్రజాసంక్షేమం వల్ల ప్రభుత్వం రాజ్యాంగం నిర్దేశించిన తన బాధ్యతల

నుండి తప్పుకోవటం క్షంతవ్యం కాదని తీర్మానం హెచ్చరించింది.

ప్రైవేటీకరణ మహమ్మారి లక్షలాది మంది కార్మికులు, వృద్ధ్యులను తమ వుపాధుల నుండి తరిమేస్తున్నది. ఉద్యోగ భద్రత లేకుండా చేస్తున్నది. ఈ విషయమై సమావేశం ఆందోళన వ్యక్తం చేసింది.

ప్రధాన ప్రతిపక్షం అని చెప్పుకునే కాంగ్రెస్ పార్టీ తమ సమావేశాలలో ఏనాడు ఇలాంటి తీర్మానం చేయలేదు. పైగా స్వాతంత్ర్యానంతరం నిర్మించబడ్డ ప్రభుత్వ రంగాన్ని కూల్చే పనిని నూతన ఆర్థిక విధానాలపేర 1991లో కాంగ్రెస్ నేత పి.వి.నరసింహారావు అంకురార్పణ చేశారు. బిజెపి పాలనలో వేగంగా జరుగుతున్న ప్రైవేటీకరణలను ఆపేందుకు కాంగ్రెస్, పార్టీ పరంగా ఎలాంటి చర్యలేదు. తీర్మానాలు అంతకంటే లేవు. పైగా పార్లమెంటులోపల ప్రైవేటీకరణకు అనుకూలంగా వాజ్ పేయి ప్రభుత్వానికి కాంగ్రెస్ పార్టీ అండ దండలిస్తున్నది. ఇన్సూరెన్స్ రెగ్యులేటరీ అధారిటీ బిల్లు, బాల్కొ ప్రైవేటీకరణలో బిజెపి తో కలిసి కాంగ్రెస్ ఆడిన తతంగాన్ని కార్మిక వర్గం గమనిస్తున్నది.

బిజెపి, కాంగ్రెస్, తెలుగుదేశం పార్టీలు ఈ విషయంలో ఒకేతానులో ముక్కులు. దేశ ప్రయోజనం కంటే సంపన్నుల సంపదలు పెంచటం వారికి ముఖ్యం.

అందుకే కార్మిక వర్గం రాజకీయాలను నిశితంగా పరిశీలించాలని సి.ఐ.టి.యు. కోరుతున్నది.

వినిమయ ధరల సూచిక (2001-2002)

(బేస్ 1982=100)

సెంటర్ సీరిస్	డిసెంబర్-2001	జనవరి -2002	ఫ్యాక్టర్
అలిండియా	-	-	4.93
హైదరాబాద్	455	460	5.23
గుంటూరు	460	466	5.60
గూడూరు	447	447	4.33
విశాఖపట్నం	456	460	4.64
వరంగల్	483	496	4.48
కొత్తగూడెం	475	476	-
రాష్ట్ర సీరిస్		(1960=100)	
విజయనగరం	404	405	-
రాజమండ్రి	448	450	4.62
విజయవాడ	431	433	-
ఆదోని	454	457	4.38
ఎన్ఎస్ఐ కాంప్లెక్స్	453	456	4.76
ఎంజిపి కాంప్లెక్స్	431	433	-
ఎ.పి	-	-	4.97

సమాచారం వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ -

ఆంధ్రప్రదేశ్ ప్రభుత్వము జారీ చేసినది.

డి లేబర్ బ్యూరో గవర్నమెంట్ ఆఫ్ ఇండియా

16 ఏప్రిల్ 2002 నాటి రాష్ట్ర వ్యాపిత జనరల్ పారిశ్రామిక సమ్మెలో పాల్గొనండి

27మార్చి 2002న హైదరాబాద్లో సమావేశమైన కేంద్ర కార్మిక సంఘాలు, స్వతంత్ర ఫెడరేషన్లు 16 ఏప్రిల్ నాటి దేశ వ్యాపిత సమ్మెను మన రాష్ట్రంలో దిగ్విజయం చేయాలని పిలుపునిచ్చాయి. రెండవదశ

వ్యతిరేక ప్రజావ్యతిరేక విధానాలకు ఐక్యంగా నిరసన తెలియచేయాలని నిర్ణయించాం. దీనికి ముందు అన్ని జిల్లాలో జిల్లా స్థాయి సదస్సులు జరపాలని, ఏప్రిల్ 2, 2002 నాడు సమ్మె నోటీసులు అందచేయాలని

కోరుతున్నా కేంద్రం చట్టం తీసుకొని వచ్చే చర్యలు చేపట్టడంలేదు. కేంద్రప్రభుత్వం అనుసరిస్తున్న విధానాల కారణంగా నిరుద్యోగుల సంఖ్య పెరుగుతోంది.

ఆంధ్రప్రదేశ్ రాష్ట్ర ప్రభుత్వం, ప్రపంచ బ్యాంకు ఆదేశాల మేరకు రాష్ట్ర ప్రభుత్వ రంగ సంస్థలను ప్రైవేటీకరించడం, అమ్మివేయడం వంటి చర్యలు చేపడుతోంది. ఉద్యోగుల సంఖ్యను కుదించాలనీ, ఉన్న ఖాళీలను నింపరాదనీ నిర్ణయించడం ద్వారా యువతను రోడ్లపై పడవేస్తోంది. పన్నులు, యూజర్ చార్జీలు, విద్యుత్ చార్జీలు పెంచడం ద్వారా సామాన్య ప్రజానీకంపై భారాలు వేస్తోంది.

కార్మిక వర్గం మొద జరుగుతున్న ఈ దాడులను త్రిప్పి

కొట్టేందుకు, 16 ఏప్రిల్ 2002 నాటి సాధారణ పారిశ్రామిక సమ్మెలో పాల్గొనాలని మొత్తం కార్మికలోకానికి విజ్ఞప్తి చేస్తున్నాం.

CITU, AITUC, BMS, HMS, IFTU, HMKP, UTUC (LS)

AP Public Sector Employees' Confederation

APMSRU, AHEA

Hyderabad Public Sector

Employees Co-ordination

Committee.

సంస్కరణల పేరుతో కేంద్రప్రభుత్వం, పబ్లిక్ రంగ వరిశ్రమల వ్రయవేటీకరణ డిజిన్వెస్ట్ మెంట్, ఉద్యోగాల కుదింపు, రిట్రెంచ్ మెంట్, వి.ఆర్.ఎస్. విధానాలను కొనసాగిస్తోంది. పి.ఎఫ్. పై వడ్డీరేటు తగ్గించి కార్మికుల / ఉద్యోగుల పొదుపును లూటీ చేస్తోంది. ట్రేడ్ యూనియన్ హక్కులను కాలరాస్తోంది. వీటన్నింటినీ నిరసిస్తూ పబ్లిక్ రంగ వరిశ్రమలలో ఆలిండియా సమ్మె 16 ఏప్రిల్ 2002న జరుగుతోంది.

మన రాష్ట్రంలో కూడా ఏప్రిల్ 16, 2002 నాడు రాష్ట్ర వ్యాపిత జనరల్ పారిశ్రామిక సమ్మె ద్వారా కేంద్ర రాష్ట్ర ప్రభుత్వాల కార్మిక

నిర్ణయించాం.

ఈ సమ్మెలో అందరు కార్మికులు, ఉద్యోగులు ఉద్యోగినులు పాల్గొనాలని విజ్ఞప్తి చేస్తున్నాం.

డబ్ల్యు.టి.ఓ. ఆంక్షలకు లోబడి కేంద్ర ప్రభుత్వం వ్యవసాయ రంగంపై దాడి చేస్తోంది. సబ్సిడీలను కుదించడం ద్వారా వ్యవసాయ రంగంలోనూ చిన్న, మధ్యతరహా పారిశ్రామిక రంగంలోనూ సంక్షోభం ఏర్పడుతోంది.

అనేక సంవత్సరాలుగా వ్యవసాయ కార్మికులు నమగ్ర చట్టంకావాలని

అంగన్ వాడీల జీతాలను బడ్జెట్ కంట్రోల్ నుండి మినహాయించి ప్రతినెల చెల్లించాని, కేంద్ర ప్రభుత్వ సిఫారసుల అమలు పెండింగ్ నమన్యలను వరిష్కారం కోరుతూ 28-3-2002 వ తేదీన స్త్రీ శిశు సంక్షేమ వాఖా మంత్రికి, ఆర్థిక శాఖా మంత్రికి ఆంధ్రప్రదేశ్ అంగన్ వాడీ వర్కర్స్ అండ్ హెల్పర్స్ యూనియన్ ప్రతినిధివర్గం వినతిపత్రాలు ఇచ్చింది.

అంగన్ వాడీ సమస్యల పరిష్కారంకై మంత్రికి వినతిపత్రం



మంత్రిని కలిసిన ప్రతినిధి బృందంలో యూనియన్ ప్రధాన కార్యదర్శి పి. రోజా హైదరాబాద్ నగర నాయకురాలు వై. నర్సమ్మ, సిపిఐ(యం) పార్టీ శాసనసభ్యులు శ్రీ సున్నం రాజయ్యలు ఉన్నారు.

స్మార్టినిచ్చిన విజ్ఞాన మేళా

- రుక్మిణి

సి.పి.యం. 17వ జాతీయ మహాసభల్లో విభాగంగా హైదరాబాద్‌లోని అంబేద్కర్ కళాశాలలో మార్చి 16న కాన్సీతారాం ఏచూరి ప్రారంభించిన “విజ్ఞాన మేళా” ప్రతిరోజూ వేలాది మందిని ఆకర్షించింది. ముఖ్యంగా కార్మిక, కర్షకుల సమస్యలపై, విజ్ఞానశాస్త్ర అంశాలు, విద్య-ఉపాధి, సామాజిక న్యాయం, మతోన్మాదం మరెన్నో ఆసక్తి కరమైన అంశాలు ఈ విజ్ఞానమేళా లో విపులంగా ప్రదర్శించారు.

ప్రపంచబ్యాంకు తో కుదుర్చుకున్న ఒప్పందాల నిర్వాకం వివిధ రంగాల కార్మికులు, ప్రజలపై వాటి ప్రభావం - రాష్ట్రంలో వెల్లువెత్తిన విద్యుత్ ఉద్యమం గురించి వివరించే స్టాల్ అందరినీ ఆకట్టుకుంది.

ఇంకా పాండిచ్చేరి సైన్సుఫోరం, చరిత్రలో సైన్సు, సహమత్ వారిచే అయోధ్య పుట్టు పూర్వోత్తరాలు - చారిత్రక విశ్లేషణ అంశాలు అదనపు ఆకర్షణ. సామాజిక న్యాయం అంశంలో దళితులపై దాడులు - వివక్షతకు

ఉంచారు. ‘కలంయోధులు’ పేరుతో ఏర్పాటు చేసిన స్టాల్స్ లో 120 మంది కవుల ఛాయాచిత్రాలు ఉంచి, సాహిత్యం ద్వారా వారు ప్రజాచైతన్యానికి చేసిన కృషిని వివరించారు. ప్రపంచీకరణపై నిర్వహించిన కార్టూన్ పోటీలో ఎంపిక చేసిన 150కి పైగా కార్టూన్లు ప్రదర్శనలో ఉంచారు. ఇవి సందర్శకులను విశేషంగా ఆకర్షించాయి.

వ్యవసాయరంగంలో నెలకొన్న సంక్షోభం పై, సమాజంలోని అసమానతలపై, మత

సామరస్యం, మానవత్వం, ప్రపంచశాంతి అనే అంశాల పై నిర్వహించిన చిత్రలేఖనం పోటీలో బాలలు వేసిన చిత్రాలు నందేశాత్మకంగా ఉన్నాయి. చేనేత కార్మికులు ఉత్పత్తి చేసిన నూతన వస్త్రాల స్టాల్స్ నందర్భకులను వివరీతం గా ఆకట్టుకున్నాయి.



వ్యతిరేకంగా సాగిన ఉద్యమాల వివరాలు కళ్ళకు కట్టినట్టు చూపించారు.

ప్రపంచబ్యాంకు షరతుల ప్రభావం - దేశంలో రాష్ట్రంలో అస్తవ్యస్తమవుతున్న విద్యా విధానం - అటకెక్కుతున్న ఉపాధి అవకాశాల గురించి విపులంగా వివరించారు.

ఇంకా పుస్తక ప్రియుల కోసం లండన్ కు చెందిన జెడ్ బుక్స్, ఆక్స్ ఫర్డ్, ఓరియంట్ లాంగమన్, లెప్స్ వరల్డ్, దిశ, ప్రజాశక్తి, తెలుగు అకాడమీలతో పాటు దేశంలో ముఖ్యమైన సుమారు 20 ప్రచురణ సంస్థలకు చెందిన స్టాల్స్ ఏర్పాటు చేశారు. వీటిలో ప్రపంచ వామపక్ష విప్లవోద్యమాలపై ప్రచురించిన పుస్తకాలు అందుబాటులో

పశ్చిమబెంగాల్ లో 25 ఏళ్ళ కమ్యూనిస్టు పాలనపై ప్రభుత్వ సాంస్కృతిక శాఖ వారిచే ఏర్పాటు చేయబడిన ‘భారతదేశ స్వాతంత్ర్య సంగ్రామం - నూతన శతాబ్దిలో వామపక్ష ఫ్రంట్ ప్రభుత్వం పాలన - అభివృద్ధి’ గురించి వివరించే స్టాల్ సందర్శకులను ఆకర్షించినది.

మొత్తంగా ఈ విజ్ఞాన మేళాలో అడుగడుగునా వివిధ రంగాలలో నూతనంగా ప్రపంచంలో వస్తున్న పెనుమార్పులు - ఫలితంగా కార్మిక, కర్షకు, యువజన, విద్యార్థులపై తీవ్రంగా పడుతున్న సంక్షోభం ప్రభావాలు ఎత్తిచూపారు. వాటికి వ్యతిరేకంగా స్పందించి పోరాటానికి స్ఫూర్తినిచ్చే విజ్ఞాన భూమికను గూడా అందించడం మరో ప్రత్యేకత.

అగ్రవర్ణ - రాజరిక పూడ్చల్ విధానంలో తెలంగాణాలో చేతివృత్తుల కార్మికుల వెట్టిచాకిరి, నిలువుదోపిడీయేకాక - బక్కచిక్కిన కౌలుదారులపై భూస్వామ్య-రజాకార్ల పీడనను ‘వీర తెలంగాణా విప్లవ పోరాటం’ విభాగంలో హృద్యంగా ప్రదర్శించారు. దీనితోనే నవ్వెక్కు తెలుగుజాతి ఐక్యత ఆవశ్యకతను గాఢంగా ప్రదర్శించారు. తెలంగాణా ప్రజలు సాగించిన సాయుధ పోరాటాలు-త్యాగాల గాఢాలను వర్ణిస్తూ కార్టూనిస్టు మోహన్ గీచిన ఇల్లప్రోవన్లు బ్లాక్ అండ్ వైట్ ఫోటోగ్రాఫ్లు అందరినీ ఆకట్టు కున్నాయి.

రైతాంగ సమస్యలు - ప్రపంచీకరణ పర్యవసానం - ప్రపంచ వాణిజ్య సంస్థ ఒప్పందం వల్ల అదృశ్యమైపోతున్న పేదరైతు వ్యవస్థ - ఋణభారం - ఆత్మహత్యలు కారణాల విశ్లేషణ హృద్యంగా ప్రదర్శించారు.

ప్రపంచలోని సమస్త పీడిత ప్రజలు గ్లోబలైజేషన్ పై ఉద్యమం చేసే క్రమం, ధనికదేశాలు - ప్రపంచ బ్యాంకు కుట్రల కొనసాగింపుగా 1990లో భారతదేశం - వాటి చొరబాటు ఫలితాలు - ప్రభుత్వ రంగ ఉద్యోగుల వేతనాల కుదింపు తీరుతెన్నులు వివరంగా చెప్పారు.

ఆంధ్రప్రదేశ్ లో చంద్రబాబు నాయుడు

కార్మికులను చీల్చే “రామ బాణం”

- అక్షయ్

ఫిబ్రవరి 27, 2002 న సబర్మతి ఎక్స్ప్రెస్ పై పెట్రోలు బాంబులతో దాడి చేసి 50 మందికి పైగా అగ్నికి ఆహుతి చేసిన ఘటనను మానవత్వం వున్నవారెవరూ ఖండించక మానరు. అయితే హిందుత్వను హైజాక్ చేసిన విహెచ్పి గుండాలు ఆ తర్వాత సృష్టించిన మారణకాండకు ఆకాశం సిగ్గుపడి మసకబారింది. ప్రధాని గుజరాత్ మతోన్మాద ఊచకోత జాతిప్రతిష్ట పై మచ్చ అని ప్రకటిస్తూండగానే మహాత్మాగాంధీ మాతృభూమి రక్తపుటేరులతో ఎర్రబారింది. లక్షలాది మంది నిరాశ్రయులయ్యారు. వేలాది మంది అభాగినుల మానం మతోన్మాదపు మంటల్లో లీనమైంది. మోడీ పాలన మధ్య యుగాల నాటి రాక్షసనీతికి నిదర్శనంగా మిగిలింది. ఇంత జరుగుతున్నా సాత్వికునిగా చెప్పబడే వాజ్పేయి మనసు కరగలేదంటే ఖాదీ గుడ్డల మాటున దాగిన ఆహృదయం ఎంతటి పాపాణమయమో రుజువువుతుంది. స్వయంగా ముఖ్యమంత్రి మోడీ “గోద్రా ఘటనకు 5కోట్ల మంది ప్రతిస్పందన గుజరాత్ కార్మిచ్చు” అని నమర్దించుకున్నాడంటే మతోన్మాదం మస్తిష్కాన్ని ఎంతగా కలుషితం చేయగలదో తెలుసుకునేందుకు ఒక ఉదాహరణగా మిగిలిపోతుంది.

28.2.2002 నుండి నేటి వరకు జరుగుతున్న ఊచకోతను గురించి తెలుసుకోవాలంటే కేవలం “భావోద్వేగ పూరితం అయిన ప్రతిస్పందన” అనే ప్రకటనలో వాస్తవం లేదని మొదట గుర్తించాలి. దేశంలో పారిశ్రామికంగా అభివృద్ధి చెందిన రాష్ట్రాల్లో గుజరాత్ ఒకటనేది నిర్వివాదాంశం. పలు చారిత్రక కారణాల రీత్యా అక్కడ మైనారిటీ ముస్లిం మతం పారిశ్రామికంగా తనకంటూ ఒక స్థానాన్ని సంపాదించుకున్నది. ఆర్థిక రంగంలో కొంత మొత్తం లాభాలను ఈ మతానికి చెందిన వారు స్వతం చేసుకుంటున్నారు. దీన్ని సహించలేని కొద్ది

మంది హిందూ దురభిమానులు ఆరెసెస్కు కనులపండుగగా కనిపించారు. వారిని చేరదీసి తద్వారా మెజారిటీ మతానికి చెందిన పారిశ్రామిక వేత్తల మద్దతు కూడగట్టటంతో నంఘవరివార్ తన మనాదులు విస్తరించుకోవటం, అధికారానికి రావటానికి మార్గం సుగమమం అయ్యింది. దాడులలో భాగంగా ఊరుపేరులేని కరపత్రాలతో మైనారిటీ మతాన్ని ఆర్థికంగా కుంగదీయాలని ప్రజలకు పిలుపు లివ్వటం ఈ విశ్లేషణకు బలం చేకూరుస్తున్నది.

గత 40 రోజులుగా జరుగుతున్న మతోన్మాద దాడుల్లో ప్రధానంగా నష్టపోయింది కార్మికులు, చేతివృత్తిదారులు, చిన్నచిన్న షాపుల యజమానులే అని గుర్తిస్తే మతోన్మాద ఛాందసవాదం ఎంతటి విపత్కర పరిణామాలకు దారితీస్తుందో విదితం అవుతుంది. ఈ దాడులకు గతంలో జరిగిన దాడులకు ఒక ముఖ్యమైన తేడా ఉన్నది. ప్రస్తుత దాడులు ఊచకోతలాగానే గతంలోని దాడులు కూడా పథకం ప్రకారం జరిగినవే అయినప్పటికీ ఈ సారి దాడుల కారణంగా దేశవ్యాపితంగా గణనీయమైన సంఖ్యలో కొన్ని మైనారిటీలకు ప్రభుత్వాలు తమను రక్షించగలవనే విశ్వాసం మూర్తిగా కోల్పోయారు. దేశంలో పెరుగుతున్న సంక్షోభానికి హిందూత్వ వాదులు, సంఘపరివార్ సిద్ధాంత వేత్తల మతవాద తిరోగమ విధానాల్లో ప్రజలు పరిష్కారాలను వెదుక్కునట్లే గుజరాత్ ఊచకోత మైనారిటీ ప్రజలను మైనారిటీ ఛాందసవాదంలో తమ రక్షణను వెదుక్కునే దిశగా నెట్టేస్తుంది. ఫలితంగా గత సహస్రాబ్దిలో ఉమ్మడిగా జీవించిన ముస్లింలు, హిందువులు ప్రస్తుతం రైలుపట్టాల మాదిరిగా చీలిపోతారు. కోయం బత్తూర్, ముంబాయి బాంబు పేలుళ్ళు తర్వాత అక్కడి కార్మికుల్లో హిందూ, ముస్లిం కార్మికుల ఉమ్మడిగా తమ ఉమ్మడి నమస్కృతిపై ఉద్యమించిన దాఖలాలు లేవు. రేపు గుజరాత్లోనూ జరగనుంది అదే. ప్రపంచ

పెట్టుబడిదారీ విధానపు సంక్షోభం నీడలో భారతదేశపు పాలకులు నెత్తికెత్తుకున్న పెట్టుబడిదారీ విధానం కూడా సంక్షోభపు జారుడు బల్లపై ఊగినలాడుతున్నది. ఇప్పటికే సరళీకరణ విధానాల పుణ్యమా అని లక్షలాది పరిశ్రమలు మూతపడుతున్నాయి. మతాలతో నిమిత్తం లేకుండా కార్మికులు వీధుల పాలవుతున్నారు. రానున్న కాలంలో సంక్షోభం వధ్యశిలపైకి మరిన్ని పరిశ్రమలు కాలుపెట్టనున్నాయి. ప్రపంచీకరణ క్రమం ఇంకా విస్తారంగా తన వికృతరూపంతో విరుచుకుపడనున్నది. ఈ సమయంలో దీన్ని ఎదిరించాల్సిన భారత కార్మిక వర్గంలో శాశ్వత ప్రాతిపదికన పరస్పర అవిశ్వాసం, అభిమాన రాహిత్యానికి, సంఘభావం లేని స్థితికి నేటి గుజరాత్ ఊచకోత శాశ్వత ప్రాతిపదిక సిద్ధం చేసి పెడుతున్నది. ఫలితంగా ఇటు సంకుచిత, దురభిమాన, అహంభావంతో కూడిన హిందూ మతోన్మాదాన్ని దేశవ్యాప్తంగా విస్తరిస్తూ పరివారం ప్రత్యక్షంగానూ, పరోక్షంగానూ దేశాలు, విదేశాలు గుత్తపెట్టుబడిదారుల ప్రయోజనాల వరిరక్షణకు కావలసిన రంగాన్ని సిద్ధం చేస్తుంది. అందువల్లే మతోన్మాదం ఎంతగా వెర్రి తలలువేస్తున్నా పెట్టుబడి దారులు కిమ్మనకుండా ఉన్నారు. అందుకే నేడు సంఘ పరివారం సంబంధించిన రామబాణం కార్మికుల కుత్తుకలు కోసి పెట్టుబడిదారులకు హారతి పళ్ళెంలో పెట్టి పలహారంగా అందించే ఆయుధం. అందుకే నేడు దేశంలో గుత్తపెట్టుబడిదారీ వర్గం బి.జె.పి. నేతృత్వంలోని ఎన్డిఎను పూర్తిగా వెనకేసుకువస్తున్నది. మరి కార్మికుల ఐక్యతను విచ్ఛిన్నం చేసేందుకు ఇంతటి కుట్ర జరుగుతుంటే ఉపేక్షించి ఊరుకుంటారా? లేక ప్రపంచీకరణ, మతోన్మాదం జంట ప్రమాదాలకు వ్యతిరేకంగా సమరశంఖం పూరిస్తారా? మీరే ఆలోచించండి.

ప్రజలపై ఆర్థిక భారాలు - సంక్షోభానికి లేని పరిష్కారాలు

కేంద్ర బడ్జెట్ స్వరూపం

- టి.అజయ్ కుమార్

2002-2003 సంవత్సరానికి కేంద్ర ఎన్.డి.ఎ. ప్రభుత్వం ప్రవేశపెట్టిన బడ్జెట్ మెజారిటీ ప్రజలకు స్వాంతన చేకూర్చక పోగా పెద్దఎత్తున నిరాశ, నిస్పృహలకు లోను చేసింది. కొద్ది శాతంగా వుండే పెద్ద విదేశీ, స్వదేశీ పారిశ్రామిక, వాణిజ్య సంస్థలకు మాత్రమే ఈ బడ్జెట్ కూడా అనుకూలంగా ఉండటాన ఆర్థిక సంక్షోభం మరింత తీవ్రతరం అవుతుందనటంలో సందేహం లేదు. ఆర్థిక సంస్కరణలు పక్షపాతంతో కూడి వుంటాయని మరోసారి రుజువయింది.

సంస్కరణల పక్షపాతం

పరిశ్రమలకి రాయితీలు లేవు. ఇచ్చిన వాటిని కూడా రద్దు చేయాలని ఆర్థిక సర్వే సూచించింది. బడ్జెట్ దీన్ని పట్టించుకోలేదు. 2001-2002 సం॥లో పరిశ్రమలకి 16వేల కోట్ల రూపాయల రాయితీలిచ్చారు. ఫలితంగా అభివృద్ధి జరిగి పన్నుల రాబడి పెరుగుతుందన్నారు. కానీ, వాస్తవంగా 20 వేల కోట్ల రూపాయల పన్ను రాబడి తగ్గింది. పారిశ్రామిక వేత్రల అభివృద్ధి తప్ప దేశ ఆర్థిక అభివృద్ధి కాదని తేలింది. అయినా ఆ రాయితీలని రద్దు చేయకుండా 2002-2003 సంవత్సరంలో కూడా కొనసాగిస్తున్నారు.

మరో వైపు సబ్సిడీలు తగ్గించాలి. ఉద్యోగులపై పెట్టే ఖర్చు తగ్గించాలన్న సర్వే సూచనలకు మాత్రం పెద్ద పీట వేశారు. కిరోసిన్, గ్యాస్, పోస్టల్ ఆర్థికల్స్, పంచదార, ఎరువులు తదితరాలపై పెద్ద ఎత్తున సబ్సిడీలు తగ్గించారు. ఉద్యోగులను వి.ఆర్.ఎస్.పై పంపటాన్ని బడ్జెట్లో ప్రకటించారు. ఈ ఆర్థిక సంవత్సరం (మార్చి 31) ముగిసే లోగానే 12,200 మందిని పంపిస్తామన్నారు.

రెవెన్యూ ఖర్చులో 90% వడ్డీలు, రక్షణ, సబ్సిడీలు, ఎస్టాబ్లిష్మెంట్ కు పోతున్నట్లు ఆర్థిక మంత్రి గారి ఉవాచ. దాంట్లో మళ్ళీ ఎస్టాబ్లిష్మెంట్ ఖర్చు పది శాతమేనట. మరి

ఉద్యోగుల జీతభత్యాల వల్లే ఆర్థిక లోటు పెరుగుతున్నట్లు ప్రచారం ఎందుకు? ఉద్యోగులను తగ్గించటమెందుకు? బడా పరిశ్రమలకి, వాణిజ్య సంస్థలకి రాయితీలిచ్చే దానికి అప్పులు పెంచే ఆర్థిక విధానాలకు రక్షణావసరాలు పెంచే రాజకీయాలకు చరమగీతం పాడలేని సంస్కరణలు ఆగిపోతేనే దేశ అభివృద్ధికి మార్గం సులభం అవుతుంది.

కేంద్ర ప్రభుత్వం తన స్వంత ప్రజలనే మోసగించగలదన్న సత్యం ఎన్.డి.ఎ. ప్రభుత్వ విషయంలో బయట పడింది. తన రాబడి కోసం విశాల ప్రజానీకం వాడే పెట్రోలియం ఉత్పత్తుల మీద ఎక్సైజ్ పన్నులు పెంచుకుంటూ పోతున్నది. 2002-2003 సంవత్సరానికి కూడా గ్యాస్, కిరోసిన్ ఆయిల్ పై పన్నుని 8 శాతం నుండి 16 శాతానికి పెంచింది. పన్నులు పెంచటం, నబ్బిడీలు ఇస్తున్నట్లు ఫోజు పెట్టడం పరిపాటయింది. పన్నులు పెంచటం వలన ఇవ్వాల్సి వచ్చే నబ్బిడీ కూడా వచ్చే సంవత్సరం నుండి రాదు.

పెట్రోలియం మీద లీటరుకి రూపాయి తగ్గించామన్నారు. కానీ ముడిచమురు అంతర్జాతీయ ధరలతో పోల్చినపుడు 8 రూపాయలు తగ్గాలి. 8 రూపాయలలో 6 రూపాయలు పన్నులకి, ఒక రూపాయి సెస్సుకి కట్టుకుని, రూపాయి మాత్రమే తగ్గించారు. ఎవరు ఎవరికి సబ్సిడీలు ఇస్తున్నట్లు?

2200 కోట్ల రూపాయల దిగుమతి సుంకాలను తగ్గించి విదేశీ పరిశ్రమలకి లాభం చేకూర్చిన ప్రభుత్వం స్వదేశీ వస్తువులపై 6,700 కోట్ల రూపాయల ఎక్సైజ్ పన్ను భారాన్ని మోపింది.

ఇక లేస్తే పన్ను, కూర్పుంటే పన్ను లాగా సర్వీసు టాక్సుని సామాన్య ప్రజలకు వినియోగపడే అనేక రంగాలకి విస్తరించింది.

ఎల్.ఐ.సి. ప్రీమియం కట్టాలంటే, బ్యాంకులో డి.డి. తీసుకోవాలంటే, టి.వి. కేబుల్ కనెక్షన్ కి, బట్టలు డ్రెక్సీనింగ్ కి వేసుకుంటే 5శాతం సర్వీసు టాక్సు కట్టాలట. ఎల్.ఐ.సి. ప్రీమియం మీదనే 800 కోట్ల రూపాయల సర్వీసు పడుతుందని అంచనా. బి.జె.పి.ని అభిమానించిన మధ్య తరగతి ఉద్యోగులకి మరోభారం ఆదాయపన్నుపై 5శాతం సర్చార్జి, పొదుపు చేసిన మొత్తాలపై పన్ను మినహాయింపు 20శాతం నుండి 10 శాతానికి తగ్గింది. ఒక్క సర్చార్జి వల్లనే 2750 కోట్ల రూపాయలు అదనపు భారం పడుతుంది.

కాకులని గొట్టి గద్దలకు వేసే విధానాలు భూమి మీద మామూలు వాళ్ళు ఎవరూ బతికి బట్టకట్టగలిగే వీలులేని పరిణామాలకి దారితీసి కొనుగోలు శక్తి తగ్గిపోయి మరింత ఆర్థిక సంక్షోభానికి దారితీస్తుంది.

ప్రమాదకరమయిన విదేశీ మోజు

విదేశీ కార్పొరేట్ సంస్థలకి వన్ను 48శాతం నుండి 40 శాతానికి తగ్గించటం, విదేశీ మదుపు సంస్థలు పెట్టే పెట్టుబడులపై ఆంక్షలు ఎత్తివేత, విచ్చలవిడిగా విదేశీ బ్యాంకులు శాఖలు తెరవటానికి అనుమతి, విదేశీ పెట్టుబడుల రాక, పోకలకు స్వేచ్ఛ, తదితరాలన్నీ మన ఆర్థిక అభివృద్ధికి తోడ్పడకపోగా మన దేశం కూడా ఏ బ్రెజిల్ లాగానో, అర్జెంటీనా లాగానో, టర్కీలాగానో కొల్లగొట్టబడి సంక్షోభంలో కూరుకు పోతుంది.

చైతన్యం విస్తరించాలి

కేంద్ర బడ్జెట్ కలిగించబోయే అనర్థాలపై ప్రజలు, కార్మికులు, ఉద్యోగులు అవగాహన కల్పించుకుని ప్రతిస్పందించిన నాడు ఇటువంటి పక్షపాత పూరిత బడ్జెట్లు రాకుండా చేయవచ్చు.

చక్రవర్తికి తాఖీదు

- దర్శన్

గొంతెత్తిన వాడి మీద లాఠీలు ఎత్తు
జన సమీకరణ చేసినోడ్డి జైల్లోకి తోయి,
యూనియన్ల చేరితే కొప్పులు ఊడబిడేయి
యునియన్ల లాఠీలకు వెరవకపోతే
తూటాల్ని చేల్చేయి.

మన దోపిడీ ఎత్తులు బయటకు రానీయక

నీ మ్యాజిక్కులతో మాయజేయ్యి -

నీ ప్రజలు ఎదురు తిరగకుండా

అదుపులో పెట్టుకుంటే అసమర్థుడవై
పోతావ్

మానవ హక్కుల గురించి చర్చలొద్దు -
కితాబు ఇచ్చేవి నేను

రైతుల ఆత్మహత్యలకు గురిచె చెబువు
చేసుకుంటే పనికి రావు

నిరుద్యోగ యువతకు డాలరు కొలువుల
ఆశపెట్టు

వి.ఆర్.ఎస్.కు మూటల కొద్ది డబ్బు అని
ఊరించేయి.

చలించకూడదు నీవు -

పంటలు ధరలు లేని రైతుల,

ఉద్యోగం లేని యువకుల,

ఉద్యోగం ఊడిన ఈడు వాళ్ల

ఈతి భాదలు నువ్వు వినకూడదు,
కనకూడదు.

గీతలో గోవిందుడు చెప్పినట్లు

పార్కుడవు నీవు - సారథిని నేను

ఉత్తర్తిలేక ఉపాధి దొరకక పన్నులు
రాకపోతే

ప్రజల సామ్మ బ్యాంకుల్లో సీజ్ చేయి

బహుళ జాతుల దోపిడీ గాళ్ళ భాతాల్లోకి
జమచేయి -

వేలు లక్షల జనం నీ సైన్యాన్ని చితగొట్టి

నీ బంగళా చుట్టూ చేరారా

నీ బంతి మీద హైపాడలో హైకాస్టర్
సిద్ధంగా ఉందా -

పారిపోతానంటావ్ - ఆ ప్రయత్నాని రా!

విద్యుత్ చార్జీల పెంపును తిప్పికొట్టాలి

ఈసారి విద్యుత్ భారం - రూ.260కోట్లు

ప్రభుత్వ సబ్సిడీ తగ్గింపు - రూ.116.62కోట్లు

వ్యవసాయ రంగానికి అదనపు వడ్డీంపు -
రూ.54.93కోట్లు

గృహ వినియోగదారులపై పెంపు -
రూ.205.94కోట్లు

నిస్సిగ్గుగా పాలకులు :

అసలు మాట ఆలస్యంగా బయట పెట్టారు. ముఖ్యమంత్రి చంద్రబాబు గారు "అప్పులు రావాలంటే విద్యుత్ చార్జీలు పెంచాల్సిందే". అలా అయితేనే అప్పలిచ్చే వారిని నమ్మించగలం అంటున్నారు. వారూ అంటే ప్రపంచబ్యాంకు. ప్రపంచబ్యాంకు మెప్పుకోసం రాష్ట్రంలో రైతాంగం నడ్డి విరగ్గొట్టాలా? గృహ వినియోగదారుల మూల్గులు పీల్చాలని ప్రజల ఓట్లతో అధికారంలోకి వచ్చి, ప్రజలను అణగదొక్కే హక్కు చంద్రబాబుకు లేదు.

పోరాటమే మార్గం

మన ముందు రెండే మార్గాలు. ఒకటి నోరుమూసుకొని చంద్రబాబు వేసే భారాలను భరించటం. అది సాధ్యంకాదు. అందుకే మనముందున్న ఏకైకమార్గం పోరాటాల షాక్ తో చంద్రబాబు విద్యుత్ ఘాతాన్ని తిప్పికొట్టాలి.

అదే నిజమైన నివాళి

2000 సం॥లో విద్యుత్ భారాలకు వ్యతిరేకంగా సాగిన 100 రోజుల చారిత్రక పోరాటం మనకు స్ఫూర్తిదాయకం. ఆ ఉద్యమాన్ని కొనసాగించటమే. ఆ పోరాటంలో నేలకొరిగిన అమరవీరులకు అదే సరైన నివాళి.

కార్మికలోకం

విడిప్రతి రు. 5

సంవత్సర చందా : రు. 50

ఆరోగ్య సమస్య పరిష్కారం

ఎ.రవి, 21 సం॥లు, విజయవాడ

ప్రశ్న : నేను స్టీల్ కంపెనీలో పని చేయుచున్నాను. పనిలో చేరినప్పటి నుండి చిక్కెపోయానని అందరూ అంటున్నారు. సరిగ్గా భోజనం చేయడం లేదని, కడుపు నిండి తినమని పెద్దలు చెప్తున్నారు. అయినా గత నాలుగేళ్లు పట్టించుకోలేదు. తర్వాత మెల్లగా భోజనం పెంచుతూ ఇప్పుడు బాగానే తింటున్నాను. గత 6 నెలల నుండి పొట్ట ముందుకు వచ్చి ఇబ్బందిగా ఉంది. వంగుని నడవాల్సి వస్తుంది. పొట్ట ముందుకు రాకుండా ఉండాలంటే ఏమి చేయాలి? సలహా ఇవ్వగలరు?

కా॥చి.మజుందార్ : పొట్ట ముందుకు వచ్చిందంటే మీరు తీసుకుంటున్న కాలరీల కన్నా, మీరు ఖర్చు చేస్తున్న కాలరీలు తక్కువ. కనుక మిగిలిన కాలరీలు కొవ్వుగా మారి నిల్వ ఉండి పొట్ట ముందుకు రావడం జరిగింది. మాంసం, చికెన్, నూనె పదార్థాలు, పిండి పదార్థాలు, కొవ్వు పదార్థాలు, స్వీట్సు మితంగా తీసుకోండి. వ్యాయామం చేస్తే మీ పొట్ట తగ్గుతుంది. ఒక వ్యాయామం మానినా మళ్ళీ విపరీతంగా తిని ధానిక తగ్గ శ్రమ చేయకపోతే తిరిగి పొట్ట వచ్చే అవకాశం ఉంది.

డా॥ సోచ్.దత్తాత్రేయులు, ప్రజావైద్యశాల, నెల్లూరు.

సారకులకు నిజ్జి

ఆరోగ్యం - సమస్య, పరిష్కారం

శీర్షికకు ప్రశ్నలు ప్రతినెల 15వ తేదీలోగా కార్మికలోకానికి పంపండి. అనుభవంగల డాక్టర్ల సలహాలు పొందండి.

లీగల్ సలహాలు

మీ సమస్య - మా సమాధానం శీర్షికకు ప్రశ్నలు పంపండి. లేబరు లా లో నిష్ణాతులైన హైకోర్టు లాయర్లుచే సలహాలు పొందండి.

ఎడిటర్ - కార్మికలోకం

యస్.వి.బి. స్మారకేంద్రం, 1-1-60/4, ఆర్టీసీ

క్రాస్రోడ్స్, ముఖిబాద్, హైదరాబాద్ - 20.

ఫోన్ : 7612474

అయోధ్య కుట్ర

అయోధ్య విషయంపై శుక్రం కోర్టు ఇతర అనుమానాలకుతావు లేకుండా స్పష్టమైన తీర్పు ఇవ్వడం ఆహ్వానించదగిన పరిణామం. అయినా ఆర్.యస్.యస్. దాని అనుబంధ సంస్థలు మత ఉద్రేకాలను ప్రజ్వలింప చేయడానికి తమ ప్రయత్నాలను కొనసాగిస్తున్నాయి. “మైనారిటీ మతస్తులు తమ భద్రత కోసం మెజారిటీ మతస్తుల దాయదాక్షిణాలపై ఆధారపడాలని” ఆర్.యస్.యస్. చేసిన ప్రకటన మైనారిటీ మతస్తులకే కాక దేశం యొక్క లౌకిక స్వభావానికే సవాలుగా మారింది. భారత రాజ్యాంగం అన్ని మతాల వారి భద్రతకి గ్యారంటీ కల్పించింది. అయితే ఈ గ్యారంటీ కల్పించే బాధ్యతను మాత్రం ఆర్.యస్.యస్. నాయకత్వంలోని ఫాసిస్టుశక్తులకు అప్పగించ లేదు.

కేంద్ర ప్రభుత్వ ఆధీనంలోని స్థలంలో రామ మందిరం నిర్మిస్తామని వి.హెచ్.పి. చేస్తున్న ప్రయత్నాలు, మందిరం ఉద్యమం పునరుద్ధరిస్తామనేవి మత సామరస్యానికి, జాతీయ సమైక్యతకు ప్రమాదకరంగా మారుతున్నాయి. కేంద్రంలోని వాజ్పాయి ప్రభుత్వం యొక్క అండలతో వి.హెచ్.పి కొరగానికొయ్యగా తయారౌతున్నది. అయోధ్య విషయంలో ఉపేక్షించడం, ప్రత్యేక సౌకర్యములిచ్చి లాలించటం లాంటి చర్యలు దేశాన్ని ప్రమాదం అంచుకు చేర్చాయి. 1992లో కూడా హిందుత్వశక్తులు ఒకవైపున కోర్టు తీర్పుకు కట్టుబడి ఉంటామని మాటలు చెబుతూనే మరోవైపున మసీదు కూల్చివేతకు ఏర్పాట్లు చేసుకున్నారు.

గత సంవత్సరం కుంభమేళా సందర్భంలో విశ్వహిందూ పరిషత్ రామ మందిర నిర్మాణం మార్చి 15 నుండి ప్రారంభిస్తామని ప్రకటించిన నాటి నుండే వాజ్పాయి ప్రభుత్వం వారి పథకం జయప్రదం కావడానికి నహకారం అందిస్తున్నది. మందిరం నిర్మాణానికి సంబంధించిన వస్తువులను అయోధ్యలోకి రవాణా చేయడానికి అనుమతించింది. ఉత్తర ప్రదేశ్‌లోని మంత్రులు మందిరం నిర్మాణం కోసం జరిపిన యాత్రలను ప్రోత్సహించి వాటిలో పాల్గొన్నారు. ఆ

యాత్రలు మత ఉద్రేకాలను రెచ్చకొట్టే నినాదాలు, మైనారిటీలకు వ్యతిరేకంగా నినాదాలతో హోరెత్తాయి. తద్వారా వి.హెచ్.పి. కోరిన విధంగా వివాదాస్పద భూమిని వారికి అప్పగించి అప్పుడు న్యాయ సలహాను కోరాలనే వాదన న్యాయమైనదనే భావన కల్పించబడినది.

ఇందుకు పరాకాష్టగా భారత అటార్నీ జనరల్ స్వయంగా ప్రభుత్వం తరపున శుక్రం కోర్టులో పూజ చేసుకునేందుకు అనుమతించాలని వాదించారు. ఆయన కోర్టు ముందుంచిన (మ్యాపులు) పటాలలో కట్టబోయే గర్భగుడి అనేది గతంలో బాబ్రీ మసీదు ఉన్న స్థలం అని ఉన్నది. మత ఘర్షణలు జరిగే అవకాశం ఉండదని కూడా ఆయన కోర్టుకు హామీ ఇచ్చారు. అక్కడి స్థలంలో పూజ జరపడానికి వీలులేదని శుక్రంకోర్టు స్పష్టమైన తీర్పునిచ్చింది.

“శిలాదాస్” స్వీకరించడాని కేంద్ర ప్రభుత్వం తన దూతను పంపడం ద్వారా వి.హెచ్.పి.కి అనుకూలంగా కేంద్రప్రభుత్వం వ్యవహరిస్తున్న దనేది స్పష్టం అయింది. శిలాదాస్ ప్రభుత్వం స్వాధీనం చేసుకున్న స్థలంలో జరగలేదనేది కుంటిసాకు మాత్రమే. ఒక వైపున వి.హెచ్.పి. మందిరం నిర్మించాలనే తమ పథకంలో ఏ మార్పులేదని కోర్టు తీర్పును ఉల్లంఘించి తాము నిర్ణయించుకున్నపుడు మందిరం నిర్మిస్తామని ప్రకటిస్తున్నా మరోవైపున కేంద్ర ప్రభుత్వం అయోధ్యలో “కరసేవకుల” కదలికలపై పెట్టిన నిషేధాన్ని తొలగించింది.

వి.హెచ్.పి., భజరంగ్ దళ్ మైనారిటీలపై ద్వేషాన్ని రెచ్చకొట్టుతూ దౌర్జన్యాలకు పాల్పడుతున్నాయి. అందులో భాగమే ఒరిస్సా అసెంబ్లీపై దాడి. ఇంత జరుగుతున్నా బిజెపి మరియు వాజ్పాయి ప్రభుత్వం ఈ సంస్థలకు పూర్తి అండ నిస్తున్నాయి. ఇది స్టాడెంట్ ఇస్లామిక్ మూవెంట్ ఆఫ్ ఇండియా (ఎన్.ఇ. ఎమ్.ఐ.) లాంటి సంస్థలను మాత్రం నిషేధించటం దానికి పూర్తి భిన్నంగా మనకు కనపడుతున్నది. చట్టవిరుద్ధ కార్యక్రమాల

చట్టం క్రింద వి.హెచ్.పి. మరియు భజరంగ్ దళ్ ను కూడా నిషేధించాలని సిఐటియు వంటి సంస్థలు డిమాండ్ చేస్తున్నాయి.

యన్.డి.ఏ ప్రభుత్వంలోని భాగస్వామ్య పక్షాలు అయోధ్య విషయంలో బిజెపి వ్యవహరిస్తున్న తీరు అంగీకరించడానికి వీలు కాదని ప్రకటించారు. అయినా ఇది సరిపోదు. అయోధ్య విషయంలో బిజెపి ఇప్పటికే అనేక సార్లు యన్.డి.ఏ. విభాగం ప్రకటనను ఉల్లంఘించింది. గుజరాత్ లో జరుగుతున్న విస్తృత మారణహోమం దేశాన్ని దిబ్రాంతి కల్పించింది. ఇది మతోన్మాదం యొక్క వరాకాష్. ఇంత జరిగినా యన్.డి.ఏ.లోని భాగస్వామ్య పక్షాలు ప్రభుత్వం నుండి వేరుపడేందుకు సిద్ధంగా లేవు. వారు ప్రజలకు జవాబు చెప్పుకోవాల్సి ఉంటుంది. యన్.డి.ఏ.లోని భాగస్వామ్య పక్షాలు దేశాన్ని ఎదుర్కొంటున్న ఈ ప్రధాన నమన్యపై తమ వైఖరి గుర్తించి పునరాలోచించుకోవాల్సిన నమయం ఆసన్నమైంది.

ఈ దశలో అయోధ్య సమస్యను కోర్టు మాత్రమే పరిష్కరించగలదు. అందుకని దేశంలోని లౌకికశక్తులు, ప్రజలు ఐక్యమై రాజ్యాంగ బద్ధంగా లౌకిక విలువల రక్షణ కొరకు బలమైన ప్రజా ఉద్యమం నిర్మించాలి, ఆర్.యస్.యస్., వి.హెచ్.పి. మతోన్మాద కుట్రలను వమ్ముచేయాలి.

శ్రమవీర!

- సత్యభాస్కర్. పి

దాహం కోసం ఎదురు చూస్తున్న
అనాధ శంలా వ్రంటాడు
ప్రతిరోజు చస్తున్నా, బ్రతికొచ్చిన శవంలా
మళ్ళీ పొద్దునే కంపెనీ గేటు ముందు
ప్రత్యక్షమవుతాడు!
ఎక్కడ నుండి వస్తుందో ఆశక్తి!
పుల్లల్లంటి చేతులతో, కొండల్లాంటి
యంత్రాలను ఆడిస్తాడు
ఏనుగుమీద, మావటిలా వ్రంటాడు!
ఒక్కొక్క గంటా, వదలిపోతూ
యంత్రాలకు, ఇంధనమవుతాడు
వదిలే వేళకు మళ్ళీ శవమయి
ఇంటికి చేరుతాడు!


“పోటా”

- కె.బిరయ్య

నిన్నటి వరకూ పోటాగా ఉన్న ఆర్డినెన్స్ నేడు పోటాగా మారటంతో నల్ల చట్టాల కోవలోకి మరో చట్టం చేరింది. ఎన్.డి.ఏ. ప్రభుత్వం ఎంతగా దేశభక్తిని ఒలకపోస్తున్నా ఆచరణలో పోటా ద్వారా రాజకీయలబ్ధి పొందాలని అది పడుతున్న తపన తేటతెల్లమవుతూనే ఉన్నది. ప్రతి పక్షాలది రెండునాల్కల ధోరణి అని, రాజకీయ ప్రేరేపితం అనీ, విమర్శించటం గురువింద గింజను గుర్తుకు తెస్తుంది. ఉత్తరప్రదేశ్ ఎన్నికలకు ముందే పోటా చట్టం చేస్తే ఖచ్చితంగా గెలిచేవారమని బిజెపి మాజీ అధికార ప్రతినిధి, ప్రస్తుత మంత్రి వ్యాఖ్యానించటం గమనిస్తే ఎవరిది రాజకీయ ప్రేరేపిత చర్యో సుబోధకం

అవుతుంది. నిజంగా బి.జె.పి. దానితో అంటకాగుతున్న వారికి దేశభక్తి మీద అంత ప్రేమ వుంటే పాక్ లో ఉన్న 20 మంది తీవ్ర వాదుల గురించి తెస్తున్న ఒత్తిడి ఈశాన్య భారతంలో సరిహద్దుకు అవతల ఉన్న 200కు పైగా తీవ్రవాదుల గురించి పల్లెత్తుమాట మాట్లాడరే? గోద్రా ఉదంతం టెర్రరిస్టు చర్య అంటూ ఎనిమిదేళ్ళ పసిపిల్ల వాడితో సహా అరెస్టు చేసిన వారు గుజరాత్ ఊచకోతకు కారకులను ఎంతమందిని నిర్బంధంలోకి తీసుకున్నారో దేశానికి తెలియ చెప్పి పోటాకు మద్దతు అడగవచ్చు కదా? గత నెల రోజులుగా కేంద్ర

ప్రభుత్వం వ్యవహారం పట్ల కమ్ముకున్న చీకట్లు తొలగిపోకముందే ప్రభుత్వం అంతహదా వుడిగా నల్లచట్టం ఆమోదింప చేసు కోవాల్సిన అగత్యమేమిటి? వివాదాస్పదమైన బిల్లును సెలక్ట్ కమిటీకి పంపటం పార్లమెంటరీ సాంప్రదాయం. ఈ సాంప్రదాయానికి సైతం తూట్లు పొడిచి సెలక్ట్ కమిటీకి పంపకుండా జాయింట్ సెషన్ వేసి బిల్లు ఆమోదించు కోవాల్సిన అవసరం ఏమిటి? ఈ ప్రశ్నలకు తగిన వివరణలు ఇవ్వకుండా ప్రభుత్వం తన చిత్తశుద్ధిని నిరూపించుకో జాలదు.




వాజ్ పేయి

వాజ్ పేయి తన కుటుంబ ఒత్తిళ్ళను, పరివార్ ఆందోళనలకు తలొగ్గుతారా దేశ ప్రధానిగా తన కర్తవ్యాన్ని నెరవేస్తారా రుజువు చేయాల్సిన తరుణం వచ్చింది. ప్రభుత్వం విచ్చిన్నం ఎజెండాను ముందుకు తెస్తుంది. బిల్లును సెలెక్ట్ కమిటీకి పంపేందుకు ప్రభుత్వం సిద్ధం కాకపోవటంతో ఏకాభిప్రాయానికి అవకాశం కల్పించలేదు.

సరిహద్దు అవతలి నుండి తీవ్రవాదం దిగుమతి అవుతోంది. దాన్ని అడ్డు కోవటానికి పోటా తప్పని సరి. ఈ బిల్లుపై తెలుగుదేశం చేసిన సవరణలకు కేంద్రం అంగీకరించింది. కాంగీహయాం లో టాడా దుర్వినియోగం అయ్యింది. ఈ సారి అలా కాకుండా చూడాలి.

- ఎర్రంనాయుడు

వారు టాడా, మీసాలు తెస్తే ఫర్వాలేదు. అప్పుడు వారి ఉద్దేశాలలో లేని తప్పు ఇప్పుడు మా ఉద్దేశ్యంలో వచ్చిపడిందా? వివిధ రూపాల్లో ఉన్న తీవ్రవాదంపై పోరుకోసమే పోటా తెచ్చాము. నా వ్యవహార శైలి మార్చేదే లేదు. మా అంతర్గత వ్యవహారాల్లో తలపెట్టుకొని ఇతరులకు (ప్రతిపక్షాలకు) హక్కువరిచారు



సోనియా

పోటా వల్ల దేశం మరో సారి ముక్కలయ్యే ప్రమాదం ఉన్నది. ఇప్పటికే గుజరాత్ లో మైనారిటీలపై దాడి ఎక్కువైతూ. మైనారిటీల్లో అభద్రతా భావం పెంచుతుంది. ఎన్.డి.ఏ. మిత్ర పక్షాలకు కూడా బిల్లు ఆమోదించటం ఇష్టం లేదు. వాళ్ళ ఒత్తిళ్ళకు తలొగ్గుతున్నారు. ఉగ్రవాదంపై పోరాడు తున్నామని చెప్పుకుంటున్న బి.జె.పి. ప్రభుత్వం కాందహార్ విమానం హైజాక్ లో కరుడుగట్టిన ముగ్గురు తీవ్రవాదులను విడుదల చేసింది. వాళ్ళల్లో ఒకరు పార్లమెంట్ పై దాడికి వ్యూహం పన్నారు.

- ములాయం

మేమూ దేశ భక్తులమే. మాకూ దేశ సమైక్యతపట్ల ఆందోళన ఉన్నది. అయితే మైనారిటీల భయాలపై స్పందించాల్సిన బాధ్యత మాపై ఉన్నది.

- దేవగాడ

అమెరికాను సంతృప్తి పర్చేందుకే చట్టం. ఇది అవకాశంగా రాజకీయ ప్రత్యర్థులు మైనారిటీలపై కొరడా ఝుళిపిస్తారు. 2001 అక్టోబరు నుండి పోటా అమలులో ఉన్నది. తీవ్ర వాదుల ఘాతుకాలు తగ్గలేదేంటి? ముందే తెలిసినా పార్లమెంటుపై దాడిని అడ్డుకోలేక పోయారే? పోటా దేశాన్ని మత ప్రాతిపదికన చీల్చేందుకు తప్ప ఇది ఎందుకు పనికిరాదు.

- సోమ్నాథ్





ప్రొ. జయతిఘోష్

“రీనేషనలైజేషన్ - సరికొత్త పరికరం

1990లో విద్యుత్ రంగాన్ని ప్రైవేటీకరించింది. ఫలితంగా 1998 నాటికి విద్యుత్ ఉత్పత్తి 40% తగ్గి, విద్యుత్ ప్రసారం, పంపిణీలపై తీవ్ర ప్రభావం కలుగజేసింది. దాంతో 2000 సం॥లో కాలిఫోర్నియా ప్రజలు రోజుకు 4 నుంచి 5 గంటలు విద్యుత్ కోత భరించవలసి వచ్చినది. ఇది ప్రైవేటీకరణపై ప్రజలలో వ్యతిరేకతకు కారణమైనది. అదే సమయంలో ప్రైవేట్ విద్యుత్ పంపిణీ సంస్థలు ఛార్జీలు పెంచినవి. పేద ప్రజానీకం వరుసగా 2 నెలలు విద్యుత్ ఛార్జీలు చెల్లించలేకపోయారు. ప్రైవేట్ వారి ఆధీనంలో 6 సం॥ల కాలంలోనే విద్యుత్ బోర్డు నష్టాల్లో కూరుకుపోయినది. విద్యుత్ రంగాన్ని ప్రైవేటు వారిని నుంచి ప్రభుత్వం స్వాధీనం చేసుకుంది. దీన్నే “రీనేషనలైజేషన్” అని ముద్దుగా పిలుస్తున్నారు.

బ్రిటిష్ రైల్వేస్ అతిపెద్ద కంపెనీ. దాన్ని చిన్న చిన్న ముక్కలుగా చేసి ప్రైవేటీకరించారు. అందులో ‘రైల్ ట్రాక్’ అను సంస్థ దేశంలో ఎక్కువ మార్గాలను సొంతం చేసుకున్నది. తొలిదశలో అది చిన్న చిన్న మార్గాలను (తక్కువ దూరం గలవి) నష్టాల పేరుతో మూసివేసినది. దాంతో ప్రజలు రైళ్ళలో 4 గంటల ప్రయాణానికి బస్సుల్లో 27 గంటలు ప్రయాణం చేయవలసి వచ్చి ఇబ్బంది పడ్డారు. అంతేకాక లాభాల పేరాశతో ప్రైవేట్ వారు భద్రతా ప్రమాణాలను నిర్లక్ష్యం చేశారు. ఇది ప్రమాదాలు పెరిగేందుకు కారణం అయినది. భద్రతకు ప్రమాణికమైన బ్రిటిష్ రైల్వేస్ లో భోగీలు పట్టాలు తప్పడం, సొరంగ మార్గాలలో అగ్ని ప్రమాదాలు సర్వసాధారణమైనాయి. ఛార్జీలు పెంచి, నష్టాల పేరుతో కొన్ని మార్గాలు మూసివేసినప్పటికీ ప్రైవేట్ సంస్థలు తాము అనుకున్నట్లు లాభాలు పెంచుకోలేక పోయారు. ఫలితంగా అవి నష్టాలలో కూరుకుపోవడం వల్ల ప్రభుత్వం తిరిగి జాతీయం చేయవలసివచ్చినది. ప్రైవేటైజేషన్ కు కేంద్రబిందువైన బ్రిటన్ నేడు అన్ని సంస్థలను క్రమంగా రీనేషనలైజేషన్ చేస్తున్నది.

1980లలో ప్రైవేటీకరణ ప్రారంభించిన న్యూజిలాండ్, పార్లమెంట్ భవనం తప్ప దాదాపు అన్ని ప్రభుత్వ ఆస్తులను ప్రైవేట్ వారికి అమ్మినది. విమానయాన సంస్థను కొంతకాలం క్రితం రీనేషనలైజేషన్ చేశారు. క్రమంగా అన్నింటిని రీనేషనలైజేషన్ చేస్తామని

ప్రభుత్వం ఇటీవల పార్లమెంట్ లో ప్రకటించినది.

సెప్టెంబర్ 11 టెర్రరిస్టుల దాడి తర్వాత అమెరికా ప్రైవేటీకరణ పై పునరాలోచించడం ప్రారంభించినది. ప్రైవేట్ యాజమాన్యంలో ఎయిర్ పోర్టు సెక్యూరిటీ భద్రతా ప్రమాణాలు తగ్గాయని, దాంతో తెలిగ్గా టెర్రరిస్టులు విమానాలు హైజాక్ చేయగల్గారని గుర్తించింది. అమెరికా ప్రభుత్వం ఎయిర్ పోర్టు సెక్యూరిటీని రీనేషనలైజేషన్ చేసినది.

పైన పేర్కొన్నట్లు ప్రైవేటీకరణ గురించి ఉపన్యాసాలిచ్చే దేశాలు క్రమంగా రీనేషనలైజేషన్ వైపు ప్రయాణిస్తూ, భారత్ లాంటి అభివృద్ధి చేందుతున్న దేశాలను ప్రైవేటైజేషన్ పేరుతో దోచుకోవాలని చూస్తున్నాయి. అభివృద్ధి చెందిన దేశాల మాయమాటలు నమ్మి ప్రైవేటైజేషన్ ని ప్రోత్సహించడం బడాపారిశ్రామిక వేత్తలకు, బహుళజాతి సంస్థలకు ప్రయోజనమే కాని, దేశానికి, ప్రజలకు హానికరం. దేశ ఆర్థిక వ్యవస్థని చిన్నా భిన్నం చేసే ఈ కుట్రను ఐక్యపోరాటం ద్వారానే ఎదుర్కోగలం.

“ది వర్కింగ్ క్లాస్” సౌజన్యంతో

(32వ పేజీ తరువాయి)

శ్రీమాన్ రెడ్డిగారు “రహస్య బ్యాలెట్ పద్ధతి అన్ని విధాలా విఫలమైందని, ఈ పద్ధతి పరిశ్రమకు, కార్మిక సంఘాలకు హాని చేసింది. ఆచరణ సాధ్యంకాని అనేక వాగ్దానాలు కురిపించి, సారా, డబ్బు కుమ్మరించి గుర్తింపు ఎన్నికలలో గెలుపొందేందుకు ఈ విధానం అవకాశం ఇస్తున్నది.

“చెక్ ఆఫ్” పద్ధతిలో జరిగే ఎన్నికల్లో కార్మిక సంఘ సభ్యత్వాన్ని యాజమాన్యం సేకరిస్తుంది. నకిలీ పారమ్ లు నింపడం, కార్మికుల సంతకాలు పోర్టర్ల చేయడం ఇందులో సర్వసాధారణం. యాజమాన్యానికి భయపడి కార్మికులు యూనియన్ సభ్యత్వం తీసుకుంటారు. సంజీవరెడ్డిగారు తన వ్యాసంలో ఇలాంటి అవకతవకలు జరుగుతాయని ఒప్పుకున్నప్పటికీ, ఈ పద్ధతినే సమర్థించడం గమనార్హం.

“ది వర్కింగ్ క్లాస్” సౌజన్యంతో

లో కానికి ఒకటి చెప్పి తాను వేరొకటి చేయటం ధూర్తుల లక్షణం. అమెరికా, ఇంగ్లండ్ వంటి అగ్రరాజ్యాలు ‘ప్రైవేటీకరణ’ సర్వరోగనివారిణిగా ప్రపంచమంతా ప్రచారం చేస్తున్నాయి. పేదదేశాలకు తామిచ్చే అప్పులకు ప్రైవేటీకరణను ఒక ప్రధాన షరతుగా విధిస్తున్నారు. అలాంటిది తమ దేశాలకు మాత్రం వర్తించదంటున్నారు. వారి ప్రభుత్వ రంగాన్ని ప్రైవేటీకరణ చేసి చేయికాల్పు కున్నారు. ప్రజల ఆగ్రహం వెల్లువెత్తింది. ‘ప్రైవేటు హటావ్’ వుద్యమం హోరెత్తింది. అనివార్యమైన స్థితిలో ప్రభుత్వరంగమే శరణ్యం అంటూ “రీనేషనలైజేషన్” మార్గంపట్టారు. ఆక్రమాన్ని ప్రముఖ రచయిత్రి జయతిఘోష్ “అన్ మాస్కింగ్ ది మిత్ ఆఫ్ ప్రైవేటైజేషన్” వ్యాసం నుండి కొంత భాగాన్ని కార్మికలోకం పాఠకులకోసం ముద్రిస్తున్నాం.

ప్రైవేటీకరణ అనివార్యం, దానికి ప్రత్యామ్నాయం లేదని, ప్రపంచంలోని అన్ని దేశాలు ప్రైవేటీకరణ చేస్తున్నాయని మన ప్రభుత్వాలు నమ్మబలుకుతున్నాయి. దీనికి భిన్నంగా ప్రపంచ వ్యాప్తంగా పలు దేశాలు గతంలో ప్రైవేటీకరించిన సంస్థలను తిరిగి జాతీయం చేయడం నేడు జరుగుతున్న వాస్తవం.

రీనేషన్ లైజేషన్ చేయవలసిన అవసరం ఏమిటి? ఈ పోకడకి కారణం ఏమిటి? గతంలో దాదాపు అన్ని ప్రభుత్వరంగ సంస్థల్ని ప్రైవేటీకరించిన దేశాలలో ప్రైవేటురంగం అనుకున్న ఫలితాలు సాధించలేక చతికిలబడటమే ఇందుకు కారణం.

అమెరికాలోని కాలిఫోర్నియా రాష్ట్రం

ఐ.ఎన్.టి.యు.సి. కార్మిక వ్యతిరేక ధోరణి

కేంద్ర ప్రభుత్వం కార్మిక వర్గంపై దాడికి పూనుకుంది. ఈ దాడిని ఐక్యంగా ప్రతిఘటించాలని అన్ని కార్మిక సంఘాలు నిర్ణయించటం శుభపరిణామం. ప్రభుత్వ ఆర్థిక విధానాలకు వ్యతిరేకంగా అన్ని కార్మిక సంఘాలు సాగిస్తున్న పోరాటానికి సిఐటియు తన పూర్తి మద్దతును ప్రకటిస్తున్నది. 5 అంశాలపై జరిపే పోరాటంలో అన్ని కార్మిక సంఘాలతో కలసి పోరాడాలని ఐఎన్టీయుసి నిర్ణయించడం హర్షదాయకం.

ఐఎన్టీయుసి ప్రెసిడెంట్ శ్రీ.జి.సంజీవరెడ్డి రహస్య బ్యాలెట్ ఎన్నికల పద్ధతికి వ్యతిరేకత వ్యక్త చేయడం విచారకరం. ఫిబ్రవరిలో విడుదలైన 'ఇండియన్ వర్కర్' పత్రికలో ఆయన రాసిన వ్యాసంలో 'చెక్ ఆఫ్' పద్ధతిని సమర్థించారు. గతంలోలాగే వామపక్ష ట్రేడ్ యూనియన్లపై తప్పుడు ప్రచారానికి పూనుకున్నారు. కనుక మేము వాస్తవ పరిస్థితిని వివరించదలచాము. ఐఎన్టీయుసి నాయకత్వం దీనికి తగువిధంగా స్పందించి వారి ధోరణి మార్చుకోగలరని భావిస్తున్నాం.

రెడ్డిగారు చెప్పే నిర్మాణాత్మక బాధ్యతాయుత వైఖరి యాజమాన్యాన్ని సమర్థిస్తూ, కార్మికుల ప్రయోజనాలకు హాని చేస్తున్నది. "వామపక్ష కార్మిక సంఘాల పోరాట దృక్పథం పారిశ్రామిక సంబంధాలను బలహీనపరుస్తాయని, యజమానికి, కార్మికులకు మధ్య శతృత్వానికి దారితీస్తుంది" అని వీరి దుష్ప్రచారం. కనుక యాజమాన్యం చేపట్టే కార్మిక వ్యతిరేక విధానాలకు నిరసనగా కార్మిక సంఘాలు చేసే పోరాటంలో ఐఎన్టీయుసి పాల్గొనకూడదని వీరి వాదన. తమ సంస్థను యజమానులు అపార్థం చేసుకునే ప్రమాదం ఉందని వారిభయం.

పోరాటాల పట్ల వ్యతిరేకత :

కార్మిక సంఘాల పట్ల కార్మికులకు క్రమంగా భ్రమలు తొలిగిపోతున్నాయని, సభ్యత్వం తగ్గుముఖంపట్టి "కార్మిక ఉద్యమమే కార్మికులలో తన ఉనికిని కోల్పోతున్నదని" రెడ్డి ఆపోహ పడుతున్నారు.

యాజమాన్య అనుకూల వైఖరి వల్ల ఐఎన్టీయుసి కార్మికుల్లో తన పట్టు క్రమంగా

కోల్పోతున్నది. అదే సమయంలో సిఐటియు తన సభ్యత్వాన్ని పెంచుకుని, బలమైన కార్మిక సంఘంగా రూపొందుతున్నది.

గత పది సంవత్సరాల కాలంలో కార్మిక పోరాటాలను వ్యతిరేకించి, ఐఎన్టీయుసి అగ్రనాయకత్వం కార్మికోద్యమానికి దూరంగా ఉంది. అయినప్పటికీ ఐఎన్టీయుసికి చెందిన కార్మికులు ఇతర సంఘాలు నడిపే ఉద్యమాలలో చురుగ్గా పాల్గొంటున్నారు. ప్రస్తుత సంస్కరణలు వారి జీవితాలను దెడ్డతీస్తున్నాయి. కేంద్ర ప్రభుత్వం కార్మిక వ్యతిరేక విధానాలకు నిరసనగా గుజరాత్, మహారాష్ట్రలలో జరిగిన రాష్ట్ర వ్యాపిత సమ్మెలో ఐఎన్టీయుసి పాల్గొన్నది. ఇటీవల 32 రోజులు జరిగిన కేరళ ప్రభుత్వ ఉద్యోగుల సమ్మెలో ఐఎన్టీయుసి అనుబంధ సంస్థలన్నీ పాల్గొన్నాయి. ప్రైవేటీకరణకు వ్యతిరేకంగా 2 సంవత్సరాల క్రితం పోర్ట్ మరియు డాక్ ఇండస్ట్రీలో జరిగిన సమ్మెలో కూడా ఐఎన్టీయుసి అనుబంధ సంస్థలు పాల్గొన్నాయి. బాల్కొ ప్రైవేటీకరణకు వ్యతిరేకంగా జరిగిన పోరాటంలో ఐఎన్టీయుసి పాల్గొన్నది. సంజీవరెడ్డిగారు చెప్పిన దానికి భిన్నంగా కార్మిక వ్యతిరేక విధానాలకు నిరసనగా ఐఎన్టీయుసి కూడా ఆందోళన చేస్తున్నది.

కార్మిక వర్గంపై అవిశ్వాసం :

ప్రైవేటైజేషన్, గ్లోబలైజేషన్ నేపథ్యంలో యాజమాన్యం పై చేయి సాధిస్తున్నది. ప్రపంచ మార్కెట్లో పోటీతట్టుకునేందుకు మార్కెట్ల వేట, లేబర్ను తనకనుకూలంగా మార్చుకోవడం, ఆర్థిక వనరుల సేకరణ ఈ క్రమంలో యాజమాన్యం బలపడుతున్నది. "ఉద్యమాల బాటలోనడిచే కార్మిక సంఘాలు నమరశీల న్వభావంతో బలహీనపడు తున్నాయని" రెడ్డిగారు అభిప్రాయ పడుతున్నారు. దీన్ని బట్టి ఆయన కార్మిక వర్గంపై విశ్వాసం కోల్పోయి, యాజమాన్యానికి బహిరంగ మద్దతుదారునిగా మారాడని గ్రహించవచ్చు.

యాజమాన్యానికి మద్దతు :

ఉద్యోగాల కుదింపు, రాయితీలలో కోత, పెరిగిన ధరలకు అనుకూలంగా జీతం పెరగకపోవడం, కార్మిక వ్యతిరేక చట్టాలు చేయడం వల్ల కార్మికుల పరిస్థితి కడుధీనంగా ఉంది. ఈ పరిస్థితుల్లో కార్మికుల సమస్యలు వరిష్కారానికి ప్రయత్నించకుండా యాజమాన్యం కొమ్ముకాసే ఐఎన్టీయుసి లాంటి సంఘాలను వదిలివేస్తున్నారు. అవి క్రమంగా బలహీనపడుతున్నాయి. రెడ్డిగారి మాటల్లోనే చూద్దాం " మారిన పరిస్థితుల్లో పరిశ్రమ, పనిరక్షణ రెండూ ముఖ్యాంశాలు. అందుకనుగుణంగా పరిశ్రమ మారాలి. ఈ కృషిలో కార్మికులు, కార్మిక సంఘాలు యజమానులతో వారి కొత్త పద్ధతుల్లో స్వచ్ఛందంగా సహకరించాలి ఇది వారి బాధ్యత. ఇంతకంటే ముఖ్యమైన విషయం మరొకటి లేదు. "నిస్సిగ్గుగా, బహిరంగంగా ఐఎన్టీయుసి అగ్రనాయకులు కార్మికుల ప్రయోజనాలకు హాని చేస్తూ యాజమాన్యం కొమ్ముకాస్తున్నారు.


పునః పరిశీలన అవసరం :

రహస్య బ్యాలెట్ ద్వారా కార్మిక సంఘ ఎన్నికలు జరిపించాలని సుప్రీంకోర్టు తన తీర్పులో పేర్కొంది. ఐఎన్టీయుసి మినహా ఇతర సంఘాలన్నీ రహస్య బ్యాలెట్ని సమర్థించాయి. వామపక్ష కార్మిక సంఘాలు మాత్రమే ఈ పద్ధతిని సమర్థిస్తున్నాయని రెడ్డిగారు చేసే ప్రచారం వాస్తవం కాదు. వామపక్ష కార్మిక సంఘాలపై బురద జల్లటం మాత్రమే.

యాజమాన్యం కొమ్ముకాయడం కంటే కార్మికుల కోసం పోరాడటం ద్వారానే కార్మికోద్యమాన్ని బలోపేతం చేయగలమని ఐఎన్టీయుసి నాయకులు గ్రహించి తమ వైఖరిని పునఃపరిశీలించాలి.

అన్ని అంశాలపై చర్చించి కార్మిక సంఘాలు ఐక్యంగా పోరాడే దిశగా ముందడుగువేస్తున్నాయి. ఈ ఐక్యపోరాటానికి దూరంగా ఉండటం అంటే, కార్మికులకు దూరంకావడమేనని ఐఎన్టీయుసి గ్రహించి, కార్మికోద్యమానికి అండగా ఉండగలదని ఆశిద్దాం.

తరువాయి 31 పే.ఈలో



(1.10.1951 - 3.3.2002)



శ్రద్ధాంజలి



ప్రియ మిత్రుడు, మా శ్రేయోభిలాషి, చిన్న వయసులోనే
అంచలంచెలుగా ఎదిగి, లోక్ సభ స్పీకర్ గా ఆ పదివకే వన్నెతెచ్చిన

శ్రీ గంటి మోహన చంద్ర బాలయోగి

ఆకస్మిక నిష్క్రమణం కోనసీమకే కాదు, కోట్లాది భారతీయులకు
తీరని లోటు. అనంత లోకాలకేగిన వారి ఆత్మకు
శాంతి కలగాలని ప్రార్థిస్తూ, వారి కుటుంబానికి
మా ప్రగాఢ సానుభూతి తెలియజేస్తూ...

యానాం - ఎదుర్లంక బ్రడ్స్ ప్రాజెక్ట్ కాంట్రాక్టర్

NEC

NAVAYUGA ENGINEERING CO. LTD.

GEO-TECHINICAL AND CONSTRUCITON ENGINEERS

48-9-17, Dwarakanagar,
Visakhapatnam - 530 016.

Phone :

754602, 747335,

748084, 747562, 748085

శ్రీ చింతా శ్రీధర్ డైరెక్టర్


శ్రీ జి.వి.డి.ఎం. రావు ఎగ్జిక్యూటివ్ డైరెక్టర్

**BEST FOR
DIGESTION**

ఎంతో రుచి

మరెంతో ఆరోగ్యం

మిత్రులకు మీరీవెయం మరియు సంద్రాంతి తీర్మానాన్నింకో



నట్ పౌడర్

జర్మనీకి ఉత్తమమైనది




చిన్న పిల్లల నుండి పెద్దల వరకు అందరికీ ఆరోగ్యకరమైనది శక్తి నట్ పౌడర్

Manufactured by :

Dr. D.N. RAO D.H.M. SAKTHI INDUSTRIES

VIJAYAWADA - 520 001, A.P. 565216, 565337, 563573, 560428

KLVO2A 339



ఈ మతోన్మాద విధ్వంసానికి అంతమెప్పుడు ?



మనసు ఫౌండేషన్
పుస్తకాల పరిశీలనావట్టిక

పుస్తకం పంఖ్య	KLV01A-339
పుస్తకం పేరు	కాలేజ్ ఎంకో
తారీఖు	25/8/20
ముందు లభ్య	yes
వెనుక లభ్య	yes
మొత్తం పేజీలు	37
పెద్ద సైజు పేజీలు	No
భాష పేజీలు	No
లేఖ పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	good